

تاریخ بغداد



بغدادی
تاریخ

بغدادی
تاریخ

بغدادی
پیر

بغدادی
تاریخ

بغدادی پیر

نصیر احمد احمدی

لارا اوتو کړې جامې په بکس کې کېښودې، ویې ویل:

__سوزان، څه فکر کوي؟! د پوهنتون اووه ورځې رخصتي دي په دومره سترې سفر
ارزي؟!!

ځوانې نجلۍ ریموت ور واخیست، تلویزیون یې مړ کړ، ویې ویل:

__تر دې ډېره رخصتي نه لرو، ښه ده، څو ورځې به د لندن له شور ماشوره لیرې
یو.

لارا نارو کړه!

__تامه!

غوږ یې ونيو، څه یې وانه وربدل. لور ته یې وکتل، ویې یل:

__ورور دې چېرته دی؟!!

سوزان کړکۍ ته ودرېده، له پورته یې لاندې وکتل، پلار یې د واگون موټر پر سر د
لرګې وړه کیشتی ترله.

ویې ویل:

__مخکې یې موټر پاکاوه.

لارا د بکس ځنځیر کش کړ.

سوزان پر زینو کبسته شوه، د باندې ووته، لمر پوست لگېده، نري باد د ونې بېرې پانې خوځولې.

سوزان یو دم چيغه کړه، منډه یې واخیسته، لیرې ودرېده. په خشکه یې وویل:

__پلاره، تر اوسه لا یخني ده!

له عمره پوخ سړي د موټر مخکینۍ شیشې ته د اوبو پایپ نیولی و، خندل یې....

سوزان پر خپله غاړه لاس تېر کړ، گوتې یې لنډې شوې، ټتر ته یې وکتل، لوند و. د ونې له سیوري لمر ته شوه.

ويي ويل:

__پلاره! تام دي نه لید؟

سړي زېر زمينې ته اشاره وکړه.

سوزان ورغله. ژېر گروپ بل و، د زېر زمينې په بل سر کې ټکا خته. تر زرو کوچونو تېره شوه، پښه یې له بایسکل سره ولگېده، پر ولاړو کارتونو یې لاس تکیه کړ، د وښو د رېبلو د ماشین له سره یې د مخ نقاب ور واخیست، نقاب اوږدې سړي داړې درلودې، سترگې یې تر غوړونو پرې وې.

نقاب یې خپل مخ ته ور واغوست. ارام گامونه یې واخیستل، مخکې لاړه، ورور یې د لرگي په یوه لوی صندوق کې څه لټول.

سوزان ملا کړوپه کړه، وغرېده.

تام ور ونه کتل.

د سوزان د تندي نری گونجی سره ور غلی:

__ونه ډار شوی؟!!

تام وویل:

__د کرکت په توپ پسی گرځم. میاشت مخکې مې په همدې صندوق کې لید.

سوزان وخنډل:

__په دومره جنجال نه ارزي!

__ارزي، له کرکته پرته مېله، نه مېله!

سوزان ډاروونکی نقاب لیرې کړ، پر یوه کارتن کېناسته.

تام وویل:

__ایرلنډ مې نه خوښېږي، کاشکې مو یوه اوونۍ همدلته په لندن کې تېره کړې وای.

سوزان ودرېده، درب شو، سر ته یې لاس ونيو، له پورته د لرگي کوچینی صندوق

راولوبد، پر ځمکه ولگېد، پورتنی تخته یې بېله شوه.

تام چیغه کړه!

__پام!

سوزان کېناسته، له ځمکې یې کوم شی راپورته کړ، گروپ ته یې ونيو، ویې ویل:

__مدال!

تام په بېره ور وکتل، مدال یې د خپلې خور له گوتو وایست، ورو یې وویل:

__د ژېړو دی، ورته وگوره، څه پرې لیکل شوي! د انگلستان د ملکي مدال : ۱۹۳۵ م کال.

سوزان وویل:

__اوس ۲۰۱۶ کال دی، مانا یواتیا کاله یې وتلي دي!

تام پرمخې پروت صندوق په بله خوا را وړاوه. یوه پنډه، زړه کتابچه ترې ولوېده. سوزان کتابچه ور واخیسته، ور پو یې کرل، ویې توخل. د کتابچې پر پوښ یې ځنگله تېره کړه، شونډې یې و خوځېدې:

بغدادی پیر

ډېوېډ جونز.

سوزان د کتابچې ځای ځای پانې و اړولې، یو ځای لیکلي و:

... یوې مرغۍ ته مې وکتل، د ستونې سپینې پستې بنکې به یې وپرسېدې، اخیستی هوا به یې په خواره غږ بدله شوه.

بودا په بېره وویل:

__خوښه دي شوه، ارزانه ده؟!!

ومي ویل:

نه..._

یوډم یې بی غابونو خوله خلاصه شوه، په خوند یې وویل:

_ها! خو سم ووايه چې کوتر باز یې!

سوزان یوه بله پانه واوروله:

...امان الله خان وویل:

_ناوخته ده، وار له واره به د مطلب خبره راواخلم، ان مایک پیژنی؟!!

توخي واخیستم، له خولې مې چایو داره وکړه. پیاله مې پر مېز کېښوده. بڅښنه مې وغوښته. ژر مې له جېبه سپین رومیال را وایست، د خپلې کورتې د ټیټر پر لنډه شوي برخه مې تېر کړ. سفیر ته مې وکتل، په لاس کې نیولې پیاله یې لړزېدله....

د کتابچې په بله پانه کې لیکلي ول:

...یوډم مې ډډ خندی واورېد، یوه کوچیانې غږ وویل:

_پیر صېب خو له خپلې ک ... خبر نه دی، پرتوگ یې په چپه خوا اغوستی، نو

ورک سپرلی به څنگه په خپلو پښو راولي!....

سوزان بله پانه واوروله:

...زه به پر ځمکه گرځېدم، خو خلکو به اسمان ته کتل. په هرې سپینې کوترې پسې

به یې چیغې وهلې ((پیر گل ته وگورئ، له ځانه یې کوتره جوړه کړې، پر خپلو

مړیدانو راگرځي...)). چا چې به ولیدم، پرځان یې د دوزخ اور حرام گانه....

سوزان بېرته د کتابچې پاڼې سره وروستې.

* * *

موټر تېز و، ونې، کورونه، شنې کروندې په منډه شاته تلې....

سوزان وویل:

__ پلاره! مېله نو داسې وي؟!!

سړي وخنډل، د موټر له اکسلټره یې پښه پورته کړه.

سوزان د مخې سیټ ته غړی وړ اوږده کړه، د سرعت ستن پنځوسو میلو ته راکښته شوه.

ويي ويل:

__ اوس نو په رښتیا مېله شوه، له لارې هم باید خوند واخلو.

ټام چيغه کړه!

__ هلته وگورئ!

سوزان مخ وړ و او اوه. ليرې په شنو غونډيو کې دوو سپينو آسانو منډې وهلي....

لارا وویل:

__ لارې ته گوره!

سړي لاس وړ و غځاوه، د بڼې پر وړانه یې پسته چونډی وړ ولگوله.

د لارا مخ سور شو، په بېره یې شاته وکتل، اولادونو یې ورمپړونه کاره کړي ول، د موټر د شاله شیشې یې آسونو ته کتل... د ونو غوټه راغله، آسونه ورک شول.

سوزان مخ وړاوه، د موټر د عقب نما په آینه کې یې د خپل پلار ورو سترگو ته وکتل، ورو یې وویل:

__ پلاره! نیکه دې څنگه سړی و!؟

سړي وخنډل:

__ څنگه دې یو دم زما نیکه ذهن ته درغی!؟

__ هسې!

__ زما نیکه ستا د مور د نیکه غونډې کشیش نه و چې ټول عمر په کلیسا کې تېر کړي.

د لارا ټنډه تروه شوه:

__ ته باید زما نیکه ته احترام وکړې!

سړي وخنډل:

__ ما خو کومه بده خبره نه ده کړې!

غلی شو، په خوند یې وویل:

__ اه! بریتانیې ته د ډېوډ جوړ خدمتونه نه شو هېرولئ! پوهېږئ! نیکه مې په بریتانوي هند کې رېږه سپینه کړه. پوره څلویښت کاله یې ملکي ته خدمت وکړ!

سوزان وویل:

_مدال می یی ولید.

سری په بیره ور وکتل.

سوزان وویل:

_نن سهار می په زبر زمینی کی یو صندوق وموند....

سری په خبره کی ور ولوید:

_هلته یوه زره کتابچه هم وه.

_هو! راسره را وامی خیسته.

سری وخنډل:

_بنه دی وکرل، خو پام ورسره کوه.

تام وویل:

پلاره! تا لوستی ده؟!!

_هو! خو کلونه مخکی، سم می نه دی په یاد! تاسو یی ولولی! پر خپل غور نیکه به

افتخار وکړی!

* * *

د کشتی پر غولي گن موټر ولاړ ول. سمندري مرغانو خپل اوږده، سپين وزرونه باد ته ور کړي ول... هوار تلل.

سوزان د کشتی اوسپنيزې کتارې ته ودرېده، د سمندر اوبه ارامي وې، کله کله به د نجلی ژېړ، اوږده وېښته دهغي بنی سترگې ته راغلل، گوتي به يې ترې لاندې کړې، تر غوږ به يې واړول.

کشتی ورو تله، شاته يې د سپينو ځگونو لیکه پاتې کېدله... سوزان مخ واړاوه. پر مخامخ اوږده څوکی یوه جوړه بنکارېدله. ځوانې نجلی د هلک پر زنگون سر ایښی و، هلک د نجلی په ژېړو وېښتو کې گوتي تېرولې.

د تام غږ يې واورېد. دا يې د کشتی سالون ته د خوراک له پاره ور بلله. ورغله، د کاچوغو او پنجو ټکا خته... گن کسان ناست ول، ډېرو يې تنگي سترگې او پيتي پوزې درلودې، د چین، جاپان او کوريا سيلانیان ول.

سوزان مېز ته نږدې څوکی وښویوله، کېناسته، سره کړې غوښه يې خوښه نه شوه، له گارسونه يې د ترکاري سوپ را وغوښت. ډوډی يې وخوره، گوتي ته لاړه. پر کټ پرپوته، د کمپیوټر له بکسه يې د خپل غور نیکه کتابچه را وايسته.

بغدادی پیر

ډېوېډ جونز

د مطالعې گروپ يې ولگاوه، ځای ځای پانې يې واړولې، مسلسل تاريخونه يې نه درلودل، کله کله به د یوه او بل یادابنت تر مینځ میاشتي او ان کلونه وتلي ول.

بېرته لومړی پانې ته راغله، د سوزان غور نیکه (ډېوېډ جونز) لیکلي ول:

بریتانیای هند _ لاهور _ ۱۹۱۹ م کال _ د فبروری اووه ویشتمه:

_ نا ارامه یم، کیسه مالومه ده، غرمه می هندي شراب وخبیل، بنه نه ول، پر زړه می ترخي اوبه را اوبنتی... نیم سات می په تشناب کی تپر کر، بی گتې و، اخیر می د مېلمستون زړې خدمتگاري (راني) ته ور غږ کړل، له جارو سره راغله، گېډې ته می غبرگ لاسونه نیولي ول، له درده تاوېدم، ډاکتر می راوغوښت، راني د باندې ووته، شپه وروسته یې یو کوچینی خیرن بوتل راته ونيو. ویې ویل چې یوناني دوا ده، د نس تاو به دې بنه کړي.

یو خرپت شنه رنگه پوږ می له اوبو سره تپر کړل، د راني خبره سمه وه، سات وروسته می د نس چونگاری ودرېد.

ماسپینین یو عسکر راغی، سلامي یې ووهله، یو کاغذ یې راته ونيو. حیران شوم، چانسler لاهور ته راغلی و، عاجل یې غوښتی وم. په بېره می پر خان اوبه تیري کړي، ژمی دی، خو اوبه تودې لگېډې، دریشي می واغوسته، پر کوټ بند ایښي شپو خولی ته می لاس ور وغاوه، د باندې په څلورو آسانو پسي ترلې گاډی ولاړه وه.

ور وختم، د لاهور بازار له گڼې گونې ډک وو، د هندي تېزو مصالو بوی ته. گاډی یوې تنگې کوڅې ته ور ننوته، له آذانونو سره د پایزېبونو د شرنگا غږونه گډ ول. څوک جوماتونو ته تلل، څوک درمسالونو ته روان ول، چا د رقاصو ننداره کوله....

گاډی یوې پخوانی کلا ته ننوته. دا کلا په لاهور کې د انگرېزانو لوی مرکز و. اوږدې کوتې ته ور غلم، له پوڅي منصبدارانو ډکه وه. د چانسler ډبل، اوږده برېتونه څرېډلي ول. خولی می د سلام په دود له سره کښته کړه، پر اوږده مېز پورې جوخته څوکی می راکش کړه، کېناستم. د څنگ ملگري البرت ته می کتل، اوږې یې پورته واچولي، لاهور ته د چانسler د ناڅاپي راتگ په علت نه پوهېده.

چانسلر په برېټانوي هند کې د سر سړی و، ما ډېرې ناستې ورسره کړې وې، خو تر دې دمه مې دومره نا آرامه نه ولیدلې.

مایې لاسونو ته وکتل، پنډې، سرې گوتې یې لړزېدلې... چانسلر ودرېد، غاړه یې صافه کړه، وپې ویل:

__ د افغانستان له حالاتو خبر یاست؟!

ټول غلي ول، البرت ودرېد:

__ هو صېب! پاچا حبيب الله خان یې د لغمان په کله گوش سیمه کې وواژه.

غلی شو.

چانسلر وویل:

__ همدومره؟!

__ نه! څه موده مخکې یې زوی امان الله خان پاچاهي اعلان کړه.

__ د امان الله خان په اړه څومره معلومات لري؟!

البرت بله خبره ونه کړه!

چانسلر د تنباکو له پانو جوړ، پنډ سگرت ولگاوه، له خولې یې سپېره لوڅره راووته،

بودم یې چیغه کړه!

__ اېشورام چېرته دی؟!

دروازه خلاصه شوه، انگریز پوځي سلامي وو هله، په زوټه يې وويل:

__صېب! اېشورام همدا اوس را ورسېد، خو نېغ تشناب ته لاړ.

البرېت ته مې وکتل، لاندینی شونډه يې په غابونو کې ټينگه نېولې وه، گېډه يې پورته پورته غورځېده، په مخ کې يې راټولې شوي وينې وپوهولم چې خدا يې په ډېره سخته کابو کړې ده.

نورو ته مې وکتل، ټولو جدي څېرې نيولې وې.

اېشورام راغی، خو چانس لر د دمې جوړولو وخت ورنه کړ، له هغه يې وغوښتل چې خبرې وکړي.

اېشو رام مې پېژانده، هندو و، خو صافه پښتو يې ويله، ده په کابل کې د يوناني طب کاروبار کاوه، خو په اصل کې يې د برېتانوي هند تنخوا خورله.

اېشورام وويل:

__زما دوکان د کابل مراد خاني ته نږدې دی، څو ورځې مخکې پر سپين آس يو سپور ځوان راغی، ځوان بنایسته بنکارېده، غټې سترگې، سپين مخ او نري برېتونه يې لرل، ورنږدې شوم، امان الله خان له گارډ او عسکرو پرته يواځې راوتلی و، له ټپکي راوتلي توره يې لمر ځلوله.... خلک خبر شول، دوکانونو ته قلفونه ور ولوېدل، ارته ميداني له سلگونو يا هم زر گونو کسانو ډکه شوه.

ځوان پاچا ناره کړه، اولس يې د خپلواکۍ اخيستلو ته را وباله، ده يو سر لوری، آزاد او پرمختللی افغانستان غوښت.... په خبرو کې يې زور و، خلک يې د انگریزانو پر ضد پاڅون ته رابلل....

اېشورام شل دقیقې خبرې وکړې، کېناست.

چانسلر له جيبه يو کاغذ را وايست. امان الله خان برېتانوي حکومت ته ليکلي وو چې افغانستان بايد د يوه خپلواک هېواد په توگه په رسميت وپېژني.

وروسته يې د ناستو کسانو نظر وغوښت. ټول په يوه خوله ول، د امان الله خان ليک يې هسې باتې وگڼلې، ويې ويل چې يو کمزوری پاچا د برېتانيا د لويې امپراتورۍ پر وړاندې هېڅ هم نه دی، دا ماشوم بې ارزښته وگڼئ، همداسې يې پرېږدئ، د ليک ځواب مه ورکوي، خو اېشورام قناعت نه کاوه، ويې ويل چې له امان الله خانه وېره په کار ده، ما تر دې پخوا په يوه افغان کې هم داسې د آزادۍ شور او له انگرېزانو دومره ډېره کرکه نه وه ليدلې.

سوزان کتابچه کېښوده، تشاب ته لاره. مخ ته يې څو لپې اوبه ور واچولې، بېرته پرکت اوږده و غځېده، پاڼه يې واړوله:

برېتانوي هند _ لاهور _ ۱۹۱۹ م کال _ د اگست لسمه:

_ د شپې يوه بجه ده، ويښ يم، اعصابو مې کار پرېښی! يوه ځوان پاچا څنگه يوي لويې امپراتورۍ ته ماتې ورکړه! زړه ته مې نه لوبړې، خو واقعيت دی، مور په څو جبهو کې مات شوو، تش لاس خلکو توپونو او طيارو ته غپړې ورکړې، ترپ، پر ځمکه يې را وويشتل. سخته ده! لويه برېتانيه يې وشرموله.

برېتانياوي هند _ لاهور _ ۱۹۱۹ م کال _ د سپټمبر دوه ويشتمه!

_ سهار په څره تليفون راغی، چانسلر ور وغوښتم. نيم ساعت وروسته يې راته وويل چې بار او بستره دې وتړه. له څو نورو کسانو سره به کابل ته ځي!

دې ناڅاپي سفر ته نه وم تيار، خو د چانس لر تر يو تندي وپوهلم چې اضافه خبره مي په گټه نه ده. چانس لر راته وويل چې په کابل کې زمونږ د يو څو کسانو موجوديت ضرور دی.

سل زړونه مي سره وتړل، ناروغي مي بانه کړه، ور ته ومي ويل، چې که امکان ولري، بل څوک ولېږه، خو قناعت يې ونه کړ، دی پوهېده چې دې ماموريت ته تر ما بل غوره کس نه شي موندلای.

زه د برېتانوي هند په ټولو سيمو کې گرځېدلی وم، د خپل پنځه دېرش کلن ژوند څوارلس کاله مي د برېتانوي هند په استخباراتو کې تېر کړي ول، له بنگاله را نيولي، د ايران تر سرحده بلد وم، شپږ کاله مي له شاه حبيب الله خان سره په دربار کې د مشاور وظيفه درلوده، د افغانانو خوی، رواج، بڼه او بده را مالومه وه، په پښتو مي صافي خبرې کولای شوی. له قواري هم انگرېزانو ته نه پاتې کېدم. مور مي ايټالياوی وه، د افغانانو غوندي رنگ يې درلود، توري سترگي او تور وپښته مي له موره وړي ول.

کابل _ ۱۹۱۹ م کال _ د اکتوبر څلورمه:

_پرون يې راته وويل چې له غازي امان الله خان سره به سبا په لسو بجو گورئ، خو البرټ راياده کړه چې افغانان وخت ته ارزښت نه ورکوي، د سهار ناشتا مو په کراره وخورئ! .

البرټ تک سور، چاغ سړی دی، سره ډبل برېتونه لري، په خوراک ډېر وخت تېروي، ستمی يې خېژي. له هرې گولي خوند اخلي. خو زمونږ د سفر بل ملگری څلور هډوکي خوار بوډا دی. که يې د بدن غوښه ترې و تراشي، نو په

ٽول څلور ڪپلو نه نه تري جوڙي، خو پزه يي تر اندازي زياته اوڙده ده، ڊپر نه خاندی، خو ڪله چي و خاندی، پورتنی شونڊه يي په پزه ڪي ورکه شي.

يوولس بجي ارگ ته ورسڊو، يو په ونه لوڙ دريشي ڪري ځوان راغي، مور يي يوه لوی سالون ته رهنمايي ڪرو، بخبنه يي و غوبنته، وي ويل چي پاچا په لسو بجو و ر غوبنتي وي، خو تاسو ناوخته راغلي، پاچا له يوولسو تر دولسو بجو پوري له ځينو قومي مشرانو سره ڪوري.

ځوان غلي شو، وي ويل:

__ پاچا د ماسپينين له لمانځه وروسته بله غونڊه لري. خو زه به احوال درته راوڙم، شايد د ڊوڊي پر وخت مو و ر و غواري.

ځوان له سالونه ووت.

البرٽ وويل:

__ له ساده سري سره نه يو مخامخ.

حيرانی سترگي مي و ر وارولي.

البرٽ وويل:

__ په اسيايي هېوادونو ڪي مي ڊپر پاچاهان ليدلي دي، خو دا سري

(امان الله خان) لومړنی پاچا دی چي وخت ته ارزښت ورکوي.

یوه خدمتگار له شیدو ډک گېلاسونه او کولچې راته راوړې. له کرکې مې د باندې وکتل، د ارگ لور، ډبرین دېوالونه پاک ول، یوه بوډا له نري سرک څخه د ونو ژېړې پانې جارو کولې....

ارگ مې پخوا هم لیدلی و، خو دومره پاک نه بنکارېده.

د باندې ووتم. سور باد لگېده، په چمن کې د گچو سپینې لیکې تېرې وې. پورته مې وکتل، د شیر دروازي د غره پر څوکو د واوړې نري پروی پروت و.

سگرېټ مې ولگاوه. د جارو غږ نږدې و. یوه شپبه ودرېدم، د مني لمر ته مې په سختی هډونه تاوده شول، نیم سوخته سگرېټ مې په چمن کې واچاوه، تر ډېره مې لوگی ترې خوت.

بوډا راغی، نیم سوخته سگرېټ یې ور پورته کړ، په جارو شویو پانو کې یې واچاوه.

بوډا ته مې وویل:

په چمن کې یې دا سپینې لیکې ولې جوړې کړې دي؟

بوډا را وکتل، څه یې ونه ویل، لار، د گل تر بوټي لاندې لوډلی کاغذ یې ور واخیست، بېرته راغی، کاغذ یې په لاسي کراچۍ کې واچاوه، ویې ویل:

پاچا امر کړی چې د نیالگیو د اېښودلو له پاره کتار کندي وکیندی.

ومي ویل:

خو نیالگی د حوت په میاشت کې اېښودل کېږي!

بودا و خندل:

__ خو پاچا بل څه وایي. وایي چې یو خو به کار تیار وي، بل دا چې د ژمی واورې او یخونه به د کپندل شویو کندو خاوره نوره هم پسته کړي. پسته خاوره د نیالگیو ودې ته بڼه ده.

__ نو پاچا مو په باغوانی پوهېږي!؟

بودا و خندل:

__ پاچا په ډېرو شیانو پوهېږي، کم کتابونه خو نه لولي.

ومي ویل:

__ ته له څه وخته راهیسي دلته په ارگ کې یي!؟

بودا وویل:

__ په ښار کې مې سوالگري کوله. پاچا مو تر راته ودراره، خواست یي نه و خوښ، ورته ومې ویل چې نو څه وکم! لس- یوولس عیاله راپسي دی، ډوډی غواړي. بس! دلته یي راوستم، کار مې اسانه دی، د سړکونو په جارو کولو کې پیاوړی یم. د میاشتي په اخیر کې تنخوا راکوي، تر بسه هم پسي تېره ده.

بودا کراچی تېله کړه، وچې پانې یي ورسره یو وړي.

بېرته سالون ته ورغلم. پنځه کمې دوولس بجې مې ځیني غرونه واورېدل، تر کرکې مې ور وکتل، له مخامخ ودانۍ گن کسان را ووتل، توري او سپینې پگړۍ یي ترلې

وې. یو تک سپن مخ مې ولید، ودرېدم، امان الله خان مې په لومړي ځل لید، لیرې و، خو غټي سترگې او تور برېتونه یې واضح بنکارېدل.

پاچا له ټولو څخه په غېږ خدای په امانی واخیسته، څو کسان یې پر لاسونو ورتیټ شول، خو پاچا خپل لاسونه شاته ونيول، د لاسونو بنکلول یې نه خوښېدل.

ډله له ارگه ووته. ځوان راغی، مور یې له امان الله خان سره لیدو ته و وبللو. ځای ځای پر نري، تازه جارو شوي سرک شنه لاندې نصور پراته ول.

اورد دهلېز ته ورتو، له مخامخ کوټې یو غږ راغی:

_دوی باید خپل شخصیت ته درناوی ولري، زه عادي انسان یم، ضرور نه ده چې زما لاسونه بنکل کړي.

رهنما ځوان دروازه وټکوله. کوټه وړه وه، امان الله خان او یوه بل په عمر پوخ سړي لاسونه راکړل. پر څوکیو کېناستو. البرټ د ناوخته را تلو په خاطر بخښنه وغوښته. پاچا په عمر پوخ سړي معرفي کړ، د پاچا خسر او د دفتر مشر محمود طرزي و.

البرټ د چانسلر لیک ورته ونيو، په لیک کې له شاه امان الله خان غوښتل شوي و چې د مناسباتو د ساتلو له پاره د دوی څو کسانو ته په کابل کې د اوسېدو اجازه ورکړي. پاچا لیک ولوست. وروسته یې اوږدې خبرې وکړې، ده د بریتانیې په شمول له ټولو هېوادونو سره متقابلې دوستانه اړیکې غوښتي... بیا یې د بریتانیې ملکه په دروند نوم یاده کړه، ویې ویل چې دواړه خپلواک هېوادونه د اقتصاد او سوداګرۍ په برخه کې له یو بل سره ډېره همکاري کولای شي... خو شرط یې دا دی چې بریتانیې باید افغانستان د یوه خپلواک هېواد په توګه په رسمیت وپېژني.

پاچا نیم ساعت خبرې وکړې، په خبرو کې یې د خپلواک افغانستان نوم ډېر یاداوه، خو د (خپلواک) ټکي زما زړه خوړ.

دې سړي یواځې څو میاشتي مخکې د برېتانیې امپراتورې ته ماتې ورکړې وه، ډېر انگرېزان یې تر تبغ تېر کړي ول، خپلواکي یې اخیستي وه... خو اوس یې په خبرو کې کرکه نه لیدل کېده، خبرې یې تودې او له مینې ډکې وې. دی د خپل هېواد د اقتصاد په فکر کې و.

شل کمې یوه بجه ډوډۍ راغله، د وریزو په مینځ کې لږه غوښه ایښې وه، خو ما د ده د پلار دسترخوان هم لیدلی و، پر مېز به د لوبنو ځای نه کېده.

امان الله خان دوه ځله دېوالي ساعت ته وکتل، خو البرت لا خبرې کولې... پر پښه مې یې د بوت څوکه ور کېښوده، خوله یې بنده شوه.

د خدای په امانۍ پر وخت مو پاچا ته لاس ورکړ، لاس یې تود او له انرژۍ ډک راته واپسېد.

په وره کې مې نوک ونيو، شاته مې وکتل، امان الله خان په یوه پنډه کتابچه کې څه لیکل.

پېښور ته د بېرته تگ له پاره طیاره دوی ورځې وروسته راتله. موږ یې بالاحصار ته بوتلو. یوه پاکه کوټه یې راکړه. له کړکۍ مې د باندې وکتل، تر بالاحصار لاندې گڼ کورونه پراته ول، د پل خشتي د جومات گمبدي لمر ته ژېړه لمبه کوله. لیرې د ارگ هسک دېوالونه بنکارېدل، ور ها خوا پراخه ساحه شنو لوڅو نیولې وه.

بېرته پر کټ کېناستم.

جورج وویل:

_ له دې سړي (پاچا) وېره په کار ده.

مخ مې ور وړاوه.

جورج وویل:

_ له هوبنیار دښمنه ووېرېره! دا سړی په هند کې هم ستونزې راته جوړولای شي.

البرېت وخنډل:

_ دومره یې هم مه لویوه!

جورج وویل:

_ د پاچا په سترگو کې مې یوه ځلا ولېده، له خپلواکۍ د خوند اخیستلو ځلا! بڼه به دا

وي چې د بریتانیا حکومت یې په رسمیت وپېژني، که نه نو فکر نه کوم چې په

اوسني افغانستان دې قناعت وکړي، څه وخت وروسته به یې خبره تر اټکه وي.

ومي ویل!

_ زړونه مو غټ ونیسئ! تر هغه وخته پورې به ونه رسېږي.

دواړو راته وکتل.

ومي ویل:

_ د اوس له پاره تر دې ډېر څه مه رانه غواړئ!

البریت و خندل:

_ نو ته په خپلو ملگرو هم بی باوره یی؟!_

جورج وویل:

_ البرته! خپل وخت مه ضایع کوه! ډپوډ جونز د استخباراتو مامور دی، تر اوسه به یی له چانسلا او ملکي پرته، خپلي مور ته هم رښتیا خبره نه وي کړي. سوزان بله پاڼه واړوله. ډپوډ جونز دوه کاله وروسته تاریخ لیکلی و.

بریتانوي هند_ کلکته_ ۱۹۲۲ م کال_ د مارچ یوولسمه :

_ نه وم، دوه کاله می په لندن کې تېر کړل، تېره اونۍ کلکتي ته راغلم، د یادابنت کتابچه می همدلته پرېښي وه.

ورک یی که! څه ولیکم، ماغزه می اېشي، هغه وطن (افغانستان) مو په رسمیت وپېژاند چې داخلي او خارجي سیاست یی زموږ په واک کې و، خو چاره نه وه. حالات تر دې نور هم سختېدل، په قبایلي سیمو کې خلک را پاڅېدل، لوی تاوانونه یی را ورسول، ملکه مجبوره شوه چې د هنري ډابس په مشرۍ کابل ته یو لوړ رتبه هیئت ور ولېږي. ډابس له شاه امان الله خان سره رسمي تړون لاسلیک کړ، دافغانستان خپلواکي او حاکمیت په رسمیت وپېژندل شو.

خو کاشکې یواځې افغانستان وای، په راجستان، کشمیر، کوټه... کې هم ځینې قبایلي را پورته شوي دي، دوی زړور نه ول، پوهېدل چې پر بریتانوي وار د زمري زړه غواړي، خو له امان الله خان یی زده کړل، اوس امان الله خان ته په ټول هند کې د آزادی د سمبول په سترگه کتل کېږي، په جومات، مندر او کلیسا کې د افغانستان د

ازادی خبری تودی دی. دی سړی ډارن خلک زړور کړل، اوس د ډېرو زړونو ته لوېدلې چې له بریتانیې خپلواکي اخیستی شي.

اه! که دا سړی (امان الله خان) تر ستوني ونه نیسو، نو هند مو له لاسه وتلی بوله.

کابل _ ۱۹۲۳ کال _ د می اتمه.

_ د تېرې یوې میاشتي یادابنتونه!

په رڼو اوبو کې مې گوتې ننه ایستی، اوړی او دومره سړې اوبه؟! له پورته پاخه توتان راغلل، لپه مې ډکه کړه، اوبه مې له توتانو سره تېرې کړې، سړې اوبه او خواړه توتان! تر دې دمه مې داسې خوند نه و څکلی.

سر مې هسک کړ، تر شنو ونو پورته د پغمان د غره څوکي لا سپینې وې.

هینګاری راغی، ور ومې کتل، موټر ته کتار خړې ولاړې وې. ور غلم، سړک تنګ و، موټر مې څو ځله شاته او مخته کړ، ایله د خړو د تېرېدولاره پیدا شوه. خو بیا هم د یوې خړې رېږي ځولې د موټر د څنګ شیشه کړه کړه.

بېرته د رڼو اوبو پر ژۍ کېناستم، څرپ شو، د خړې اوربوز په اوبو کې ننوت.

یو غږ مې واورېد:

_ ټینک یو (مننه) .

شاته مې وکتل، یوه بوډا خړه خړه له پېرې نیولې وه، راته موسک و.

بودا وویل:

پرنگی، پرنگی؟!!!!

حیران شوم، د امان الله خان د پاچاهي په دې څلور کاله کې ډېر بدلون راغلی و، زما په څېر شپو خولی، نېکټایي او دریشي ډېرو دولتي مامورینو درلودې، څېره مې هم د دوی غوندې وه، نو دې کلیوال او ساده سړي له کومه وپېژندلم؟!

ومي ویل:

څنگه وپوهېدې چې زه انگرېز یم؟!

دا ځل د بودا سترګې رډې راوختې، په خوند یې وویل:

ته خو سمه پښتو وايي!

غلی شو، موټر ته یې اشاره وکړه، وپي ویل:

د موټر پر دروازه دې د پرنگیانو د شاهي حکومت نښه ده.

اه! دهقان سړی او دومره مالومات.

ومي ویل:

له کومه پوه شوي.

سړي وخنډل:

_ د پاچا سیوری دې خدای زموږ له سره نه لیرې کوي، ټولو کلیو ته یې مالمین را لېږلي، وړو، زړو ته درس وایي، ایله د لمانځه په مانا وپوهېدو، لیکل او لوستل مو زده کړل، ستاسو د بیرغ عکس او د حکومت نښه مې هم په یوه کتاب کې لیدلې وه.

سړي د خړې له ځولې لنډه ټوټه لیرې کړه، ویي ویل:

_ نازک بدني مني دي، ښار ته یې د خرڅلاو له پاره وړم.

دوې منې یې راته ونيولې، د خړې پړی یې کش کړ، بېرته سړک ته وخوت.

یوه منډه مې په اوبو کې ووهله، خړپ مې ترې وایست. موټر ته ور وختم، وپره نه وه، دې خلکو د پاچا په یوه امر توري راپسي را واخيستي، خو په بل فرمان یې د خولې گوله راسره جلا کوله! سوله وه، په سوله کې خلک زموږ په وینو پسي نه گرځېدل.

مخکې لارم، یو ځای پخه ودانۍ جوړېده. موټر مې همالته ودراره. د لرگي وړه لوحه مې ولوسته، لیکلي و: ((طاق ظفر_ د استقلال څلی)).

ورغلم. گڼو کاریگرو کار کاوه. یو دریشي کړی ځوان لاس راکړ، په بل لاس کې یې کاغذ و، له لیکو یې وپوهېدم چې د منار نخشه ده.

یوه ماشوم د لرگي څوکۍ راته راوړه، کښاستم، ځوان هم د موټر له نښې پوهېدلی و چې د برېتانیې په سفارت کې کار کوم. نور یې هم خبر کړل.

د یوه ماشوم تندي سره ورغی:

_ اوف! پرنگی کافر.

خو یوه کاریگر سپک کړ، ویی ویل چې مېلمه دی.

د منار پوښتنه مې وکړه، دریشي کړي ځوان وویل، چې د پاچا په امر د آزادی څلی جوړوو.

دې ټکي یوه مانا لرله، له انگرېزانو آزادي، خو دا ځوان په نزاکت پوهېده، د انگرېز نوم یې زما د غرور د ماتېدو په خاطر وانه خيست.

ځوان ته مې وکتل:

__ له پاچا ډېر خوشاله یاست!

ځوان وخنډل:

__ له داسې چا به ولې نه یو خوشاله چې ان زموږ د کور د مصارفو فکر هم ورسره دی.

په حیرانۍ مې ورته وکتل.

ځوان وویل:

__ گوره! په لاس کې نیولې پياله دې یو ساده مثال دی! په مور کې مېلمه سپېرې شونډې نه پرېږدي، یو چا به پور کاوه، خو مېلمه ته به یې شیدې، وچه یا تازه مېوه یا کتغ تیاراوه. افغانان نیستمن خلک دي، دې سړي فکر وکړ، تجاران یې تشویق کړل، په لومړي ځل یې دې وطن ته چای را وور. هم ارزانه دي، هم دود بایدې پر ځای کېږي او هم د صحت له پاره گټه لري. پخوا به خلکو د سیندونو او ویالو اوبه خېلې، د ډېرو معدې به خرابې وې، خو اوس اوبه جوش کړه، لږ چای ور واچوه، هم خپله ستریا پرې لیرې که، هم د مېلمه پرده وکه.

ډله ماشومان راغلل، له ټوټو جوړې ډکې کڅوړې پسې زنگېدلې. یو لس، یوولس کلن ماشوم نږدې راته کېناست، د کڅوړې پوښتنه مې ترې وکړه، لنډې راته وویل چې د مکتب کتابونه دي.

یو کتاب مې را واخیست، په لومړیو دوو مخونو کې یې حمد او نعت شریف لیکلي وو، درېیم او څلورم مخونه یې د آزادۍ په اړه ول... نورې پاڼې مې وارولې، ساده ژبه یې درلوده، څو مخه د وطن دوستۍ خبرو ډک کړي ول، بیا د افغانستان د دوو-دریو ولایاتو په اړه لنډ مالومات وو. وروسته د یوالي او اتحاد په باره کې یوه کیسه راغلي وه، بیا د پاکو اوبو د اهمیت په اړه یو ساده شعر و....

دا کتاب یواځې یو کال مخکې چاپ شوی و.

کڅوړه مې وکته، دوهمه سپپاره، دیني ښوونه، حساب... د خطاطۍ د مشق لږگینه ډره. نی، رنگ... پکې پراته ول.

په زړه کې را تېره شوه:

__ ډېوډ جوړه بچو! څومره چې وخت تېرېږي، په هماغه اندازه به د دې خلکو غلطېدل گران کار وي.

ماښام سفارت ته راغلم. د سفیر ټنډه تروه وه، ویې ویل چې په جلال آباد کې یې هغه په زرگونه اخبارونه سوځولي دي چې له برېتانوي هندو کابل ته راتلل.

علت مې وپوښت. سفیر په تلیفون کې له محمود طرزي سره غږېدلې و، هغه ورته ویلي و چې په دې اخبارونو کې ډېر داسې مضامین راغلي دي چې زموږ په خلکو کې مذهبي نفاق خپروي او د افغانستان ملي حاکمیت او آزادۍ ته زیان لري.

سفیر د محمود طرزي له خولي را ته وويل چې له دې وروسته به د ديورنډ پر کرښه هغه اخبارونه او مجلې چان کېږي چې له برېتانوي هنده دې وطن ته راځي.

کوټې ته لاړم. سترې وم، خو ما بايد د ورځې را پور ليکلی وای. يواځې زه نه وم، په کابل ښار کې دوو سوو کسانو وظيفي درلودې چې د هرې طبقې نظريات مالوم او سفیر خبر کړي. په دوی کې انگرېزان کم ول، زه او څلور نور هغه کسان چې ژبه يې زده وه او څېرې يې افغانانو ته پاتې کېدلې. نور هغه افغانان، هندوان او سکان ول چې د مالوماتو په بدل کې يې له سفارته پيسې اخيستي.

سترې ورځ، ارام خوب لري، تر سهاره ویده وم. جومه وه. ولمبېدم، افغاني جامې مې واغوستې، جگه شمله مې ودروله، د شور بازار تنگو کوڅو ته ورغلم. دوکانونه له مختلفو اجناسو ډک ول، د لوبڼو يوه لوی دوکان ته ودرېدم، د روسيې ساخت له پتنوسونو، چایجوشونو... چاینکو ډک وو. يوه ښکلې میناتورې شوې پيالې مې را واخيسته، روسی وه. دوکاندار ته مې وويل:

__ لاهوري کاسې مې په کار دي.

دوکاندار وويل:

__ پخوا خو مو سترگې تړلې وې، فکر مو کاوه چې هر څه په لاهور او ډهلي کې دي، خو پاچا دې خدای تر ډېره راته ژوندی لري، په تجارت يې وپوهولو، له نوري دنيا سره يې بلد کړو، له سفيرانو سره يې کېنولو... زما په څېر گڼ نور تجاران په کال کې دوه- درې ځله ايران، ترکيې او روسيې ته ځي، هلته خريداري کوي، تر لاهوره په کمه بيه، ښه جنس په لاس راځي.

پيالاه مې واخيسته، د غاليو خرڅولو كوڅې ته ور وگرځېدم، يو چاغ تركمن په بېره د لركي چوكۍ راته سمه كړه. دوكان له رنگارنگ غاليو ډك و. سړي څو غالۍ سره واړولې، يودم يې ناره كړه!

_ اچپه يې، كندوزي، بشيري، مور، خرسك... كومه قالينه غواړئ؟

غلی وم.

سړي د قالينو د رنگ، جوړښت او كيفيت په اړه اوږدې خبرې وكړې....

ومي ويل:

_ پر هاغه نورو قالينو مو ولي سپينه ټوټه هواره كړې ده؟!

سړي وخنډل، چوڅۍ سترگې يې لا پسې تنگې شوي، په خوند يې وويل:

_ هغه به دې نه شي خوښې، خارج ته ځي.

حيران شوم.

سړي سپينه ټوټه ليري كړه. ويې ويل:

_ مور (افغانان) سړي غالۍ خوښوو، خو په دې غاليو كې نور رنگونه هم راغلي

دي، گلان او نخشه يې هم فرق كوي.

يوه وړه قالينچه مې راپورته كړه، د برېتانيې د ملكې عكس پكې اوډل شوی و.

سړي وويل:

_ کال مخکې یې د غالیو ټول سوداګر وزارت ته ور وغوښتل، درې ورځې یې درس راکړ، پوه یې کړو چې اروپایان څه رنگ او کوم چاپ قالینې خوښوي. یوه جوپه غالی مو اروپا ته ولېږلې، ښې پیسې یې راته جوړې کړې، له مور سره د غالی اوبدونکو ګډې هم مړې شوي. اوس مو په مزار، کندوز، اقچه، بغلان... کې نوي فرمایشونه ور کړي دي.

ولاړ شوم، ومې ویل:

_ وبخښه! زحمت دې وایست، خو څه مې وانه وخیستل.

سړي وخنډل:

_ که کوم دوکاندار خندا او حوصله ونه لري، دوکانداري دې نه کوي.

ومې ویل:

_ دا خو چینایي متل دی.

_ هو! مور کله کله وزارت ته ور غواړي، د تجارتي اجناسو د راکړې ورکړې او اخلاقو په باره کې راته غږېږي، دا خبره مې هم همالته زده کړې ده. که خدای کول، نو راتلونکی پسرلی ځینی تجاران ترکیې ته لېږي. وایي چې په تجارت کې به نوي څه زده کړی.

له سړي مې خدای پاماني واخیسته، لنډ را تاو شوم، تنګه کوڅه له قفسونو ډکه وه، د مختلفو مرغانو آوازونه تېره لګېدل. یوه دوکان ته ودرېدم، غولی له سویانو او کوټرو ډک و، پورته د لرګي ګن قفسونه را ځړېدل. یوې مرغی ته مې وکتل، د ستوني سپینې پستي ښکې به یې وپرسېږي، اخیستي هوا به یې په خواږه غږ بدله شوه.

بوڊا په بیره وویل:

خوښه دي شوه، ارزانه ده؟!

ومي ويل:

نه.

یوډم یې بی غابونو خوله خلاصه شوه، په خوند یې وویل:

_ها! خو سم ووايه چې کوتر باز یې!

تر لاس یې ونيولم، تنگ دوکان ته ننوتم، کوتر ته یې اشاره وکړه ، وېي ويل:

شیرازی، چپه پرې، ملاقي، بال سفېد، زردچه...کوم ډول کوترې غواړي؟!

زما ځواب ته ماته نه شو، یوه سره کوتره یې ونيوله، وېي ويل:

_که د کوترو له ملاقه خوند اخلي، نو تر دې کوترې مه تېرېږه، په هوا کې په یوه سا اوه ځله را اوړي. هو! خو که د نورو د کوترو د نیولو شوقي یې بیا هاغه توره کوتره واخله، یو خو له سپله نه جلا کېږي، بل په هر ځل الوتو خامخا یوه بله کوتره درته راولي.

یوې وړې نجلۍ یو کوچینی پنتوس را وور . د بوڊا تنده تروه شوه، په خشکه (غوسه) یې وویل:

ولي مکتب ته نه یې تللي؟!

د نجلۍ څرې شونډې و خوځېدې:

_ ناروغه یم، تبه می ده.

بودا پتنوس ور واخیست، نجلی بپرت ته له دوکانه ووته.

ومی ویل:

_ څه دی ده؟!

بودا دلرگی په دره د سنیو دسترخوان هوار کړ، د کاسې له سره یې برغولی وښویاوه، په کورتو کې لنده شوی ډوډی وه. څنگ ته ایښې بدنې یې کږه کړه، پر خړه خاوره خړې اوبه تویې شوې. ماته یې وکتل، د ټنډې گونځې یې لا سره ننوتې وې.

ویې ویل:

_ ډوډی خورې؟!

_ نه.

_ نورنا را پرېږده.

د دوکان له دروازي څنگ ته شوم.

بودا د پاستې ژی ور پرې کړه، په ډکه خوله یې وویل:

_ وبخښه، دې لمسی می ماغزه را وخورل، بانې کوي، پرون هم مکتب ته نه وه تللي.

ومی ویل:

_ خو نه دی ځي!

بودا برگ راته وکتل:

_ تا لکه چې د پاچا فرمان نه دی اورېدلی! مکتب یې پر نجونو او هلکانو جبري کړی.

ومي ویل:

_ نو ته د پاچا له وېرې خپله لمسی مکتب ته لېرې.

بودا خپلې خړې گوتې وختلې، وېي ویل:

_ د وېرې خبره نه ده، د پاچا نا فرماني گناه لري.

ومي ویل:

_ خو دا نجوني لویېرې، حساب، هندسه او نور کوپري کتابونه به ووايي، ټکری به

لیرې کړي، په مکتب کې به نوې نخرې زده کړي....

د بودا ټنډه تروه شوه:

_ ته څنگه افغان یې چې په خپل پاچا باور نه لري! هغه چا چې مور ته عزت را

وبابنه، له کوپره یې خلاص کړو، وطن یې آزاد کړ، د هغه په اړه څنگه داسې چټیاټ

وايي؟! وځه!

په بېره له دوکانه ووتم، د بودا له غوسې ټک غږ راپسې راغی:

_ د پرنګي جاسوسه!

د سفارت لاره می ونیوله. د پل خستی جومات ته گن شمپر خلک ور روان ول. د ملا تیره غږ راته، د جومی د لمانځه په خطبه کې یې امان الله خان، د خدای د رحمت سیوری گانه.

درې ورځې له سفارته ونه وتم، ما باید کلکتې ته میاشتنی راپور تیار کړی وای، سخته وه، د خپلو جاسوسانو په واسطه ځینې را ټول شوي مالومات می په شفر کې لیکل.

ماخستن می لیکلی را پور له سره کوت چې د شعبي دروازه له دېوال سره ولگېده، سفیر و، وارخطا بنکارېده، ویل یې چې ارگ ته یې ور غوښتي یو.

د سفیر وارخطایی ته حیران شوم، ارگ ته د سفیر تگ کومه نوي خبره نه وه. سفیرانو به په میاشت کې یو ځل له پاچا سره کتل او د متقابلو اړیکو د ټینګښت، تجارت، فرهنگ، اقتصاد... په باره کې به یې خبرې ورسره کولې.

خو د سفیر بلې خبرې چرتي کړم. دا ملاقات د تشویش ور راته بنکاره شو. پاچا همدا شپه او همدا ساعت ارگ ته ور غوښتي وو.

ځان می تیار کړ، نیم ساعت وروسته، زه، سفیر او د سفارت یو بل هندو کارکوونکی په ارگ کې وو. مورن یې یوې وړې کوتې ته بوتلو، یوه ځوان چای او څو رنگه وچه مپوه راته راوړه، بېرته د باندي ووت.

سفیر وویل:

__ که خبره خرابه وای، دومره یې نه نازولو.

سفیر ته می وکتل، شني سترګې یې ځلېدلې.

ومی ویل:

_دومره مه خوشاله کپره! افغانان په خپل کور کې دښمن ته په درنه سترگه گوري.

سفیر یو دم ودرېد، وره ته مې وکتل، پاچا و. پاچا ټولو ته لاس ورکړ، مخامخ راته کپناست.

امان الله خان مې له څو کلونو وروسته لید، وزن یې یو څه ډېر شوی و، خو نور هماغسې تک سپین او ښکلی ښکارېده، یواځې غټې سترگې یې له غوسې ډکې وې.

امان الله خان وویل:

_ناوخته دی، وار له واره به د مطلب خبره راواخلم، ان مایک پیژنی؟!!

توخي واخیستم، له خولې مې چایو داره وکړه. پیاله مې پر مېز کېښوده. بڅښنه مې وغوښته. ژر مې له جېبه سپین رومال را وایست، د خپلې کورتې د ټیټر پر لنډه شوي برخه مې تېر کړ. سفیر ته مې وکتل، په لاس کې نیولې پیاله یې لړزېدله....

سفیر په وار خطایي وویل:

_نه!

_ابراهیم او عبدالله خان څنگه؟!!

سفیر غولې ته کتل.

پاچا له خپل جېبه یو پاکټ را وایست، خلاص کاغذ یې د سفیر مخې ته پر مېز کېښود، ویې ویل:

__ له خپلي امضاء خو به نه يې پښيماڼه؟!

د سفير سترگي رډې راختلې وې.

پاچا وويل:

__ دا درې كسان مو له اسنادو سره ونيول، ستا د سفارت كار كونكي دي، په كتغن كې يې ځيني كسان د نظام پر ضد بغاوت ته هڅول، منفي تبليغ يې كاوه، د عطاالله په نوم يوه خان ته يې دوه ويشت توپكه وركړې ول....

پاچا ودرېد، سفير ته يې وكتل، ورو يې ويل:

__ دوه اويا ساعته! يواځې دوه اويا ساعته وخت لري چې له افغانستانه ووځي!

بېرته سفارت ته راغلو، سفير په غوسه و، خو چاره يې نه لیده، درېيمه غرمه يې تلگراف راته وکړ، ليکلي يې و چې پېښور ته په خیر را ورسېدم.

يوه اونۍ وروسته د چانسلر ليک راغی، امان الله خان ته يې ليکلي و چې الن مايک انگرېز دی، دی بايد د برېتانيې د قوانينو له مخې محاکمه شي.

په دوهمه ورځ سفارت ته له ارگه ليک راغی، مجبور وم چې د ليک محتوا چانسلر ته تلگراف کړم. امان الله خان چانسلر په دروند نوم ياد کړی و، وروسته يې ليکلي و چې افغانستان يو خپلواک هېواد دی، خپل قوانين لري، بناغلی الن مايک به د دې هېواد د قوانينو له مخې محاکمه شي... تاسو ته دپوره عدل او انصاف ډاډ درکوم.

يوه اوونۍ وروسته محکمه داېره شوه، الن مايک، ابراهيم او عبدالله خان يې په اعدام محکوم کړل. بل سهار د سفارت په انگرېزي تور موټر ودرېد، څلورو افغان پو ځيانو يو تابوت را کښته کړ، ورغلم، د سفارت يوه کارکونکي د تابوت تخته ليري

کره، الڼ مایک د عیسویانو له دود او مذهب سره سم په یوه نوي توره دریشي کي پروت و، نېکتایي ور تړل شوي وه، د کورتي د تتر له جبهه يي سور گلاب را وتلی و.

دې سړي ته مي څو واري ويلي وو چې په دې خلکو کي ورو_ ورو کار کوه، دومره تيز مه ځه، نه يي منله.

گرمي وه، تابوت مو په هماغه ورځ پېښور ته ولېږه.

مياشت وروسته بل سفير راغي، څلور هډوکي وچ کلک بودا و، د مورک غوندي وري سترگي يي درلودې. په لومړي ورځ يي د ټولو شعبو کاغذونه ور وغوښتل، د خدمتگار له خولي خبر شوم چې په څلرويشنو ساعتونو کي يي يواځي درې ساعته خوب کړی.

سهار ته جلسه ونيول شوه، د احتياطي تدابيرو په اړه وغږېدو، مور پوهېدو چې سفارت د پاچا د مخفي کسانو تر څارني لاندې دی. نوي سفير امر وکړ چې سفارت ته تر يو څه وخته زموږ هيڅ افغان جاسوس نه شي راتلای.

مياشت ووته، د سفارت دروازي ته مخامخ په دواړو پښو گوډ پروت سوالگر، سبزي پلورونکی او په خاورو کي ناست سيک تاويز لیکونکی ورک شول.

د سفارت کارکوونکي خوشاله وو، ويل يي چې د پاچا شک وخت، خپل جاسوسان يي ور ټول کړل، تر دې وروسته به سفارت تر څارني لاندې نه وي، خو د سفير وري سترگي ونه ځلېدې، ويي ويل چې د امان الله خان په اړه يي ډېره مطالعه کړي ده، پام کوئ! پاچا ساده سړی نه دی!

د سفیر خبره سمه وه، یوه اوونۍ لا نه وه وتلې چې له ارگه رسمي مکتوب راغی، لیکلي یې و چې د سفارت کارکوونکي حق لري چې په آزاده توگه په بنار کې وگرځي، خو د نجونو د زده کړې په برخه کې د افغانانو د ذهنیت خرابول، زموږ په داخلي چارو کې ستاسو لاسوهنه ده....

سفیر په غوسه و. په هماغه ساعت جلسه ونیول شوه، د سفارت یوه صوفي کارکوونکي په ماته گوډه ژبه وویل چې دوی ورځې مخکې یوه سماوار ته ورغلم، ساده کلیوال ول، زما هرې خبرې ته یې سرونه خوځول.... وخت مې غنیمت وگانه، د نجونو مکتب مې را واخیست، په کوپر او فحشا مې ختم کړ....

سفیر مېز په سوک وواهه، په غوسه یې وویل چې د ده له اجازې پرته هېڅوک له سفارته نه شي وتلای!

خو د سفیر په دې امر کې زه نه راتلم، زما مستقیم امر چانس لر و، له کلکتې به راته ویل کېدل چې څه کوه او څه مه کوه!

وخت ووت، خو احتیاط به مو تر کومه کاوه؟! کلکتې کلنی راپور غوښت، دا راپور په انگلستان کې ملکې ته هم رسېده. چاره نه وه، موږ باید له ځینو ولایتونو خپل افغان جاسوسان راغوښتي وای. سفیر نه قانع کېده، ویل یې چې سفارت ته د جاسوسانو راتگ، د توپ خولې ته د هغوی تړل دي.... فکر مو وکړ، لاره مو ومونده، د عکسونو یوه لوی نندارتون له شکه ایستلو.

د افغانستان له خارجه وزارت سره وغږېدو، ویې منله، ویې ویل چې د نوري دنیا له پرمختگ سره د افغانانو بلدېدل زموږ په گټه دي.

وخت ووت، له پېښوره په سلگونه نوي او زاړه عکسونه را ورسېدل، ټول عکسونه د اروپا له پرمختگه غږېدل.

د سفارت د انگرې دېوالونه مو له مختلفو عکسونو ډک کړل. ارگ او ځینو دولتي ادارو ته مو بلنلیکونه ور ولېږل، پر دوکانونو، نانوايانو، حمامونو... مو واړه، واړه کاغذونه ولگول، په دې کاغذونو کې لیکل شویو لنډو جملو عام افغانان، د عکسونو درې ورځني نندارتون ته را بلل.

په لومړۍ ورځ ګڼه ګڼه کومه وه، یواځې له ځینو وزارتونو یو شمېر دولتي مامورین راغلي ول، خو د دې خلکو په جلبولو کې مو ډېره ګټه لیده، له هر یوه سره به مو خنډل...

پوښتنو یې ستړي کړو، د سفارت کارکوونکو باید د عکسونو په اړه مالومات ورکړي وای. یواځې د زراعت له یوه مامور سره مې یو ساعت خبرې وکړې، ده به هر عکس ته درولم، د تراکتورونو، تریکټرونو، پرونو، بوټو د دوا پاشی د ماشینونو... زراعتي کود... په باره کې به یې پوښتنې کولې ((بیه یې څو ده، څه کار کوي! زمور د هقان او زراعت ته به څومره ګټور وي؟! څنګه یې دې وطن ته راورای شو؟!...)).

د تشناب په پلمه مې ځان ترې خلاص کړ، خو بل ځوان راته ودرېد، ده یوه عکس ته اشاره وکړه، ویې ویل چې ایا د چرګورو د ایستلو داسې کوم ماشین به نه وي چې له برق پرته کار وکړي؟!

د سفارت نورو کارمندانو ته مې وکتل، تر هر یوه به ډله را ټوله وه، د سفارت کارکوونکو به د عکسونو له مخې په نړۍ کې د نوي صنعت په اړه خبرې کولې....

حیران شوم، دلته لا څو کاله مخکې دا خبرې نه وې، د پخواني پاچا مامورینو به یواځې د بڼه آس، بڼه باغ، جنګي زرک، دوهم یا درېیم واده... په اړه خبرې

کولې، خپل جیبونه به یې ډکول، خو اوس دې خلکوته نوي ځوان پاچا د وطن او پرمختګ مینه ور بنودلې وه.

په دوهمه ورځ د سفارت انګر له عامو خلکو ډک شو، دوی یواځې عکسونو ته کتل... یو هم نه ور وتو، نه ارزېدل، له دوی سره وخت تېرولو گټه نه راته کوله. له پلان سره سم زموږ جاسوسان په درېیمه ورځ راغلل، د خلکو په ګڼه ګڼه کې چا شک نه اخیست، مخکې بلد ول، یو-یو د سفارت تر تعمیر لاندې زېر زمینی ته کښته شول.

اوږده مېز ته اتلس کسه کېناستو، څلور موږ او پاتې افغانان ول. سفیر په پښتو او دري نه پوهېده، ترجمان یې درلود، خو پاتې دوو انګرېزانو مفهوم ورنه اخیست. سفیر لنډې خبرې وکړې، له مېلمنو یې مننه وکړه چې خطر یې ومانه او سفارت ته راغلل. وروسته یې له راغلو کسانو گزارش وغوښت.

لومړۍ یوه هراتي ملا غاړه صافه کړه، خبرې یې په بسم الله پیل کړې، ویې ویل چې افغانانو ته د ملا هره خبره د منلو وړ ده، (نه) نه پکې وايي، خو د امان الله خان په باره کې اور نه اخلي، هېڅ هم نه مني، وايي چې دیوه داسې غازي پر وړاندې به څنګه راپورته کېږي چې انګرېزان یې له وطنه وشړل....

بیا له کندهاره راغلي یوه له رنگه تور خان خبرې وکړې، ویې ویل چې له ډېرو خانانو او ملکانو سره یې ناستې درلودې، دا یې ورته ویلي چې تېر پاچا به خانانو او ملکانو ته تنخوا او ځینې نور امتیازات ورکول، خو امان الله خان هر څه بند کړل... خانانو ته یې په سپکه وکتل، یو څه ژوندي شئ... خو گټه یې ونه کړه، یواځې دوه خانان یې یو څه بد بینه کړي دي، نورو ته تر خپلو شخصي گټو د پاچا ګرانښت او وطن مهم دی.

وروسته له غزني راغلی یو په ونه لور افغان پوځي ودرېد، ويې ويل چې په يوه کال کې يې ان د يوه عسکر نظر هم بدل نه شو کړای، پوځ پاچا ته وفاداره دی، امان الله خان يې تنخوا ور ډېره کړه، په نس يې ماره ساتي، هېڅ صاحب منصب حق نه لري چې پر خپلو عسکرو دکور بېگار وکړي....

قاضي پورته شو، په ادارو کې يې د رشوت د مخنيوي په اړه خبرې وکړې، ويې ويل چې مجازات ډېر شوي دي، په تېره يوه مياشت کې يې يواځې په بدخشان کې څلور رشوت خواره قاضيان بنديان کړل.... خلک خوشاله دي، د پاچا پر ضد يوه وړه خبره نه مني....

بيا يوه پکتياوال يوه کيسه را واخيسته، ويې ويل چې پاچا خلکو ته د قناعت ورکولو اجبه ژبه لري. څه موده مخکې له امان الله خان سره يو ځای ته روان وو، مخکينی موټر خراب شو، نور موټرونه و درېدل. دښته وه، لمر تود لگېده. له نږدې کېږديو سپين ږيري راغلل، کوچيان ول، پاچا ته يې کلکې غېږې ورکړې، امان الله خان همالته په خاورو کې ورسره کېناست. کوچيانو ته يې وويل چې د مالونو د دواوو په اړه يې له جرمنيانو سره خبرې کړې دي، په لنډ وخت کې به دې وطن ته را ورسېږي، د مېړو، غواوو او پسونو تلفات به کم شي.... خو کوچيانو د پاچا له خبرو سره دلچسپي ونه بنوده...

يوه بوډا په خواره خوله وويل:

_صېب! اورېدلې مو دي چې کوچيانو ته مالمين را لېږئ! که دا نجوني له سبقه ماف کې نو دين او دنيا به دې سمه وي.

پاچا یوې کوچۍ نجلۍ ته اشاره وکړه، نهه، لس کلنه وه، بېر وپښته یې نېغ ولاړ ول،
 کله چې به پر ځمکه پرتو خوشایو ته ټیټه شوه، د اوږده خیرن کوچیانې کمیښ
 لمن به یې پورته ودرېده، د پښو لوڅې پونډۍ به یې ښکاره شوې. پرتوگ یې نه و.

پاچا وویل:

_ هاغه نجلۍ څوک ده؟

یوه ډنگر کوچي وویل:

_ صېب! زما لورکی ده!

_ څه کوي؟!

_ پچي او خوشایي ټولوي.

_ مانا گټه درته کوي؟!

_ هو صېب! که زموږ نجوني پچي جارو نه کړي، نو دېگدان سوږ بوله.

پاچا وویل:

_ زه له شریعته وتلی کار نه کوم، همدې نجونو ته ټکری ور پر سر ووم، پرتوگ ور
 اغوندم، اودس او لمونځ ور زده کوم، نظافت ور ښیم، درس ورباندې وایم، په ژوند
 یې پوهوم... اوس یې هم گټې ته ناست یاست، خو غواړم چې ابرومندانه گټه درته
 راوړي. په مکتب کې څه بدې ده؟! هه! اوس به ټوله ورځ د پوه دېگدان پچي او
 خوشایي درته را ټول کړي، خو که دا نجلۍ درس ووايي، ډاکتره یا معلمه شي، وطن
 به جوړ کړي، د خوشایو پر ځای به تنخوا درته راوړي....

د پکتیاوال کیسه لا نه وه خلاصه چې د سفارت یو کارمند راغی، په وارخطایي یې وویل چې له انگره ټولو خلکو منډه واخیسته.

زه او سفیر د باندې ووتو، میدان تش و، یواځې عکسونه باد رپول. عمومي دروازي ته ورغلو، ډله خلک پر یو چا راټول ول. د سفارت د ساتونکي پر څوکی ودرېدم. پاچا هسکه شمله درولې وه، په سپینه کندهاری غاړه او توره سدری کې بنکلی بنکارېده.

سفیر ته مې ځای ورکړ، غړی یې اوږده کړه، وپې ویل:

__ دا سړی لېونی دی.

د خبرې په هدف یې پوه شوم، ومې ویل:

__ نه، لېونی نه دی، پر خپلو خلکو باور لري.

د سفیر شونډې و خوځېدې:

__ ان د بریتانیې غونډې په امن ملک کې لا زموږ ملکه هم له گارډ او امنیتي چارو

پرته د باندې نه شي را وتی، خو

په خبره کې یې ور ولوېدم:

__ خو دلته، همدا ملت، د خپل پاچا ساتونکی دی.

سفیر په حیرانۍ پاچا ته کتل...

ومې ویل:

_ دا یې لومړی ځل نه دی، پاچا کله کله بنار ته راوځي، جوماتونو ته ورځي، له خلکو سره گوري، په عادي سماوارونو کې چای څښي....

یوه شپبه ودرېدو، بېرته زېر زميني ته کښته شوو. د پاتې جاسوسانو په خبرو کې هم امېد نه و.

مازديگر مې د طلوع افغان له اخباره مهم ټکي را وايستل، سفیر ته مې ور وړل. ده د امان الله خان د نظامنامې انگرېزي ژباړه لوسته. دې نظامنامې دوه اويا مادي درلودې، دا مادي د جلال آباد د لويې جرگې ټولو اته سوه دوه اويا برخه والو منلي وې.

سفیر اشاره راته وکړه، کښاستم، عينکې يې ليرې کړې، ويې ويل:

_ امان الله خان د افغانستان په څو زره کلن تاريخ کې په لومړي ځل اساسي قانون (نظام نامه) جوړ کړ، ما د ډېرو اروپايي هېوادونو اساسي قوانين لوستي دي، خو دې سړي چې خپلو خلکو ته څومره انساني او بشري حق ور کړی دی، په ډېرو قوانينو کې مې نه دي ليدلي.

سفیر غلی شو، عينکې يې بېرته پر سترگو کړې، نظامنامې ته يې وکتل، ويې ويل:

_ په دې نظامنامه کې راغلي چې ټول افغانان برابر حقوق لري، مريټوب منع دی، مطبوعات آزاد دي، هر چا ته بايد د کار او کسب د زده کړې زمينه برابره شي، بېگار ختم دی....

ما نظام نامه لوستي وه، د سفیر خبرې اوږدې، تکراري او سترې کونکې وې، خو د نزاکت له مخې مې څه نه ويل.

سفیر اوږدې خبرې وکړې، بيا يې ماته وکتل، ويې ويل:

_ دا سړی له خپلو خلکو سره څومره په اخلاص چلېږي، ته راته ووايه! کوم پاچا به په خپله، له کوم زوره پرته خپل واک محدود کړي؟! خو امان الله خان دا کار وکړ، ډېر واک يې خپلې کابينې او نورو مامورينو ته ورکړ....

نیم ساعت وروسته خپلې کوتي ته لاړم، د پاچا وروستي فرمانونه مې را واخيستل، تر دې دمه به هندوانو پر خپلو پگړيو ژېړه پټه ترله چې په اسانۍ وپېژندل شي، خو د پاچا په فرمان کې دا کار اقلیتونو ته سپکاوی یاد شوی و، ویلي يې و چې هندوان او سیکان هم افغانان دي او له دې وروسته له هغو ټولو حقوقو برخمن دي چې نور افغانان يې لري.

په دې فرمان کې دا هم راغلي وو چې له دې وروسته د هندوانو او سیکانو اولادونه په عمومي مکتبونو کې درس ویلی شي....
په دوهم فرمان کې ټولو اقلیتونو ته د مذهبي ازادۍ د ورکړې یادونه شوې وه، لیکلي و چې هر څوک خپل مذهبي مراسم په ازاده توګه تر سره کولای شي....

نور فرمانونه مې ولوستل، د فردي ازادې، تعلیم، نظم، پرمختګ او نورو اصلاحاتو په اړه ول.... دا وطن يې له خواري ورځې ایست.

اورد و غزېدم، ډېر فکر مې وواهه، د پاچا او د دې وطن د تخریب لاره مې ونه مونده.

سوزان تر دې ځایه د خپل غور نیکه یادبښتونه ولوستل، ګرۍ ته يې وکتل، د شپې لس بجې وې، خو ورور، پلار او مور يې لا د کشتۍ په لوی سالون کې موزیک ته ناست ول، د ګروپ سویچ ته يې لاس ور و غځاوه، تیاره شوه، سترګې يې پټې کړې.

سوزان خپل ورور ته وکتل، تام د وحشي هوسی بچی ته نږدې ولاړ و. ورغله، د هوسی بچی وترهېد، منډه یې واخیسته، د تام تندې تریو شو. په خشکه یې وویل:

__ ودي وېراوه.

سوزان وویل:

__ وبخښه، خو هوسی بیسکیت نه پېژني.

تام په ورغوي کې نیولی بیسکیت بېرته په پاکټ کې واچاوه.

سوزان خپل پلار ته وکتل، په یوه نیکر کې پروت و، ځانته یې لمر ورکاوه.

سوزان بېرته خیمې ته ننوته، د خپلې مور له سره یې پرستن لیرې کړه، ویې ویل:

__ خوب خو په کور کې هم کېده.

لارا کېناسته، سترگې یې وموښلې.

سوزان د خپل غور نیکه کتابچه ور واخیسته، د باندې ووته. د اوبو پر ژۍ پر یوه هواره ډبره کېناسته، پورته یې وکتل، په غرونو کې سپېره ځای نه ښکارېده، ټول له ونو ډک ول. اوبو ته یې وکتل، په وړه کیشتی کې سپور بوډا له چنگکه ماهی خلاصاوه.

سوزان کتابچه ور واخیسته، باد نرم و، لمر پوست لگېده. سوزان په کتابچه کې په نښه شوي پانه پرانیسته. ډېوید جونز لیکلي و:

__ ۱۹۲۴ م کال، د اپرېل دوهمه __ برېتانوي هند __ پېښور.

تېرې څو میاشتي مې په مدراس، لاهور او پېښور کې تېرې کړې، سترې ورځې وې، حالات له کنټروله وتلي ښکارېدل، د برېتانوي هند په ډېرو برخو کې د انگرېزانو پر ضد خلک را پورته شول، دوی له امان الله خان د آزادي الهام اخیستی و، زرگونه هندوان، سیکان او مسلمانان مو ووژل، خو نه کرارېدل. حملي يې لا تودې وې. اړ شوو، له چانس سره مو په ورځو ورځو خبرې وکړې، هره ممکنه لاره مو وسنجوله، خو د افغانستان د خپلواکۍ او چټک پرمختګ څېره مو نه شوای تته کولای.

اخیر له برېتانیې څو کسه راغلل، ویل یې چې په برېتانوي هند کې د ځینو مسلمانانو ژوند نور هم پسي تریخ کړی. دا خبره حیرانوکې وه، خو د راغلیو کسانو خبرو له خطر سره سره قناعت راکړ.

د دې نخشي عملي کولو احتیاط غوښت، مور بایدحالات دومره هم نه وای خراب کړي چې برېتانوي هند ته یې تر گټې تاوان ډېر وای.

له پلان سره سم مو په ځینو مسلمان مېشتو سیمو کې کلیساوې جوړې کړې، په ځایي اوسېدونکو بده ولگېده، ویل یې چې دلته خو عیسویان نه اوسي... نو.... مظاهري را ووتې، جوړو شویو کلیساووته یې اور وړ واچاوه.

دا خبرې مو د برېتانیايي هند په اخبارونو کې لا وپرسولې. د هجرت له پاره تبلیغ ته زمینه برابره شوه. زموږ صوفیانو جاسوسانو په هر جومات کې تقریرونه شروع کړل، ویل به یې انگرېز عیسویت خپروي، ښه لاره یې هجرت ده... خو د جهاد نوم به یې نه اخیست.

په دې مو بسنه ونه کړه، په هندوانو او سیکانو کې مو خاص کسان وگومارل، دوی پر هغو مسلمانانو ژوند تریخ کړ چې په سیمه کې اقلیت ول.

هجرت! خو کوم حای ته هجرت؟! مالومه وه، خلک د ایران په شیعیه حکومت بی باوره ول. لنډ او د ډاډ وړ حای افغانستان و.

تبلیغ دومره تود و چې هره ورځ به په زرگونه کسان د ډیورنډ تر کرښې اوښتل. په دې کې زموږ خپل خلک هم وو، دوی ته وظیفه ور سپارل شوې وه چې تر خپله وسه افغانستان ته د نویو ورغلیو مهاجرینو او حایي اوسیدونکو تر منځ اختلافات را وپاروي.

په دوو میاشتو کې زرگونه کورنۍ افغانستان ته لاړې، د مهاجرینو ډېر فشار پر کابل او نورو لویو ښارونو راته، دې کسانو خواږه، جامې او سرپناه غوښته... زموږ د پلان له مخې باید دا مهاجرین بېرته برېتانیایي هند ته راغلي وای، دلته یې په افغانستان کې د سخت ژوند او له زرگونو ورغلیو مسلمانو مهاجرو کورنیو سره د حکومت د نه همکاري کیسې کړې وای، په برېتانیایي هند کې یې د امان الله خان پر ځلانده تصویر خاورې ور پاشلې وای... او د آزادی احساس مړ شوای وای، خونتیجه یې زموږ د تمې خلاف وخته، د امان الله خان د فرمان له مخې نویو ورغلیو مهاجرینو ته د کورونو د جوړولو له پاره ځمکې ورکړل شوې او حایي اوسېدونکو خپله گوله ورسره شریکه کړه.

برېتانیایي هند ته بېرته یواځې هغه کورنۍ راغلي چې د ستوري لېږل شوې وې. دا کورنۍ مو د ټول هند په مسلمان مېشتو سیمو کې ووېشلې، دوی به د امان الله خان پر ضد تبلیغ کاوه، ویل به یې چې امان الله خان عیاش پاچا دی، جوماتونو ته یې قلفونه ور اچولي دي، د کوپر قانون چلوي... ده خپل خلک په گډو نه وو ماړه کړې، نو موږ ته به یې څه خیر را رسېده....

خو دې تبلیغ تر ډېره کار ونه کړ، له افغانستانه نوې خبرې راتلې، له مهاجرینو سره د پاچا او راییت د نېک سلوک خبرې زموږ له کنټروله ووتې. چانسلر امر وکړ چې

افغانستان ته تلونکي کورنۍ را وگرځوي. وپره يې پر ځای وه، له ورغلو مهاجرينو سره د پاچا او افغانانو نېک سلوک مور ته تاوان رارساوه.

پلان ناکام شو، زه بېرته کابل ته لاړم. په لنډه موده کې نور تغيرات هم راغلي ول. لويې ليسي او مسلکي مکتبونه جوړ شوي وو، ترکي، هندي او جرمني استادانو به زده کړې ور کولې. تر دې دمه په ټول افغانستان کې درې سوه دوه ويشت مکتبونه جوړ شوي وو.

بازار له افغاني توليداتو ډک و. افغانستان په خپله د غوړيو، صابون، قندو، بورې، عطرو، سيمينټو، ټوپکو، باروتو جوړولو... او د اوسپنې ويلي کولو کارخاني درلودې. د معدنونو پر استخراج او په بناونو کې د اوبو رسولو پر عصري سيستم چټک کار روان و...

اخبارونه مې ولوستل، افغانستان خپله راډيو درلوده، په کندهار او جلال اباد کې د برېښنا د توليد لويې او وړې خونې پرانيستل شوې وې. فرانسوي او جرمني شرکتونو د دې هېواد له شماله تر جنوبه پورې د رېل د پټلۍ د ليکې د جوړېدو پر پلان کار کاوه، ولايتونه له مرکز سره د تلگراف او تليفون په واسطه تړل شوي وو، په کابل کې جوړ شوي مرکزي بانک لومړني بانک نوټونه را وايستل. د دې هېواد په لويو بناونو کې د ملکي هوايي ډگرونو د جوړېدو کار په چټکۍ روان و....

تر دې دمه افغانستان دوولس ملکي طيارې درلودې چې پېلوتان يې جرمنيان ول، خو پاچا پنځه ويشت کسان د پېلوتې د زده کړې له پاره مسکو ته لېرلي وو.

هر زون خپل اخبارونه درلودل، دا اخبارونه د وطن دوستۍ، اتحاد، او د نويو پرمختگونو له خبرو ډک ول... د پاچا په امر په لويو بناونو کې لويې کتابخاني جوړې شوې وې، خلکو به د مطالعې له پاره کتابونه امانت ترې وړل...

د مالیاتو قانون جوړ شو، د مالیاتو ټکټونه چاپ شول، چا چې به مالیات ورکول، په مقابل کې به یې د مالیاتو له ماموره ټکټ اخیست، په دې توګه تر پېره د رشوت مخه نیول کېده.

پاچا د خپل هېواد له آبادۍ سره لېونی مینه درلوده. له کاره یې خوند اخیست. ده د خپلو کارونو د تنظیم له پاره منظم پلان درلود.

شنبې یې د تجارت، مالیې او معارف کارونو ته ځانګړې کړې وه. یکشنبه یې له تجارانو، سفیرانو، او بهرنیو دیپلوماتانو سره کتل. دوشنبه یې د وزیرانو په مجلس کې برخه اخیسته، سې شنبې یې له وزارتونو را غوښتل شوي راپورونه لوستل. چهار شنبه یې له خلکو سره کتل او پنجشنبه یې هم د کرنې، عدلیې، امنیت ... ستونزې خبرلې.

دې بوخت سړي به ان د جومي په ورځ هم د ملامانانو، قومي مشرانو او سپین ږیرو مشکلات اورېدل....

فکر په مخه کړم، سپېرې شونډې او تش ماغزه ژر غلامې ته ټټر وهي، خو دې سړي چټک کار کاوه. خپل خلک یې له خواري او بې تعلیمې ورځې را ایستل.

په دې تشو ماغزو کې د الفبا د یوه ټکي اضافه کېدل هم برېتانیې ته خطرناک و.

په کابل کې مې د اوسېدو میاشت نه وه پوره چې تلګراف راغی، چانسلر په پېره پېښور ته ور غوښتی وم. دوهمه ورځ مې پېښور ته ورسوله. چانسلر مې ولید، حیران شوم، له سلام او کلام پرته یې په خوند وویل:

__پېوېد جونزه! له دې وروسته به ږېرې ته چاره نه ور وړي!

سوزان یو دم چيغه کړه. په بېره ودرېده، په گريوان کې يې گوتې ننه ایستې، پر وښو وړه څرمبښکې ولوېده. تام ته يې وکتل، خندل يې... سوزان منډه پسې واخيسته، خو تام گړندی و، سوزان ودرېده. په ستړي ساه يې وويل:

_احمقه! دا نو توکه وه!

بېرته خپل ځای ته راغله. سپين تندي يې نرۍ گونځې پيدا کړې:

_اه! نه!

تيته شوه، کتابچه يې داوبو له ژۍ وړ پورته کړه، د سر څو لنډې پانې يې سره سرينس وې. کتابچه يې لمر ته کېښوده، خپل پلار ته يې وکتل، پر سيخونو پېيلو غوښو ته يې پکې واهه. کشتۍ ته ورغله، تېله يې کړه، د جهيل د اوبو سره څپه يې زنگنو ته وړ پورته شوه.

د مور غږ يې واورېد:

_پام کوه!

سوزان په کشتۍ کې کېناسته، د دواړو غاړو پاروگان يې ووهل، خو لنډه را وگرځېده، کتابچه يې وړ واخيسته، بېرته کيشتۍ ته ورغله، شېبه وروسته د جهيل په څنډه کې ولاړ کب نيونکي کوچيني ښکارېدل.

سوزان پاروگان پرېښودل، کيشتۍ تر يوه ځايه کراره تله، وروسته ودرېده. سوزان ستوني ستغ پرېوته، کتابچه يې مخ ته ونيوله، پرسترگو يې سيوری راغی. سرې شونډې يې و خوځېدې:

۱۹۲۵ م کال _ د اپرېل ديارلسمه _ د لويې پکتيا غرونه:

__ اه! د زېږې له خاربنته سترې یم، دېره اوږده شوې ده، یوه لوېشت، یا تر دې دېره، نه پوهېږم! خو کله چې کښته گورم، د زېږې وېښته مې سترگو ته درېږي. خړپېلې زېږه نه ښکارېده، خواوس سپین ډکې له ورايه پکې وینم.

لمر دی، غرونه شنه لمبه کوي، تر سره په شنو ونو کې پټ دي. دلته دوي ورځې مخکې را ورسېدو، ابادي نه شته، تر اوسه مو یواځې د مرغانو آوازونه اورېدلي دي. دا ځای قدم شاه خوښ کړ، خوښ نه، له پخوا یې دلته راتگ په نېټ کې و. یوې لويې او ارتي سمځې ته یې راوستم، پای یې نه مالومېږي، سور بوی پکې پروت دی.

قدم شاه سهار اته بجې له دوو کچرو سره ووت، دوه ساعته تېر شول، تر اوسه یې درک نه شته.

ما په دې دوو ساعتونو کې غزول شوی سیم له سره وکوت. مازې یو ځای ښکارېده، سل متره سیم په خاورو او ډبرو کې پټ و. بیا مې چلتار پر سر کړ، په آینه کې مې وکتل، سوچه عرب وم.

اه! په پېښور کې دتېرو څو میاشتو مهم ټکي هم په لیکلو ارزې.

اتیا کسان وو، دوي میاشتي مو په زېږ زمینیو کې تېرې کړې، هر څه همالته ول. په دهلیز، اشپز خانه، کوټو، تشابونو ... کې ژېر گروپان بل ول. دوي میاشتي، پوره دوي میاشتي مو یواځې خبرې واورېدې. خو سترې خبرې نه وې، په دې موده کې مې دېر څه زده کړل.

مور ته به انگرېز، عرب، هندي او افغان استادان راتلل. د افغانستان د مختلفو قومونو، دود، کولتور او عقیدو په باره کې به راته غږېدل، د جاسوسی نوي، عصري وسایل به یې راته راوړل... د هرې وسیلې تشریح او اهمیت دېرې خبرې غوښتي.

دوی میاشتی وروسته یې نومونه راباندې کېښودل، مختلف نومونه. مارگیر اغا، غیبگو، پیر کرم شاه، د مدینې خواجه... د هر یوه په نوم کې د پیر، اغا، خواجه، خلیفه، حضرت،... ټکي مهم ول. ماته یې د بغدادی پیر نوم انتخاب کړ.

یوه ژبه حتمي وه، دا اتیا کسان باید په پښتو یا فارسي، یوې ژبې پوهېدئ، بس! له دوو کسانو پرته یوه هم د ژبې ستونزه نه درلوده. لومړی یو په ونه لور تک سپین انگرېز و، هغه ته یې د پیر گونگه لقب وټاکه، بله چاره نه وه، ژبه یې نه وه زده، گونگی یې کړ، ده باید یواځې لاسونه خوځولای، نور کار یې افغان ملگری ته پرېښود، هغه به د پیر گونگه له حرکاتو اخیستي مانا خلکو ته ویله.

دوهم یو هندو صوفي و چې له هندي پرته په بله ژبه نه پوهېده. ده ته یې د دیو بندي پیر لقب ورکړ.

بیا یې اتیا کسان سره وپېشلو، څلویښت دوه نفرې گروپونه یې جوړ کړل، له اته دېرشو انگرېزانو، عربو او هنديانو سره یې یو_یو داسې کس ملگری کړ چې په سیمه کې بلد ول.

وروسته د څېرو له مخې تقسیمات شروع شول. دېر انگرېزان د افغانستان هغو سیمو ته وټاکل شول چې اوسیدونکي یې له رنگه سره ول. خو هندوانو او عربو دا مشکل نه درلود، دوی هرې سیمې ته جوړېدل.

ما هم کومه ستونزه نه درلوده، انگرېز وم، خو رنگ مې کوم مشکل نه جوړاوه. ما او لارنس ته، چې اوس یې پیر کرم شاه باله وویل شول چې تاسو به دیورنډ کرښې ته نږدې په دوو مختلفو سیمو کې فعالیت کوئ.

قدم شاه یې ملگری راته وټاکه. قدم شاه له ونې ټیټ دی، تر لویشتي اوږده ږیره لري، په چالاکی کې یې وړې ده.

په دې څلویښتو گروپونو کې لومړی د افغانستان شمالي برخو ته انتخاب شوي کسان ولېږل شول. نورو کومه ستونزه نه درلوده، یواځې تر کرښې په غرنیو پټو لارو واوښتل، وروسته یې له عامو موټرونو او سړکونو استفاده کولای شوای. خو د افغانستان شمال ته د انگرېزانو تگ یو څه سخت و.

دوی لومړی د چترال له لارې بدخشان ته لاړل، بیا یې له هغه ځایه نورو سیمو ته مخه کړه. خو ما او زما ملگري کومه ستونزه نه درلوده، دوی کچرې مو واخیستي، لومړی مو لویو خلکو ته د جاسوسی وسایل، توپانچه، دوربین، مختلفې دواوې... او خوراکي مواد ور واچول، بیا مو دیني کتابونه ور باندې کېښودل، سپینو پگړیو، اوږدو بزپرو، چونډارو گردو لمنو او د کچرو پر سر ښکاره اېښودل شوو دیني کتابونو له شکه ایستلو.

ان د وزیرو په یوه جومات کې مې لا د پټې خولې جمه هم ورکړه.

کرار تلو، دوی شپې مو ستورو ته تېرې کړې، درېیم ماښام مو یوه کلي ته ور وور، ضرورت نه و چې ځانونه معرفي کړو، خلکو په خپله عالمان بللو، ویل یې چې د هندوستان دیني مدرسوته تللي عالمان بېرته خپلو کورونو ته روان دي.

ماخستن یې غوړه ښوروا راته راوړه، سهار مو د شیدو له چایو سره تازه کوچ وخورل.

ټوله ورځ مو مزل وکړ، پاتې شپه مو په غره کې تېره کړه، بل ماښام همدې غار ته را ورسېدو.

بل ځای نه شوای تلای، قدم شاه دا غار پخوا هم لیدلی و، د دوو میاشتو زده کړې په وخت کې یې انگرېز استادانو ته قناعت ور کړی و چې دا ځای د فعالیت د پیل له پاره ښه دی.

ستري وو، شپه مو په خوب تېره کړه، خو سهار مو لومړی خوراکی مواد، دوا... او د جاسوسی وسایل د غار تیاری برخې ته یوورل، بیامو سل متره سیم تر خاورو لاندې کړ، د سیم په دواړو خواوو پورې یوه یوه کوچینی دستگاہ تړل شوي وه. یوه دستگاہ مو په غار کې د اېنډول شویو کتابونو شاته پرېښوده، بله مو لاندې چیني ته نږدې د لویو ډبرو په مینځ کې پټه کړه.

اه! قدم شاه را راوان دی، باید ورشم چې څه یې کړي دي.

سوزان بله پاڼه واوروله.

بل یادښت دوي اونی وروسته لیکل شوی و:

__ قدم شاه خوشاله و، ویل یې چې په غره کې یې د لېوانو انګولا اورېدلي وه، لیرې خوشي کړې کچرې به بیا ونه ویني.

په لومړی ورځ مو څوک ونه لیدل، خو دوهم سهار مو د زنگولي آواز واورېد، قدم شاه په منډه دباندي ووت، له سیرلي سره راغی، دتک تور سیرلي سپینه ټنډه ښکلي ښکارېدله. قدم شاه د سیرلي کباب ته خوشاله و، خو ما ورته وویل چې حوصله وکه، دا کوچینی سپرلی به لوی پسونه درته راولي.

زنگوله مي ترې خلاصه کړه، تار مي ور پورې وتاړه، د سمڅي په تياره برخه کې مي پورته را وځړوله. د تار بله څوکه مي تر کتابونو راوړه. دې تار دخاورو رنگ درلود، تر وېښته نری و، له ځمکې سره نه ښکارېده.

قدم شاه ته مي وکتل، سترگي يې رډې راختلې وې...ومي ويل:

__ د سیرلي خوله ور وتړه، لیرې یې پټه که.

سیرلی ناری کری، قدم شاه خولی ته جورابه ور واغوسته. تر بنکرو بی و نیو، د باندي ووت.

بنه شېبه تېره شوه، بېرته راغی، خو کېناستلو ته می پری نه بنود، ورته ومی ویل چي له چینی سره کپنه.

شني غتی پېیلی مری می غاری ته واچولی، دستگاه می روښانه کړه، پوره یو پاو وخت می غورونه خک نیولی وو، خو د مرغانو له نریو نارو پرته می بل څه وانه وربدل. یو دم د دستگاه له واره لاوښپیکره د پېرو د رغرېدو غږ را ووت. بیا می یو نری وار خطا آواز واورېد:

__ ته څوک بی؟! دلته څه کوی؟!!

د دستگاه غږ می تر پایه پوری تېز کړ.

د قدم شاه ناره می واورېده:

__ د خدای بنده.

بیا له لاوښپیکره د قدم شاه یوه لېونی، بی مانا چیغه را ووته.

__ لولو لولو لولا....

لاوښپیکر ته می غور ور نږدې کړ. نری وار خطا غږ وویل:

__ سیرلی می ورک دی. تا نه دی لیدلی؟!!

قدم شاه د اوبښ غوندي وغرمبېد، بیا بی وویل:

پورته ور وخبڙه! بغدادی پیر ته پتی مالومی دی.

چوپه چوپتیا شوه، له لاوډ سپیکره یواځې د مرغانو غږ را ووت. دستگاه می بنده کړه. دغار خولې ته می وکتل، لومړی یوه خړه خیرنه خولې را پورته شوه، بیا می د یوه نهه لس کلن ماشوم چاودی سپیره مخ ولید.

ماشوم د غار په خوله کې ودرېد، وارخطا بنکارېده.

مخې ته د پرانیستی کتاب پانې می سره وروستی. ومې خندل:

__راځه، راځه! دنیایي کارونو ته زړه مه خوره! تور سپرلی به خدای پیدا کړي!

د ماشوم سترگی ردې راوختې. په خواره خوله یې وویل:

__ته له کومه پوه شوی چې زما سپرلی ورک دی، هغه هم تور سپرلی؟!!

ومې خندل:

__که بغدادی پیر په غیبو نه پوهېدای، نو نوم به یې بغدادی پیر نه و.

ماشوم را نږدې شو، خو چاودی لاسونه یې لا لږزېدل.

ومې ویل:

__راځه بچی! دلته نږدې راته کېنه.

ماشوم په خاورو کې پلټی وووله.

سترگی می پتی کری، هېڅ می هم نه ویل، خو شونډې می خوځولې... بیا می
هماغسې په پتو سترگو څو ځله یوه خبره تکرار کړه:

تور سیرلی، سپین یې تندې، تور سپرلی سپین یې تندې، تور...

یوډم می ماشوم ته وکتل، سترگی یې رډې راختلې وې. د کتاب د اېښودلو په پلمه
می دستگه روښانه کړه، بېرته می سترگی پتی کری، ومې ویل

_تور سپرلیه وینم دي، وینم دي! بېځایه زورونه مه وهه. له دي دوو تېرو دي یواځې
بغدادی پیر را ایستلی شي._

غلی شوم، بیا می څو نامفهومه توري تر خولې را ووتل، وروسته می په تیت غږ
ووېل:

راشه! راشه، بغدادی پیر دي غواړي. افرین، افرین...

یوډم می تندې تریو کړ:

_نه! لاره مه کړوه!

ومي خندل:

افرین، همدا نری لاره را واخه.

ماشوم ته می وکتل، سترگی یې له حیرانۍ ډکې وې، ومې خندل:

_مخ دي سم ونیسه، سیرلی پیدا شو، بس، د چینی چپ لاس ته، دوه، درې سوه گامه
لیري په دوو تیروکي بند و._

ماشوم په بېره ودرېد. تر لمنې مې ونيو، ومې خندل:

__کېنه! زحمت مه باسه! تېرې مې ليرې کړې، بغدادی پیر دومره کرامات لري چې سېرلی په خپلو پښو دلته راولي.

وخت ووت، چيغه مې کړه!

__راشه نو، مه ناوخته کوه!

ماشوم ته مې وکتل، وېرې اخیستی و. ورته ومې ویل چې سترگې پټې که.

غړی مې اوږده کړه، قدم شاه په احتیاط پورته را وخوت، سیرلی یې د غار په خوله کې پرېښود. خپله بېرته لاندې کښته شو. سیرلی ماشوم ته ورغی، د هغه پر غوړ یې خپلې تودې شونډې ولگولې. ماشوم په بېره وړ وکتل، چيغه یې کړه، یوې خوا ته رنگ شو.

ور غلم، بېسده ماشوم مې له خاورو را پورته کړ، دستګاه ته مې خوله وړ ټیټه کړه، له قدم شاه مې دچینې سړې اوبه را وغوښتې. د ماشوم غاړې ته مې لاس وړ وور، غاړه یې توده وه، نری رګ پورته پورته غورځېده....

د قدم شاه غږ مې واورېد:

__دومره کراماتو ته هم ضرورت نه و چې سیرلی په خپلو پښو راولي.

قدم شاه مې بېرته لاندې ولیره. دماشوم پر مخ مې سړې اوبه واچولې. سترگې یې رڼې کړې. د سیرلې په لیدو یې رنگ بېرته خای ته راغی. ولاړ شو، سیرلی یې تر ښکر ونيو، تر یو څه خایه زانګې وانګې ته، وروسته یې پښې پر ځمکه سمې لګېدې.

قدم شا راغی، ومی ویل:

خه فکر کوی! کوچیان به راشی!

په خندا یی راته وویل چې دومره کرامات بی خه نه دی، راځی! راځی، ضرور راځی.

خبره یی سمه وه، ماسپینین می مخ ته د چینې سړې اوبه ور اچولې چې په ونو کې می درې کسان ولیدل. په بېره پورته وختم، قدم شاه د چایو پیاله خولې ته نیولې وه. ورته ومی ویل چې کوچیان دی، ژر یی مه را پرېږده، دستگاه ته نږدې یی په خبرو راوله.

پیالی او غرمی پاتی لوبنی می را واخیستل، د غار تیاری برخې ته لارم. پاکې، سپینې جامې می واغوستې. بېرته خپل خای ته راغلم، چلتار می پر سر کړ، دستگاه می روښانه کړه.

له لاوډ سپیکره د کوچیانو له غوسې ډکې نارې راتلې. ویل یی چې تګان یاست، پر ماشوم مو خه کړی؟! زبون یی وهل شوی و... بیا می د ماشوم نری غږ واورېد، قسمونه یی خوړل... ویل یی بابکه! په کوران که دورواغ درته وایم! سیرلی په خپلو پینو راغی.

خبره نوره هم جنجالی شوه، کوچیان پورته راختل، خو قدم شاه زاری ورته کولې... ویل یی چې لنډ وخت صبر وکړی، بغدادی پیر لمونځ کوي.

په بېره می د پوزیو جایناز هوار کړ.

له لاوډسپیکره ډډ کوچیانی غږ را ووت:

_ ای تگانو، له کومه راغلي یاست؟!

قدم شاه په خواره خوله وویل:

_ د خدای روی ومنئ! ما په هر نوم یاد کړئ، خو قربان یې شم! بغدادی پیر ته څه مه وایاست، لوگی به مو کړي.

له لاوډ سپېکړه د شارتي غوندي غږ را ووت، د کوچیانو خندا وه.

قدم شاه وویل:

_ که زما منئ، د چینی په دې پاکو اوبو اودسونه وکئ، خدای یاد کئ، تر هغو به پیر صاحب هم خپل عبادت خلاص کړي.

یو ډډ کوچیانی غږ راغی:

_ حاجي نایکه! دې تگ خدایکه بده خبره کړي وي. راعئ! له دې تگانو سره به وروسته جوړېږو.

تر ډېره مې یواځې د اوبو چرپا اورېده. بیا هغه هم غلي شوه، بڼه سات ووت. وروسته د یوه کوچي غږ راغی:

_ میرگلیه! لږ در وڅکېږه.

دوهم کوچي وویل:

_ خپل څادر ولي نه هواروي!

_ ساده کېږه مه! دا نوی څادر به څنگه سپېږو خاورو ته ورکوم!

تر دبره چوپه چوپتیا وه. بیا می یو غر واوربد:

_ یاره حاجی نایکه! لانت په شیطان! لمانحه ته یی پری نه بنودم، په لسو رکتونو
کی می خپله ناروغه اوښه سترگو ته ولاړه وه.

حاجی نایک په خوابدی غر وویل:

_ ته د اوبسې غم نیولای یی! خو زه خپلی شامتوری لورکی ته پکر وری یم، غونډل
چیچلی!

قدم شاه په خبره کی ور ولوېد:

_ بغدادی پیر ته وواياست، د مارانو او غونډلانو دم پری وچ دی.

د میرگل له غوسې دک غر می واوربد:

_ حاجی نایکه، درحه چی دا تگ ووینو.

دیوزیو جاینماز می سم کر، قبلې ته ودرېدم. شپبه وروسته تیاره راباندې راغله.

وپوهېدم چی درې تنه د سمخې خولې ته را ورسېدل.

یو دم می ډډ خندی واوربد، یوه کوچیانې غر وویل:

_ پیر صېب خو له خپلې ک ... خبر نه دی، پرتوگ یی په چپه خوا اغوستی، نو

ورک سپرلی به څنگه په خپلو پینو راولی!

زړه می خولې ته راغی، رکوه ته تیت شوم. پایخو ته می وکتل، له نریو ، بېرو

تارونو دک درزونه نبغ ولاړ ول.

شېبه وروسته می سلام وگرځاوه، پرته له دې چې راغلو کسانو ته وگورم، په موسکاه
می وویل:

_ څوک به د خدای په عبادت کې دومره غرق وي چې خپلو جامو ته به یې پام نه وي،
خو میرگل به بیا په لمانځه کې د خپلې ناروغې اوبسې فکرونه وهي.

کوچیانو ته می وکتل، سترگې یې ردې راختلې وې. بله خبره می وکړه:

_ پر چا باندي به بیا تر لمانځه، خپل نوی څادر گران وي.

ماشوم په خوند وویل:

_ بابکه! زما خبره مو نه منله. وگوره! پیرگل ستاسو په نومونو پوهېږي. پټي ور
مالومي دي.

ومي ویل:

_ راځئ. نږدې راشئ.

درې واړه مخامخ غلي راته کېناستل.

ومي ویل:

_ حاجي ناپکه! خوا مه بدوه، شامتوره لورکی به دې خدای جوړه کي.

دواړو یو بل ته وکتل، بېرته یې سرونه وځړېدل. یواځې ماشوم له ځلا ډکې نیغې
سترگې راته نیولې وې.

ومي خندل:

__ سیرلی دی څنگه دی؟

ماشوم په خوند وویل:

__ ښه دی، د پخوا غوندې توپونه وهي.

سترگی می پټې کړې، یو دم موسک شوم، ماشوم ته می وکتل، ومی ویل:

__ خو ستا سیرلی یوه زنگوله هم لرله.

د ماشوم د سترگو ځلا لا پسې ډېره شوه:

__ هو، هغه زنگوله می بابک له بازاره راته راوړې وه، له سیرلی سره یې اجب خوند

کاوه. خو اوس ورکه ده.

ومی ویل:

__ ورکه؟!

یو دم می وخنډل:

__ بغدادی پیر ته د ورکې خبره مه کوه!

سترگی می پټې کړې، څو ځله په یوه او بله خوا وزنگېدم، ورو می وویل:

__ رانده! رانده، چېرې یې؟

غلی شوم، څېره می داسې ونيوله لکه د کوم چا ځواب ته چې ما تله یم. یو دم می خپل

تندی گونځي کړ، ومی ویل:

__وه ږندکيه! دا وخت نو د غزني د زیارتونو دی، هله! د تور سپرلي زنگوله د سترگو په رپ کې را ورسوه!

کوچیانو ته می وکتل، د ټولو سترگی رډې راختلې وې.

ماشوم په وېرېدلي غږ وویل:

__له چا سره دې خبرې کولې؟

ومی خندل:

__ړوند پیری و، د زیارتونو ډېر شوقی دی، ویل یې چې په غزني کې یم.

ټولو یو بل ته وکتل. تار می کش کړ، کړنگ شو، د غار په تیاره برخه کې زنگوله را لوېدلي وه.

ومی خندل:

__اوس یې هم ناوخته کړ، خیر، د ږندکي یوه سترگه کار نه کوي، په دې غره او دومره ډېرو کې د وړې زنگولې پیدا کول سخته خبره ده.

د غار تیاري برخې ته ورغلم. لومړی می خپل پرتوگ سم کړ، بیا می زنگوله راپورته کړه، بېرته راغلم، د کوچیانو په مخونو کې ټکی وینه نه وه پاتې.

زنگوله می وگړنجوله، ماشوم په بیره راته وکتل، سترگی یې وځلېدې، زنگوله یې زماله گوتو وایسته. په خوند یې وویل:

__دا یې چېرې پیدا کړه!

ومی خندل:

په هماغو تیرو کی چې سپرلی بند و.

میرگل یو دم چیغه کړه. وغرمبېد، له خولې یې لارې باد شوې، ځان یې له ځمکې وویشت. حاجي نایک یې پر پښو ور پرېوت، ما یې لاسونه کلک ونيول.

حاجي نایک وویل:

پېریان لري، یو ځل یې د ملا په وعظ کې را پرې ایست، بیا په اتن کې مستي واخیست، رمبارې یې کړې.

میرگل یوه شېبه پورته پورته غورځېده، بیا کرار پرېوت.

بېرته خپل ځای ته راغلم. ور وومی کتل، حاجي نایک په خپل نوي څادر د میرگل له خولې را وتلي ځگونه پاکول.

وخت ووت، میرگل کېناست، خو لایې هم خړو خاورو ته وچې سترگې نیولې وې. یو دم را وښوېد، زما پر پښو یې خپلې تودې شونډې کېنودې. د زړه له اخلاصه یې وژړل.

حاجي نایک تر مټ ونيو، خو ما اشاره ورته وکړه چې په خپل حال یې پرېرېده. مېرگل ژړل... پښې مې د هغه په اوبښکواو لارو لنډې شوې. وروسته یې په ژړا کې وویل:

اه بغدادی پیره! قربان دې شم! خاوري میرگل وبخښه.

ومی خندل، په ولیو کې مې څو ځله وتپاوه. ومې ویل:

__بخنبلی می بی.

خو میرگل زماله پینو نه پورته کپده.

ومی ویل:

__پورته شه، ومی بخنبلی.

میرگل لا هماغسی زماپر پینو خپل مخ ایینی و. وخت ووت، ژرا بی په سلگیو بدله

شوه. بیا بی په غریو کی وویل:

__خدای دی می گونگی کری، ستا مبارکه می په بد نوم یاده کړه.

تر ولیو می ونیو، په زور می کپناوه. ومی ویل:

__ته نه بی ملامت، حالات خراب دی، اوس هر څوک د بزرگی داوا کوي.

حاجی نایک ته می وویل چې په غاړه کی پروت ول ول پتکی بی ور وتړي. دوی یوه

شپبه ناست ول، بیا بی اجازه وغوښته، د غار تر خولې پورې بی مخونه، نه را نه

اړول. پر شا تلل.

په میرگل پسی می نار ه و نیوله:

__اوبنه به دی خدای جوړه کری.

یوه شپبه کپناستم، بیا لاندې کښته شوم، قدم شاه خندل.

په رنواوبو کی می پینی ننه ایستی، لاس می پرې تپر کر، د میرگل وچې شوی لاری

سر بېنناکی وې.

د قدم شاه له جذبې ډک غږ مې واورېد:

_اوس دې نو بازار تود بوله.

ور ومې کتل، وړې سترگې یې خُلبدلې.

تر څنگ مې کېناست، ناڅاپه یې اوبو ته خپلې غبرگې پښې وړ واچولې، اوبه د چينې ژۍ ته را وختې. په بېره ودرېدم.

قدم شاه وخنډل:

_مبارکه خو دې لنډه نه شوه؟!!

یوډم یې په غږ کې بدلون راغی:

_خو وروستی خبره دې اټکلي وه. اوبنه به څنگه جوړه شي؟!!

ومې خنډل:

_کله کله اټکلي خبره هم سمه راوځي.

سم مې ویل، بل سهار وخته یوه ډډ غږ له خوبه را وپښ کړم. وړ مېر مې کور کړ، د قدم شاه تشه بېرسته پرته وه. د باندې ووتم، میرگل او یو چاغ سپین پسه له چينې سره ولاړ ول. ورغلم، کوچی مې پر لاسونو را پرېوت. بیا یې سر پورته کړ، سترگې یې له اوبسکو ډکې وې، په خوند یې وویل:

_یا بغدادی پیره! دوا (دعا) دې کار وکه، اوبنې له څلورو ورځو وروسته

خوځ وخورل.

د قدم شاه غز می واورېد:

_د بغدادی پیر دعا بېرته نه راگرځي!

شاته می وکتل، د قدم شاه غز له وچو لرگیو ډکه وه.

کوچي یو دم چیغه کړه!

_خاوري میرگله، خدای دی مرگ در کي، چې ته یې، پیر صایبان به څنگه لرگی راوري.

ورغی، له قدم شاه یې په زوره لرگی ور واخیستل، پورته وخت، خو په بېره یې مخې ته ودرېدم. پوهېدم چې دا کوچی زما توشکې ته نږدې له پرتې خلاصې کتابچې او انگرېزي یادښتونو څه نه شي بود کولای، خو په خپله د قلم او کتابچې لیدل، د بغدادی پیر رنگ بدولای شواي.

قدم شاه ته می اشاره وکړه، خو کوچي قسمونه خورل، ویل یې چې لرگی به د غار خولې ته رسوي.

اخیر می مجبوره کړ، دواړه بېرته چیني ته را وگرځېدو. پسه ته می وکتل، ډېر وخت مو داسې چاغ ورنونه نه وو خورلې.

د میرگل غز می واورېد:

_پسه چېرته ودروم؟

ومي ویل:

لږ هاخوا یی حلال که.

تیټی غونډی ته وختم، هوا بنکلی وه، نری باد د ونو پر پانو لاس تېراوه. کله کله به د یوه مرغه نارہ راغله.

بېرته لاندی کنبته شوم، پسه له پوسته شوی و، پر گېډی یی د وازگو نری پرده پرته وه.

دوه ورنونه بس ول، خو میرگل نه منله، ویل یی چی سلامت پسه یی نذر منلی و. په سخته می قانع کر، ور یاده می کره چی مور دوه نفرو یو، گرمی ده، نوره غوبنه خرابېری.

کوچی زړه نازره پاتی غوبنه په خادر کی وترله. دتگ په وخت یی وویل چی سات وروسته به حاجی نایک، د هغه لور او خو نور سپین بریری راورسپری.

پورته وختم، د غره د خزندو په اړه مو لا په پېښور کی فکر کری و. د دواوو له کخوری می یو بوتل را وایست. کوچینی جام می له اوبو ډک کر، دري سرپوبنه دوا می پکی واچوله.

د باندی ووتم، قدم شاه د پسه سلامت ورون اور ته نیولی و.

سات وروسته ډله کوچیان راغلل، یوه خوان یوه وړه نجلی په شاه کری وه، د نجلی له درده ډکو چیغو د دستگا کراماتو ته پری نه بنوډم.

ټول پورته را وختل. وار نه کېده، بنی لاس می د مچولو له پاره تر ډېره پورته نیولی و.

بیا می نجلی ته وکتل، په څپولې وېستو کې یې وچ واښه بند ول. غټې توري سترگې یې له اوبسکو ډکې وې. کله کله به یې له درده چيغه کړه.

حاجي ناک وويل:

_قربان دې شم، زامت مو نه درکاوه، خو شامتوره....

په خبره کې یې ور ولوېدم. په خدا می وويل:

_غم مه کوه! خدای ته یې وسپاره، بغدادی پیر ته یې وسپاره.

حاجي ناک د نجلی خیرن لستونې ور پورته کړ. د شامتوري مټ تک شین و. د نجلی پر تندي می لاس کېښود، سره تبه یې وه. جام می را واخیست. ومی وويل:

_میرگل خبر کړم چې شامتوره دلته راولی، سخته وه، وخت لنډ و، خو بیا می هم رندکی پېری کوه قاف ته ولېږه. ايله یې لږ مخکې د شفا دا اوبه را ورسولې.

جام می د نجلی وچو شونډو ته ور نږدې کړ، یو غورپ اوبه یې تپري کړې. کوچیانو ته می وکتل، ټولو وچې سترگې راته نیولې وې.

نجلی می پر پوزی پرې ایسته، دا دوا له برېتانیې راغلي وه، اصله وه، پوهېدم چې تاثیر کوي، خو وخت یې غوښت.

ټول غلي ول، یواځې نجلی له درده ډکې نارې وهلي....

حاجي ناک را وښوېد. مخي ته یې یوه غوټه راته کېښوده، په خواره خوله یې وويل:

_قربان دې شم، پوهېرم چې ته د هېڅ شي کمې نه لرې، څه چې و غواړې، د سترگو په رپ کې درته را رسېږي. خو لږ گوستاخي مې وکړه. خالي لاس راتگ بڼه نه راته ښکارېده. جنغوزې مې درته راوړې.

حاجي ناپک بېرته دوه گامه شاته وښوييد.

يوه کوچي ته مې پام شو، پر خړو خاورو هوار پوزي ته يې کتل.

ومي ويل:

_حاجي ناپکه! کور دې ودان چې د خداى دوستانو ته په درنه سترگه گوري. ته سم وايي! ماته هېڅ هم کم نه دي، دا تېر ماخستن لا کړپا له خوبه را وينس کړم، رندکى و، په سمڅه کې يې غالى هواروله. ور هاخوا د سرو زرو په لوبو کې رنگارنگ تازه مېوې ايښي وې.

رندکي راته وويل چې قربان دې شم، د دنيا ټول خوندونه دې په واک کې دي، خو ته وچې شونډې په خړو خاورو کې پروت يې، نه مې لورېږي! خير دى، دا غالى او لږه مېوه ومنه!

خو ما سپک کړ، ورته ومې ويل چې نه ، نه ، نه! زه خو دې نن نه يم پېژندلاى، کلونه کلونه مې مريد يې. په دې نه پوهېږي چې بغدادی پير په دنيايي لهو لېه پسي نه گرځي! هله! دا دنيايي مردارياني دې در ټولي که!

غلى شوم. کوچيانو وچې سترگې راته نيولي وې.

سر مې څو ځله وڅواوه، ومې ويل:

_ هی هی! ځوانی وه، نه پوهېدم، په بغداد کې می د سرو زرو کور درلود. په حساب سل مزدوران راته گرځېدل. باغ، څلورېنټ بنکلی مینځی، تر حده وتلی ځمکې، سره او سپین... د هیڅ شي کمی نه و، ټوله ورځ به می په بنکار او مزو تېروله، خو یوه شپه می خپل نیکه شېخ نورانی اغا په خوب ولید. د سمندر د اوبو پر سر ولاړ و، تکه سپینه رڼا ترې بادېدله، ډله سمندري بناپیری یې د حجاب په ثوابونو پوهولې. ورغلم، خو نیکه مخ رانه وړاوه. هماغه خواته یې ودرېدم، بیا یې هم راته ونه کتل. ورته ومې ویل چې زه یم، ستا لمسی. خو نیکه په خپلو مبارکو لاسونو پورې وهلم. تر لمنې می ونیو، لاس می اور واخیست.

ومي ژړل... نیکه په خشکه راته وویل چې د پیرانو رنگ دې بد کړ، د

دنیا لهو و لهب د خدای له عبادته ایستلی یې....

را وینس شوم، لستونۍ می سوځېدلی و. بس! په هماغه سهار می خپل د سرو زرو کور، باغ، ځمکې... هر څه پر غریبانو ووپشل.... غلی شوم، کوچیان سونگېدل، پزې یې پورته کښولې....

ومي ویل:

د دنیا لهو و لهب می پرېښودل. اوس دنیا (ثروت) د مردارو اوبو غونډې راته اېسي. پایڅې ترې ټولوم. که نه د قارون د ورکې شوي خزاني ځای هم را مالوم دی، خو نه ارزي! کوم خوند چې په عبادت کې دی، بل څه یې نه لري....

غلی شوم، کوچیانو اوبنکې تویولې.

بنه شپبه ووته، د حاجي ناټک غریو نیولی غږ می واورېد:

__بازہ! د بغدادی پیر مبارکی خبری دی واور پدی؟! تاتہ وایی!

یو له عمره پوخ سری وسونگید. په ژرا کی یی وویل:

__توبه می ده.

ومی ویل:

__باز څه کری!؟

حاجی نایک پر خپله پزه د څادر پیڅکه تپره کره!

__پیرگله! قربان دی شم. باز جایی (کلیوال) دی، څو ورځی مخکی یی د تناره د جوړولو له پاره پخه خاوره وره، د سری غونډی خاوره کلکه ده، له کولنگ سره یوه ژپره روپی را تنپدی وه. باز وایی چې د زرو ده. نن هماغه ځای ته بیا ور روان و. خو کولنگ می په کېردی کی ترې کېنود، ورته ومی ویل چې راءه! نوی پیر پیدا شوی، پتی و مالومی دی.

حاجی نایک غلی شو، باز ته یی وکتل، ویی ویل:

__هله! پیرگل ته هغه روپی ورنکاره که.

باز د خپلی زری، خیرنی، شکپلی سدری په جیب کی گوتی ننه ایستی، یوه ځلانده ژپره سیکه یی راته ونيوله.

په زره کی می خوشالی منډه واخیسته، خو ځان می کابو کر، د سرو زرو سیکي ته می په ځیر ځیر وکتل، یو دم می ټنډه تروه کره، ومی ویل:

__ خپل لمونځونه مه خرابوی، ورته وگورئ! د مسو په دې روپۍ د لوڅ لیر سړی
شکل کېندل شوی دی. بوت دی. گناه لري.

سیکه مې د غار خولې ته ور وغورځوله. زړه مې ولرزېد، سیکه هماغسې په
رغړېدو__ رغړېدو له غاره ووته.

سترگې مې پټې کړې، ومې ویل:

__ بازه! ځان مه ستړی کوه! همدا گړۍ په هغه ځای کې ولاړ یم چې تا دا روپۍ پیدا
کړې وه، اه! کاشکې د بغدادی پیرکرامات در مالوم وای، تر ځمکې یو گز لاندې
خاوري هم وینم. له غټ، تور مار پرته هېڅ هم نه شته.

د باز غږ مې واورېد:

__ قربان دې شم! خو دا لومړۍ ځل نه دی. یو ځل پخوا مې هم....

غلی شو، خبره یې بشپړه نه کړه.

ومي خندل:

__ پوهېږم چې څه دې پیدا کړي ول، خو زه درته ووايم که نه، ته یې په خپله وایي!؟

باز په خواره خوله وویل:

__ د ډبرې کوچیني بوتان! یو نه و، دوه نه ول. سمه لویه سمڅه ترې ډکه وه. له ماتېدو
وتلي ول، د سمڅي خوله مې بېرته پټه کړه.

ومي ویل:

پوهېدم چې څه وايي، خو د شيطان له ځالو ليرې گرځئ! پوهېږئ! په هماغه ځای کې يو وخت پېريانو ژوند کاوه. کاپر ول، بتانو ته به يې سجدې لگولې. کاپر پېريان له زړونو ډېر سخت دي، ځان او اولادونه دې ترې ساته.

باز په وارخطايي وويل:

توبه مې ده! خو هغه ژېړه روپۍ به څنگه شي. هغه خو مې هم له.

په خبره کې ور ولوېدم:

غم مه کوه، رندکي پيري ته به ووايم، روپۍ به بېرته په هماغه ځای کې کېږدي چې تا ترې را اخیستي وه.

د باز رنگ بېرته خپل ځای ته راغی.

ناڅاپه له لاوډ سپېکره د قدم شاه توخی را ووت. لینگې مې ولرژېدل. اه! نو دومره لويه غلطي. د دستگاه سويچ مې څنگه هېرېده!

يودم مې تندۍ تريو کړ، په زوره مې وويل:

مه کوئ! دا ځای د ساعتيري نه دی، له کتابونو ليرې گرځئ!

لاس مې ور وغځاوه، د کتابونو د تولولو پر وخت مې د دستگاه سويچ ووايه. کوچيانو ته مې وکتل، دې سترگې يې راته نيولي وې... ومې خندل:

ها! د کوچيانو له شوخی مو دې خدای وساتي، نه کرارېږي.

کوچيانو يو بل ته وکتل. حاجي ناټک وويل:

قربان دې شم، دلته خو یواځې شامتوره پرته ده، هغه هم...

په خبره کې یې ورو لوېدم:

_مه پسي گرځئ! پټې بلاوي دې خدای پټې لري.

د کوچیانو سترگې رډې راختلې وې.

ومي خندل:

_بغدادی پیر خو یواځې په انسانانو کې مریدان نه لري، گڼ پیربان هم پرې را ټول دي، همدا اوس دلته دوه کوچیني پیریان له خپلې ناروغې انا سره راغلي. بڼه ده چې نه یې وینی!

خړو خاورو ته مې وکتل، ومې ویل:

_ادې! ما خو درته وېل چې د بغدادی پیر دم بې تاثیر نه دی. اوس دې رنگ تازه راته ښکاري.

د سترگو له کونجه مې کوچیانو ته وکتل، وار خطا ول.

ومي ویل:

_همدلته یوه ناروغه زړه پیری پرته ده.

گررر شو، له حاجي ناکه پرته ټولو کوچیانو د سمڅي خولي ته منډه واخیسته.

ومي خندل:

_ راحی! راحی! زرونه مو غت ونیسی! مه وپرپزی! پیریان کار نه درباندي لري.

يو، يو بېرته راغلل، خو دا حل ليري کېناستل. ټولو هغو خړو خاورو ته کتل، چي خيالي پېری ورباندي پرته وه.

د حاجي ناتيک غر مي واورېد:

_ قربان دي شم. گوستاخي کپري! خو توخي د غت سري و.

ومي خندل:

_ پېريان ډې غر لري، دا خو يي لا يو ماشوم وټوخېد، که غت پيري ټوخېدلی وای، زړه دي له بېخه را ووت.

غلی شوم، ومي ويل:

_ دا ناروغه، زړه پيري درته راوغروم!؟

له حاجي ناتيکه پرته ټولو چيغې کړې!

_ نه! خدای ته وگوره! زرونه به مو وچوي.

د بني لاس خلاصي گوتي مي تر خاورو يوه لوپشت پورته ونيولي. يوه شېبه غلی وم، بيا مي يودم وخنډل:

_ ادي! اوس بنه يي! تندي دي سور دی. تبه دي پري شوي ده.

يوه شېبه غلی وم. بيا مي وويل:

__ هو ادې! سم وایې! ورځی! خو هېر دې نه شي، تاوید ته به اوه سپینې جامې ور اغوندي.

د غار خولي ته مي وکتل، ناره مي کره!

__ وه ماشومانو، راشی! انا مو تر لاس ونیسې چې ونه لوېرې.

په لاره کې ناست کوچیان د غار دېوال ته ور وبنویدل.

شامتوري ته مي وکتل، دوا کار کری و، سترگې يې پټې وې، سو که سوکه، منظمه ساه يې اخیسته.

د حاجي نایک را پام شو، نجلۍ ته يې وکتل، خري شوندي يې خندنی شوي. په خوند يې وويل:

__ قربان دې شم! پوهېدم چې دم او دوا (دعا) دې بي څه نه ده.

نورو کوچیانو ته مي وکتل، لا هم د غار له دېوال سره ناست ول.

ومي ويل:

__ مه وېرېرئ! پېريان ووتل.

ټول تر شامتوري را وگرځېدل. يوه شېبه يې پرته نجلۍ ته وکتل، بيا يودم زما پر لاسونو را پرېوتل، وار نه کېده، هر يوه هڅه کوله چې زما تر لاسونو خپلې شوندي را ورسوي.

د حاجي نایک وارخطا غږ مي واورېد:

__ شامتوره مو ژوبله کړه.

ور ومې کتل، زما پر لاسونو د یوه پراته بوډا لوڅه سپېره پښه د نجلۍ پر ټټر پرته وه. ټول مې شاته کړل. شامتورې ته مې وکتل، په رڼو سترگو کې یې وېره پرته وه. نجلۍ مې ورو را پورته کړه. ومې ویل:

__ څنگه یې لورې!

نجلۍ په حیرانۍ راته کتل.

حاجي ناک په خوند وویل:

__ ښه ده، ورته وگورئ! دردونه یې غلي شوي دي، چيغې نه وهي.

کوچیان بیا زما د لاسونو د ښکلولو له پاره را مخکې شول، خو زما تریو تندي بېرته پر خپلو ځایونو کېدل.

نجلۍ په مړاوي غږ وویل:

__ بابکه! ورې يم، کورتو ته مې زړه کېږي.

حاجي ناک خپله لور په غږ کې ونيوله. په خوند یې وویل:

__ چې ته خدای را ښه کړې، د کورتو غم مه کوه، پیرگل ته کورت څه دي!

ماته یې وکتل، په سترگو کې یې خوشالي پرته وه. په خواړه خوله یې وویل:

__ قربان دې شم. شامتورې دا دوی ورځې خدایکه په هېڅ شي ځکه کړې وي. اوس

یې کورتو ته زړه شوی، رندکي پيري ته به نه کې ور نارې؟!!

اه! کورت! همدا گری می یو کورت په زر روپی هم اخیست، خو دا سپره غر او کورت! پېر سره لیری ول.

د شامتوری پر سر می لاس تېر کړ، ومی ویل:

لوری! ته ناروغه یی، کورت تاوان درته لری. اوس به غوښه درته را وغواړم، زما خدمتگار سلامت ورون پوخ کړی دی.

د نجلی تندي نری گونځی پیدا کړی:

نه، غوښه می بده ایسی.

حاجی نایک په غوسه وویل:

گوستاخی مه کوه، همدې پیرگل له مرگه راوگرځولی... هله! ژر یی لاس ور مچو که.

ومی خندل:

خیر دی! ماشومان دي. تر اوسه لا په مقدساتو نه پوهېږي.

کوچیانو ته می وکتل، پوهېدم چې د (مقدساتو) له ټکي یی مانا نه ده اخیستی، خو یو یو لغات ښه و، پوه مالومېدم.

د اوبو پټک می وغوښت، یوه کوچي له ملا را خلاص کړ، د جام پاتې اوبه می پکې واچولی، حاجی نایک ته می وویل:

__ دا شفا بخشه اوبه اسانه نه دي پيدا شوې، له كوه قافه راغلي، نجلۍ ته يې درې وخته وركوه، سهار، غرمه، بېگا.

د حاجي ناتيک سترگي له اوبنكو ډكې شوې، دواړه لاسونه يې راوغځول، پتک يې څو ځله بنکل کړ، په پېر احتياط يې په څادر کې وتاړه.

يوه ځوان وويل:

__ يا پيره! تر تا لوگي شم، مورکي مې څه نه ويني! را يې ولم؟!!

نور کوچيان هم په خبرو راغلل، د يوه مېړو شيدې نه کولي، د بل پرله پسې لوني زېږېدلې، د بل اولاد نه کېده، د يوه پر رمه لېوه اموخته و... بس! ټولو مرسته غوښته.

سر مې ورته وخواوه، ټول خوشاله د باندې ووتل.

د سمڅي په خوله کې ودرېدم، کوچيان تر چيني تېر ول، شامتوره په خپلو پښو تله....

ځمکې ته مې وکتل، زړه مې خولې ته راغی، د زرو سيکه نه وه. قدم شاه مې را وغوښت، تيري مو واړولي، سيکه پيدا نه شوه.

قدم شاه مې لاندې ولېږه، بڼه شېبه وروسته بېرته راغی، په لاس کې نيولې ژيري سيکې ته يې کتل.

ويي ويل:

__ سوچه سره زر دي.

سیکه می راواخیسته، بلی خواته یی د پخوانی یونان په سبک جوړه شوی ودانی کپندل شوی وه.

ومی ویل:

_مجبور یو. باز به یو خُل بیا را غوارو!

قدم شاه په حیرانی راته کتل...

ومی ویل:

_باز ویل چې له بوتانو ډکه سمخه یی موندلې ده. پوهېږې! پلار می د لندن په ملي موزیم کې کار کاوه، هغه وخت ماشوم وم، کله کله به یی موزیم ته ورسره بیولم، د نایابه او تاریخي اثارو په اړه به یی اوږدې خبرې راته کولې... په مکتب او پوهنتون کې می هم تر ټولو ډېرې نومرې په تاریخ کې وړې. دا ډول ځایونه بی څه نه دي.

قدم شاه وتوخل.

یوډم می وویل:

_وه احمقه! له لاوډ سپېکړه لیرې کېنه، یوه ټوخي دي نږدې غرق کړی وم.

غرمه مو په دوو نفرو د پسه سلامت ورون وخور. ماسپینین د نږدې غره سر ته وختو. شاوخوا می وکتل، په شنو ونو کې سره غونډی نه بنکارېده.

پر یوې رنگې شوی وچې ونې کېناستو، قدم شا ته می وکتل، ومی ویل:

_سبا ته به ډېر مېلمانې ولرو.

قدم شاه په حیرانی راته کتل.

ومي خندل:

_کوچیان دي، د چا مور په سترگو سم نه ویني، د بل مېرې شیدې نه کوي، د یوه په رمه لېوه اموخته دی....

قدم شاه وویل:

_نو څه ځواب ورته لري؟!

ومي ویل:

_اسانه ده، بس! د خپلو خبرو په پای کې به یو د (خو) ټکی ور اضافه کم.

سهار د کوچیانو سلامت کاروان راغی، چینی ته نږدې درې اوبنې، څلور آسان، اته خړې او دوه کچرې ودرېدې، د لاوډ سپیکر کراماتو ته ضرورت نه و. پوهېدم چې نارینه وو به په کیرډیو کې د بغدادی پیر کرامات یاد کړي وي.

واړه، زاړه، بنځي او نارینه له قدم شاه سره پورته را وختل. تر نیم ساعت ډېر وخت یواځې زما د لاسونو په بنکلولو تېر شو.

ټول کېناستل، خړې، پرې له چاودو ډکې څپرې یې درلودې، د هر یوه د جامو اصلي رنگونه ډېر وخت او ډېرو اوبو وړې ول. په څېرو کې یې وېره بنکارېدله.

د خپلو کراماتو په اړه مې اوږدې خبرې وکړې، ومې ویل چې په حبشه کې مې د مور زادې روند سترگې بېنا کړې، په بخارا کې مې یو گونگی په خبرو را ووست. په کوه قاف کې مې په پښو شل پېری په پښو ودراره....

کوچیانو توبی ایستی....

اوردی خبری می وکری، یواخی له خپلو کراماتو غرېدم، خو د خبرو په پای کې می د (خو) ټکی را وایست. ومی ویل چې زما دم او تاویذ په هغو کسانو تاثیر نه کوي چې بی ایمانه وي....

لومړی می یوه زړه بنځه را وغوښته، بنځی په خواره خوله وویل چې سترگی یی سم کار نه کوي، هر څه تک تور ورته بنکاري.

د هغې پر سترگو می گوتی کېښودی. شونډې می وخوځېدې، چوف می کړل.

بنځی سترگی خلاصه کړی، د غار خولې ته یی وکتل، یو دم یی په خوشالی وویل:

_ سترگی می سمی شوی، باور وکئ! د غار په خوله کې می یو کربوری ولید، منډه یی واخیسته.

په زړه کې را تېره شوه:

_ هونبیاره یی، په دې خلکو کې به یوه بی ایمانه بنځه څنگه ژوند کوي!

بنځی یوه ماشوم ته لاس ورکړ، په شکرونو _ شکرونو له غاره ووته.

بیایي یو اويا- اتيا کلن مور زاده شل بوډا په څادر کې را ته راوړ. له دم نه وروسته یی ناروې کړه، ویی ویل چې پښی یی ژوندی شوی.

بوډا د ولاړېدو هڅه وکړه، خو بېرته ولوېد، رنگ یی د بی ایمانی د ټاپی له وپړی تک سپین واوښت.

ومی خندل:

_دومره ژر هم نه، بس، یو خو ځابستونه درته لیکم، شپږ میاشتی وروسته به په خپلو پینو گرځي.

خو پوهېدم چې تر شپږو میاشتو ډېر ژوند نه شي کولای. بوډا یې بېرته په څادر کې لاندې چینی ته یووړ.

د عادي ناروغيو علاج اسانه و. سردردی، تبې، جلدي ناروغيو... ته می مختلفي دواوي درلودې...

شېبه وروسته یواځې هغه نارینه پاتې ول چې خپل مشکلات یې د نورو تر مخې نه شواي ویلی. ټول می د باندې وایستل، بیا می یو- یو را وغوښت. لومړي کوچي اولاد غوښت. اول می په خبرو را ووست، بیا می دم پرې چوف کړ، ورته ومی ویل چې په غېږ کې دي یو گلالی ماشوم وینم، توري غټي سترگي لري، له خدا شین دی....

د کوچي رنگ تازه شو، خو دوهمي خبرې می د هغه په خړو شونډو غزېدلي موسکا بېرته سره ور ټوله کړه. (خو) می پکې را وایسته، ومی ویل:

_خو یو شرط لري، په رڼا ورځ به په کېږدی کې له خپلې ښځې سره پرېوځي.

کوچي ولاړ شو، ټنډه یې تروه وه، پوهېدم چې له ذهني کشمکش سره مخامخ دی، له یواځیني یوې کېږدی څخه د پلار، مور، ورونو، خویندو، ورېرو... ایستل او بیا په رڼا ورځ له خپلې ښځې سره پرېوتل؟! بنده یې بوله.

بیا د اتو لونیو پلار راته کیناست. یو دم یی وژرل، بس! له بغدادی پیره یی یو زوی غوښت. لنډه مې ور یاده کړه چې یو نه، غبرگ زامن یی په نصیب کې دي، خو دوه کاله وروسته.

چا سپینوله؟! ما په دې غره کې دومره ډېر وخت نه تېراوه.

کوچي شکرونه ایستل....

بل کوچي ته وار ورغی، په رمه یی لېوه اموخته و. لنډ مې وپوهاوه چې رندکی پیری به لېوه پوه کړي، خو دی دې هم یو غنټ، خډر سپی وساتي.

بل کوچي ته خوب نه ورته، له چوف وروسته مې ورته وویل چې پوره درې شواروزه به خپلي سترگي له ترلو پرته پټي نیسي.

بیا یو هډور خیرن خوان راته کیناست، تر ډېره یی خبرې نه کولې، یواځې ځمکې ته یې کتل. مجبور مې کړ، نوم یی عطا گل و، په شرمېدلي غږ یی راته وویل چې پر یوې جايي (کلیوالي) نجلۍ مین دی.

په خندا مې ورته وویل چې یاري په پټه نه کېږي! د بغدادی پیر کرامات به هله در ورسپړي چې نجلۍ ته سپینه خبره وکړي، بس! نجلۍ به له تا پرته بل نارینه ورور وگڼي.

نور کسان راغلل، هر یوه ته به مې سل په سلو کې ډاډ ور کاوه، خو یو داسې شرط به مې هم ورسره تارې چې پوره کول یی له وسه وتلي خبره وه.

خو په دې کې مې ځینې ساده شرطونه هم یاد کړل. د کلي له گودره د اوبو څښل، په کلیوال ملا پسې درې ورځې پنځه وخته لمونځ، د کلي د خان یا ملک له کوره د تود پاستي راورل....

په هر شرط کې مې ځکه کلی یاداوه چې دا کوچیان به کلیو ته تلل او هلته به یې ضرور د بغدادی پیر کرامات یادول.

دمونه او کرامات تر مازدیگره تاوده ول. کله چې کوچیان لارل، نو د چینې تر څنگ د شکرانې درې سپرلي، اته تکې تورې چرگې، په دسمال کې ترلې هگۍ او یو پسه پاتې شول.

بس! قدم شاه ته خدای ورکړه، بېگه ته یې دوی چاغې چرگې اور ته ونيولې، سهار یې په یواځې ځان پنځه هگۍ وخورې.

اته بجې د باندې ووتم، د پسه یواځې یوه پینه پرته وه. سیرلي نه بنکارېدل.

قدم شاه ته مې ور غږ کړ، دواړه په بېره لاندې کښته شوو، د وینو تر څنگ مو د لېوانو پلونه ولیدل. شاوخوا مې وکتل، هېڅوک نه و.

لومړی مو ورون لیرې یوور، بیا په ورکو سیرلیو پسې وگرځېدو، یو سپرلی مو له ټیټې ونې را کوز کړ، د پاتې دوو درک نه مالومېده.

درې ورځې تېرې شوې، نه مو ځایي (کلیوال) ولید او نه هم کوچی. په درېیمه ورځ یو له عمره پوخ کوچی له گود اوبن سره راغی، له تاویذ او د اوبن د پښې له تړلو وروسته مې ورته وویل چې په درېیو ورځو کې مې یو کوچی هم ونه لید.

_کوچي لنډه را یاده کړه چې د عطاگل په پاتیا (فاتحي) ناست وو.

ومی ویل:

ولی، هغه خو روغ جوړ تکره خوان و؟!

کوچی سور اسویلی وایست:

_نه پوهېرم! عطا گل شرمناک او په سد سړی و، خو خلک وایي چې په گودر کې یې یوې ځایي نجلۍ ته وار له واره د مینې خبره کړې وه، بس! نجلۍ کور ته منډه اخیستې وه، وروڼه یې خبر کړي ول. عطا گل یې په بېلچو مړ کړ.

د کوچي له تگ وروسته قدم شاه پر اوږه لاس را کېښود، په ملنډو یې وویل:

دې ته وایي د بغدادی پیر کرامات!

سوزان د تلیفون پر زنگ جتکه وخوره، کېناسته، مور یې په وچه کې ولاړه وه. له لیرې یې لاسونه ورته خوځول. سوزان پاروگان ووهل، شپبه وروسته ساحل ته ورسېده. د پلار خوشاله غږ یې واورېد:

_د نیکه یادښتونو ډېره مصروفه کړې یې، ویي ولوله، خوند ترې واخله، باوري یم، پر غور نیکه به دې افتخار وکړي، افتخار.

توله کورنۍ پر هوار شوي فرش کېناسته. کباب خوندور و. پاتې ورځ په چکر تېره شوه. مازدیگر یې سره راټوله خیمه، کیشتی، فرش... د موټر پر سر وتړل، شپه یې د یوه شنه غره په لمنه کې یوه لوی مېلمستون ته وروره.

مېلمستون له توریستانو ډک وو، چا سندري ویلي، چا نڅا کوله، ځینو ژېړو قوي گروپانو ته والیبال کاوه....

سوزان کانتین ته ودرېده، برگر، انرژي او یو بوتل اوبه یې واخیستل، لیرې لاره، په گوبنه خای کې پر اوږده څوکی کېناسته، کتابچه یې را واخیسته، په پورته ولاړ گروپ کې دومره زور و چې د خپل غور نیکه خط په اسانۍ ولولي.

ډېوډ جونز څو میاشتي وروسته تاریخ لیکلی و:

__ خبره د ملک ځونډي د مېلمنو تر کوتې را ورسېده. په ټول کلي کې تر دې بله بڼکلي او سوتره کوټه نه شته. دا اوږده کوټه د چهار تراشو له لرگي جوړې وړې کړې لري، پر توشکو پاسته لیمخي پراته دي. غولی لیکي لیکي گېلمانو نیولی دی... خو دې کوټې ته راتگ خپله کیسه لري.

غره ته د کوچیانو نور قومونه هم را مات شول، بس! خوله به مې له ډېرو چوف کولو سترې شوه، خو تر دې دمه مې لا د امان الله خان پر پاچاهي کار نه درلود. ماته په خایي خلکو کې د مریدانو پیدا کول هم مهم ول.

کله کله به یو کلیوال هم راغی، له دوی سره مې ډېره خواري ایسته، د کراماتو وار نه کېده، خو دا عادي کلیوال وو، خبرو یې پر نورو دومره تاثیر نه درلود. فکر مې وکړ، که مې د خان، ملک او قومي مشر باور خپل کړی وای، نو اولس خپله را نږدې کېده.

ځیني کلیوال مې راوغږول، څلورو کسانو پر پراخه سیمه باداري چلوله. خو دا مغروره او بانفوذه کسان باید تر بغدادی پیره په خپلو پښو راغلي وای.

لومړی مې د حاجي پاینده خان په باره کې ځیني کسان و غږول، پاینده خان زړور سړی و، دوه ویشت لوی او واړه کلي یې تر امر لاندې ول. له ځنغوزیو پک غرونه یې درلودل....

د کلیوالو په خبرو کې مې د دې سړي کمزوری ټکی ونه موند، خو اخیر د یوه لېونحاله کلیوال له خولې روغه خبره را ووته. اویا کلن پاینده خان یواځې یوه میاشت مخکې څلورمه بنځه کړې وه، خو اوس په مهمانخانه کې وپدېده.

اویا کلن بوډا، څلور بنځې!

کورتته به نو ولې ورته!

له کلیواله مې وپوښتل:

__ دا سړی خط لوستی شي؟!

ویي ویل:

__ نه پوهېږم، خو یو ځل یې په یوه ختم کې سپپاره مخ ته نیولې وه.

کوچینی کاغذ مې را واخیست، یواځې یوه جمله مې ولیکله:

__ یو ځل بغدادی پیر ته راشه، پاتې عمر د کور په کوټو کې تېر که.

کلیوال ته مې دوی خبرې وکړې:

لومړی! دا کاغذ به سیده تر حاجي پاینده خانه ور رسوي.

دوهم! کومې خبرې چې دې د پاینده خان په اړه ماته وکړې، پاینده خان به بوی هم نه ترې وړي، که نه رنده کی پیری در لېږم، له اولادونو سره به دې شنه لمبه کړي.

د غار تیاري برخې ته لارم، د جنسي قوې د ډېرېدو دوی غټې گولۍ مې وټکولې. سپین پوډر ترې جوړ شول.

په دوهمه ورځ له چيني سره درې آسونه ودرېدل. دوه ټوپکوال لاندې پر تير و
کېناستل، درېيم، پورته را وخوت.

د ښگر بوډا خربيلې زيره رسېدلې وه، تک سپين، خيرن، ډبل برېتونه يې پر شونډو
پراته ول. يوه لويشت کم سوري ټټر يې د توپانچي د مرميو په پلن کاش کې پټ و.

ومي خندل:

__ حاجي پاينده خانه! ايله په ايله چې د غريبانو پوښتنې ته راغلي.

سړي په حيراني وويل:

__ له کومه پوه شوي چې زه حاجي پاينده خان يم؟!!

راغي، زما پر لاسونو يې شونډې کېښودې!

ومي خندل:

__ د چا چې پېريان تابع وي، په دې هم پوهيږي چې د څلورو ښځو خاوند ولي په

مهمانخانه کې شپې تيروي!

د بوډا خر غومبرې سره شول.

تر لاس مې ونيو، تر څنگ مې کېناوه. خو لايې هم ځمکې ته کتل.

ومي ويل:

__ د کور والو دې ډېر درته وويل چې اويا کلن سړی يې، له څلورمې ښځې ټېر شه،

خو تا نه منله!

یوډم یې راته وکتل، خوله یې جینګه کړه!

_ اې په خدای! تاته خو په رښتیا هم پټې مالومې دي.

په زړه کې را تېره شوه:

_ اې ساده ګله! پټې نه دي، حتما به یو چا درته ویلي وي چې وروره، پلاره، یا نیکه!

اویا کلن سړی یې، په ځان کې دې یو پاو غوړ نه دي پاتې، څلورمه بڼه څه کوي!

یوډم مې وخنډل:

_ خو زړه دې ځوان دی!

ویي خنډل، په خوله کې یې یواځې دوه، درې، چینجن غابښونه پاتې ول. بېرته یې

کڅورني سترګې له اوبنکو ډکې شوې، سر یې وځړېد.

ومي ویل:

_ غم مه کوه! بغدادی پیر به دې د کور کوټو ته بوځي.

نېغ یې راته وکتل، په سترګو کې یې ځلا پرته وه.

له جېبه مې یو کوچنی کاغذي پاکټ را وایست. ومې ویل:

_ په دې کې د کوه قاف د سپینو ګلانو شیره را ټوله شوې ده. یو نصور نن شپه

وخوره، بل هم بلې شپې ته وساته!

بوډا په شرمیدلي غږ وویل:

_ کار به ورکي؟!_

ومي خندل:

_بغداي پير خامه خبره نه کوي!

بودا په خوشالی د باندې ووت. ما يې تر درېيو ورځو د بيا راتگ تمه نه درلوده، خو بودا په دوهمه ورځ بېرته راغی، دا ځل يواځې و، زېره يې پاکه خريپلې وه، دېلو بربتونو ته يې تک تور رنگ ور کړی و. وار له واره مې پر لاسونو را پرېوت، په سخته مې خپل لاسونه ترې ټول کړل. بودا يوه خبره کوله:

_يا پيره! د خدای روى ومنه، په مريدی مې ونيسه....

ما به نو څه پکې ويل؟! مريد مې کړ.

سترگې يې وځلېدې، بيا يې زما بنی لاس د مچولو له پاره ور کش کړ. مخامخ راته کپناست، په شرمېدلي غږ يې وويل:

_سپيني شيرې کار وکه.

ومي خندل.

د بودا سر وځړېد، په غږ کې يې له شرم سره لږزه پرته وه:

_يا پيرگله! له تا به څه پتوم، سپينه مامد دینه به درته وکم، په يوه شپه له خپلې نوې کډې سره دوه واري پرېوتم.

ومي ويل:

_ له ما څه پتولای نه شي.

غلی شوم، یو دم یې راته وکتل، د خواست په ژبه یې وویل:

_ خیر دی! قربان دې شم، د سپینو گلانو یو څه نوره شیره به نه کې راته پیدا؟!!

ومي ویل:

_ اوس څه نه شم درته ویلای!

د تندي گونځې یې لا پسې ژورې شوي:

_ مه مې نا امېده کوه! تاته څه سخته ده؟!!

ومي ویل:

_ خطر لري!

یو دم په احساساتو راغی!

_ څه خطر؟! لس، شل، دېرش! هر څومره ځوانان چې غواړي له توپکو سره یې درته

راولم. یا ماته د کوه کاپ (قاف) لاره را وښییه!

ومي خندل:

_ د توپکو خبره نه ده. پوهېږي! د دې گلانو پر سیمه کاپر پیریان پاچاهي کوي. وره

خبره نه ده، کاپر پیریان!!! خدایکه مو وینه ځمکې ته هم پرېږدي.

بوډا چورت یووړ.

ومی ویل:

__بله خبره! له زرو سپینو گلانو ایله یوه چونډی شیره را تولپدای شي.

بودا په خواره خوله وویل:

__مه می نا امېده کوه!

ومی ویل:

__خاطر دې ډېر راباندې گران دی، ړندکي ته به ووايم، کېدای شي چې په کوم چل

یوه، دوه چونډی سپینه شیره درته راوړي، خو پنځلس ورځې وخت غواړي.

بودا یو دم وخنډل:

__قبوله می ده، قبوله می ده.

غلی شو، ویی ویل:

__خو خیر دی، تر پنځلس ورځې به یې ډېر نه ځنډوی.

اجازه یې وغوښته، د غار تر خولې پورې د شا په خوا ته. ودرېد، ویی ویل:

__قربان دې شم! هر څه چې غواړې راته ویی وایه! تر بېگا پورې به یې درته را

ورسوم!

ومی خنډل:

بغدادی پیر انسانانو ته ضرورت نه لري. څلوېښت زره پېريان يې تابع دي، څه چې غواړي، په خپله ورته راځي.

سړی تابع شو، په یوه چوندی سپینې شیرې یې مړي هم راته کول.

وار کریم داد ته را ورسېد، دې هډور ځوان په یوه بسته قوم واک درلود، خبره یې، خبره وه، په خپل قوم کې هېچا هم دومره زړه نه درلود چې خان ته نېغ وگوري، خو دې پیاوړي خان هم کمزوری ټکی درلود. کال مخکې یې له یوه کوچي سره خورلي و، کوچي د قوم لوی خان پوري وهلی و، یوه خان به د یوه سپېره کوچي دومره لویه سپکه څنگه تېروله! په هماغه سات یې د خپلي توپانچي پز پرې کړی و.

جرگې کېناستلي وې، خو د مړه کوچي ورور په بدې کې له کریم داده اووه بنځي غوښتي.

ساه زورور او کمزوری نه غواړي، پر هر چا گرانه ده، د لوی خان ژوند تريخ و، آزاد نه شوای گرځېدای، نه و ملامت، پوله، ونه، تېره... له هر ځايه د ټوپک خوله ور اوښتی شوای.

فکر مې وکړ، له دومره کراماتو وروسته به مې بیا هم په کوچيانو کې خبره نه چلېده؟! زړه مې نه منله.

حاجي نایک مې را وغوښت، د بدې د سرېدو خبره مې ورته وکړه، خو د حاجي نایک په خبرو کې نا امېدې گډه وه، ويې ويل چې د وژل شوي کوچي ورور لېونی غلام دستگیر نومېږي، لېوني قسم کړی چې خپل غچ به اخلي. یو سهار د کریم داد د کلا تر مخ په اخور کې ورته پټ و. خان له جوماته خپل کور ته تلو چې کوچي د ټوپک پز پرې کړی و، خو د خدای ساتنه بېله خبره ده، گولی ونه خوړ. کریم داد

هم په منډه کې د یو ډزې توپانچې وارخطا وار پرې کړی و، خو توپانچه د کلا په لویه دروازه کې ترې پاتې وه... غلام دستگیر اوس هماغه توپانچه ترې....

حاجي نایک ته مې وویل چې غلام دستگیر له ما او زما له کراماتو خبر که، ورته ووايه چې که سوله ونه کړې، نو بغدادی پیر خفه کېږي، خو حاجي نایک رایاده کړه چې لېونی غلام دستگیر خدای نه مني، نو پیر به څنگه ومنې، ده تر اوسه اووه مړي کړي، په دې اوو مړو کې دوه پیران ول.

لینګي مې ولړزېدل. د شپې تر ناوخته مې د حاجي نایک خبرې په ذهن کې سره اړولي، خو د کار ټکی ترې ونه ووت.

سهار مې قدم شاه ته د حاجي نایک خبرې وکړې، له فکر پرته یې راته وویل چې ای ساده، له خانه د وسلې وړل، داسې ده لکه بنځه چې یې ترې بېولي وي، که غواړي چې کریم داد په خپلو پینو درته راشي، توپانچه یې پیدا که.

حاجي نایک مې را وغوښت، د توپانچې خبره مې نه شوای ورته کولای، خو دومره مې ورته وویل چې لېونی غلام دستگیر راته پیدا که.

حاجي نایک رایاده کړه چې لیرې ترې گرځه، څه یې کوي، لېونی غلام دستگیر له پیرانو ښه زړه نه لري، په کوچینوالي کې یې مور د دم، دوا (دعا) له پاره د پیر په نوم کوم ټگ ته ورغلي وه، ټگ د بنځې ټټر ته لاس ور وړی و. بنځې نارو کړې وه، هغه وخت لېونی غلام دستگیر ایله د څوارلسو کالو و، تر څو چې کلی خبرېده، د پیر غاړه یې پرې کړې وه. د لېوني غلام دستگیر له هماغې ورځې له پیرانو سره لوېدلې ده، خوند نه ورکوي. هسې به دې خوابدی کړي....

خو ما ټینګار کاوه، د دې لېوني لیدل ضرور و.

حاجي ناتيڪ راته وويل چي سمه ده، خو لپوني غلام دستگير په پار ه چنار كي اوسي، دلته كله كله راځي، زما خبره پر ځمكه نه اچوي، كه دلته د كوچيانو په هر تير كي و، پيدا به يي كم او تر دي ځايه به يي خپله درته راولم.

دوي ورځي ووتي، د حاجي ناتيڪ او لپوني غلام دستگير درك مالوم نه شو، بل سهار مي چيني ته نږدي يوه وچه ونه وهله چي دوه سپاره راته ودرېدل.

د قدم شاه تيبټ غږ مي واورېد:

__ بچو! اوس به څه كوي؟! د كراماتو له ځايه هم ليري يي.

غلي شو، ويي ويل:

__ ماته كوچيان بنكاري، په دوي كي خو به كوم يو لپوني غلام دستگير نه وي؟!

مازي شوندي مي و خوځېدي:

__ نه! لپوني له حاجي ناتيڪ سره راځي.

راغلو كسانو خپل آسونه پر ونو پوري وتړل. دواړو له رنگه توري لمر سوځولي څېرې درلودې، يوه ټوپك او توپانچه، دواړه تړلي وو، له بل سره يواځي توپانچه وه.

مخكي راغلل، ټوپك تړلي، سور سترگي له ونې لور، هډور سري په ډډ غږ وويل:

__ كوم يو پير گل ياست؟!

يو گام ور مخته شوم.

سور سترگی وویل:

__ بنه نو، دا تگ ته یی چی خلک دی له غریبی ایستلی دی؟

په زړه کې مې خوشالی منډه واخیسته، دې سړي پیر ته عقیده نه درلوده، نو له لېوني
غلام دستگیره پرته بل څوک نه و. لږ تر لږه د ده د نوم په اخیستلو خو مې یو څه
کرامات بنکاره کولای شوی.

سور سترگی ته مې وکتل، مې خندل:

__ غلام دستگیره! پېر په غوسه یې!

سور سترگی له خدا شین شو، خو د ده تر څنګ له بدنه د کمزوری سړی ټنډه تروه
وه.

سور سترگی په خدا کې وویل:

__ څه دی وویل! غلام دستگیر!!!

بېرته یې خپلو تشو ته لاسونه ونيول، دا ځل یې خدا تېرې نارې ته ورته وه. بنه
شېبه یې وخندل، بیا یې هماغسې په خدا کې وویل:

__ د دی خو پېریان هم تابع دي.

بیا یې خدا ته خوله وازه کړه، خو دا ځل یې خدا لنډه وه.

__ بنه نو، زما نوم خو دی واخیست، نو دا زما ملګری څه نومېږي.

غلی وم.

سڙي مخامخ وکتل، ويي ويل:

_ هاغه ونه راته راوله!

بله خبره يي وکره!

_ ووايه! نن سهار مي څه وخورل، هه؟! څو اوښي لرم؟! پلار، تره، نيکه مي څه نومبري؟! ماته وگوره! د يوه نوم راته واخله.

غلی وم.

سڙي زما تر اوږدې بريرې خپلې گوتې لاندې کړې، د زني پر لاندینی برخي مي يي زور راووست. په غوسه يي وويل:

_ څه عورته (بنځه) خو نه يي! ماته وگوره!

د قدم شاه وپړېدلی غږ مي واورېد:

_ پير صېب مه په عذابوه! که نه نو ښه ورځ به ونه ويني!

سور سترگی ور وگرځېد، قدم شاه منډه واخيسته، څو گامه ليري ودرېد.

سور سترگی په ملنډو وويل:

_ ښه ورځ؟!!

مخامخ راته ودرېد، ويي ويل:

زه هسی هم بنه ورخ نه لرم، تر اوسه می خلور مری کری، د خپلی کډې (بنخې) او کوچنیانو رنگونه رانه هېر دي. نن دا غر، سبا ها غر، یوه شپبه هم خپل ژوند ته تمه نه لرم.

غلی شو، په ملنډو یې وویل:

خو ته اوس رندکی پیری را وغواړه، خیر دی! یا چوف راباندې وکه، اور را واچوه.

غلی شو، مخ یې را نږدې کړ، په ساه کې یې د نساوارو بوی گډ و.

ورو یې وویل:

پوهېږی! زه تورباز خان یم، غلام دستگیر می تر څنگ ولاړ دی.

لینگی می ولرزېدل، پر نیمه وهل شوی ونې پورې می لاس ونیو. لېوني غلام دستگیر ته می وکتل، معصومی وړې، تکی توري سترگې یې درلودې، داسې نه بنکارېده چې تر دې دمه دې د کومې چرگې غاړه هم پرې کړې وي.

په لومړي ځل می د لېوني غلام دستگیر غږ واورېد:

له ما سره دې څه کار و؟

اه! تر اوسه له داسې ورو او ارام غږه نه وم وپېرېدلی.

غلی وم.

غلام دستگیر وویل:

پاره چنار ته تلم، خو حاجي ناتيک مي نه شو خپه کولای، لاره مي کږه کړه، د شپو او ورځو مزل راته پاتي دی، خبره لنډوه.

ومي ويل:

يوآخي درسره غږېدای شم؟!!

د سور سترگي غوسه ناک غږ مي واورېد:

ملنډې مه وهه! زما او د غلام دستگير تر مينځ هېڅ هم پټ نه دي، خبره وکه!

خو غلام دستگير گامونه واخيستل، ورپسې ورغلم، د يوې څپړۍ سيوري ته ودرېد. پوهېدم چې د سولې خبرو گټه نه کوله! سل زړونه مي سره وتړل، ومي ويل:

ستا توپانچه غواړم!

د سړي په تور مخ کې شينوالی راغی، مخکې تر دې چې څه ووايي، ما وار رومبې کړ:

ستا تړلې توپانچه يو ډز کوي، خو ته بدې دار يې! پوهېرم! هونبیار سړی يې! په داسې توپانچه کې به څه ونه وايي چې اووه گولۍ خوري، بس! يوآخي ماشي ته گوته ور وړه. که دې دبنمن اووه ساوې درلودې، نو هغه بېله خبره ده، که نه، په روغو پينو نه شي درنه تلای.

کوچي وچې سترگي راته نيولي وي.

ومي ويل:

_ یو دوربین هم درکوم، له دې حایه یې د هاغه غره پر سر گوبنې ولارې ونې ته ور
واچوه، پانې به یې وشمېرې. پیسو ته هم تیار یم، بس! غږ کوه!

کوچي وویل:

_ دا توپانچه ولې دومره درباندي گرانه ده؟!

ومي ویل:

په بیه کې یې زه څه نه وایم، علت یې ته مه غواړه!

یوه شېبه غلی و، بیا یې سر پورته کړ:

_ ته څوک یې؟!

ومي ویل:

_ پیري مې ته نه منې، نو اوس داسې فکر وکه چې له یوه عادي سړي سره سودا
کوي.

ويي ویل:

_ دا سودا مې خوښه شوه.

دواړه مخکې لاړو، لېونی غلام دستگیر له چینې سره راته ودرېد، گریس بنده
انگریزي توپانچه، دوربین او څه پیسې مې ورته راوړې.

شېبه وروسته مې په دوو کوچیانو پسې تر هغو کتل چې په گڼو ونو کې ننوتل.

بېرته پورته وختم، توپانچه مې په څو ټوټو کې وپېچله. بله ورځ مې د کریم داد یوه کلیوال ته وویل چې دا امانت به همدا نن تر خانه ور رسوي.

له ځان سره مې حساب وکړ، د کریم داد کلي یوه ورځ د آس مزل غوښت، نو دا کلیوال به نن شپه ناوخته، کلي ته رسېږي، خان به سبا ورځ د راتگ تیاری نیسي، که بل سهار لمانځه مهال حرکت را وکړي، نو مازدیگر یې دلته بوله.

د شپې مې تبه شوه، تر ډېره خوب نه راته، یو وخت مې اوږې وخوځېدې، قدم شاه و، ویل یې چې کریم داد له چینی سره ولاړ دی.

د غار خولې ته مې وکتل، د لمر ژېړه رڼا پر تیرو پرته وه.

قدم شاه وویل:

ماسپینین دي!

حیران شوم، د کریم داد دومره ژر او ناڅاپي راتگ ته مې تیاری نه درلود.

بدنې مې را واخیسته، مخ ته مې څو لپې اوبه ور واچولې. د غار خولې ته ورغلم، یو له عمره پوخ ځوان پورته را خوت، له چینی سره څو وسلوال کلیوال ولاړ ول.

بېرته پر خپل ځای کېناستم.

کریم داد راغی، زما پر بڼې لاس یې مازې شونډې ولگولې. مخامخ راته کېناست.

د هغه پرسېدلو سترگو یوه خبره کوله، ټوله شپه یې مزل را کړی و.

کریم داد وار له واره توپانچه راته کېښوده، ورو یې وویل:

__ پیر صیّب! خپه نه شی، دا توپانچه دې له کومه کره؟!

کله مې په دومره اسانۍ خواب ورکاوه. ومې ویل:

__ مه پسي گرځه!

د سړي په تنده کې گونځې پیدا شوي، په نا ارامه غږ يې وويل:

__ ته پوهېږي! دا توپانچه.

په خبره کې ور ولوېدم:

__ ولې نه پوهېږم! دا توپانچه ستا ده، ته بدې دار يې، دبنمن لري، خوب يې در باندې

حرام کړی دی، له ونې، بوټي، ډبرې... هر څه وپېږي....

غلی شوم، داسې مې وښوده چې (د ته پوهېږي) خبرې خوند نه دی راکړی.

کریم داد وخنډل، خو پوه شوم چې دا خندا يې مصنوعي ده، په پوست غږ يې وويل:

__ قربان دې شم، ته په هر څه خبر يې! خو خیر دی، دې بي خبره بنيادم ته ووايه چې

دا توپانچه دې له څه وه؟!

ومې ویل:

__ که درته ووايم چا راته راوړه، نه يې مني؟!

بودم را مخته شو، ويې ویل:

_قربان دې شم، مور له پلاره، نیکه د تونسې د پیرانو مریدان یو. کافر مه رانه جوړوه، چې ستا خبره مې زړه ته ونه لوېږي، نو د چا خبره به منم!

ومي ویل:

_رندکي پيري راته راوړه.

_ولي؟!!

_ویل یې چې یوه ورځ د یوه کلي پر سر تېرېدم، یو خان مې ولید، د عزت او ابرو سړی و، خو د یوه خیرن کوچي له وېرې د باندې نه شوای را وتی. ان جومات ته هم نه ته. دې خان ته په کلي او اولس کې یو لوی پیغور ور پاتې و، توپانچه یې کوچي ورنه وړې وه.

د سترگو له کونجه مې کریم داد ته وکتل، سر یې وڅرېد.

ومي ویل:

_دا دوی ورځې مخکې بیا رندکی راغی، دا توپانچه ورسره وه، ویل یې چې لېونی غلام دستگیر ویده و، توپانچه مې ترې را واخیسته، اوس غواړم چې دا توپانچه بېرته کریم داد ته ور وړم، خو ما منع کړ، ورته ومې ویل چې دا خلک له جنیاتو سره نه دي بلد، که دې کریم داد دا اوږدې داږې او پر اوږدو وېښتو پټ خان وویني، نو داسې یې بوله لکه لېونی غلام دستگیر چې ورته ولاړ وي، زړه به یې ټک وچوي. توپانچه به زه د کوم بنیادم په لاس ور ولېږم....

کریم داد تر ډېره غلی و، بیا یې راته وکتل، په جینګه خوله یې وویل:

_یو کار به نه راته وکي؟!!

ومی ویل:

_اول یی راته ووايه!

سر یی وخرېد، غریو واخیست:

_له دې لېوني سوږه به مې نه کې بېغمه!

پوهېدم چې دې خبرې ته به اخير راځي، خو دومره ژر مې یې د اورېدو تمه نه درلوده.

ومی ویل:

_خو زه له لیوني غلام دستگیر سره کومه ستونزه نه لرم!

کریم داد تر ډېره ځمکې ته کتل، بیا پرته له دې چې راته وگوري، په غریو کې یې وویل:

_زه غلی سړی یم، خدایکه مې تر اوسه پر میري هم پل ایښی وي، خو خدای په لېونو واپولم، کال مخکې د لېوني غلام دستگیر کشر ورور زما فصله ته خپله رمه ور پرېښې وه، سم په انسانیت ورسره غږېدم، بس! د څو کلیوالو تر مخ یې پورې وهلم، انسان دی، ماغزو مې کار پرېښود، همالته مې وویشت. مرکې کېناستی، هرې پرېکړې ته تیار یم، شل ټوپکه او ډېرې پیسې مې ورته ومنلې، خو لېونی غلام ستگیر اووه بنځي غواړي.

غلی شو، پر څادر یې سترگې پاکې کړې، په غریو کې یې وویل:

پر ما می دری خویندی او دوی لونی تر خان هم گرانی دی. څنگه به
یې اور ته اچوم!

غلی شو. یو دم یې راته وکتل، سترگی یې له اوبنکو ډکې وې، ویې ویل:

ته ووايه! دا غوښتنه په کوم کتاب کې روا ده؟! لپونی غلام دستگیر نه پیر مني، نه
فقیر، تر اوسه یې اووه مړي کړي، قربان یې شم، دوه یې ستا غوندي گلالي پیران
ول. تخته کېدا یې بی ثوابه نه ده.

تندی می تریو کړ:

څه! پیران!! پیران یې وژلي!!

د کریم داد غز یو ناڅاپه ژوندی شو، غبرگ لاسونه یې پر ځمکه ولگول، یو گام را
وښوید:

هو صېب! که یې نه مني له خلکو پوښتنه وکه.

خان می خواشینی ونيو:

نو داسې خو په رښتیا هم ډېر مضر دی!

په خوند یې وویل:

بالکل! پر لړم او غونډل باید پینه کېږدو. بس! قربان دی شم، تاته څه سخته
ده، رندکي ته ووايه، چاره به یې وکي.

ومي ویل:

__ اتمه ورخ احوال واخله!

د سړي سترگي وځلېدې:

__ مانا، تخته کوي يي!؟

ومي ويل:

__ اوس څه نه شم درته ويلی، فکر به وکم، خو پام! له دې خبرې بايد بل څوک بوی هم
يونه سي.

کريم داد مي پر لاسونو را پرېوت، دا ځل يي مچې ډېرې تودې وې.

په خوند يي وويل:

__ که دې دا کار وکړ، نو وبه مي گنډې، ټول عمر به دې غلام يم.

ومي ويل:

__ خو لېونی غلام دستگیر له بوتې نه دی پیدا، له تربرونو سره به يي څه کوي!؟

په خبره کې را ولويد:

__ له تربرونو سره يي لوېدلې ده، په کم شي غاړه راسره وړي، بس! ته د دې سوډر
چاره وکه، له نورو سره سوله اسانه ده.

د باندې ووت، شېبه وروسته مي قدم شاه را وغوښت، نېغ مي ورته وويل چې د لېوني
غلام دستگیر سر غواړم!

د قدم شاه سترگی رډې را وختي...

پوه مې کړ چې ځینې هدفونه په اسانه نه تر لاسه کېږي.

په سهار مې له حاجي نایکه د چکر په پلمه یو یرغه (تیز) آس را وغوښت. کوچینی کاغذ مې ولیکه، قدم شاه ته مې وویل چې تر خپله وسه به چټک ځي!

موږ ته د انگرېزانو تر ټولې نږدې قرارگاه، د آس درې ورځې مزل غوښت. دا لویه قرارگاه د دیورنډ د کرښې پر هاغه غاړه پرته وه، چانس لر د قرار گاه مشر نیلسون ته امر کړی و چې زموږ هره غوښتنه به په پټو سترگو مني.

ډاډه وم، لیوني غلام دستگیر په اسانه موندل کېدای شوی، ده په ټول پاراچنار کې نوم درلود.

یواځې شوم، خو وخت مې بېکاره نه تېراوه، په خلکو کې درېیم با رسوخه کس د شیخ جیلاني په نوم یو لوی مولوي و، دې بودا یوه لویه مدرسه درلوده، گن طالبان یې روزل، خو دې طالبانو مصرف غوښت، ځینو شتمنو مرسته ور سره کوله، خو د شېخ طالبان ډېر ول، کله کله به ان په وچه ډوډۍ کې هم باقی شو.

په لومړۍ ورځ مې له شکراني پاتې یو په غوښه پټ پسه ور ولېږه، دوهمه ورځ مې دوه کړل، خو د شېخ درک ونه لگېد.

یو کلیوال مې وغږاوه، ویې ویل چې شېخ به ډېرې پیسې له دم او تاویزه پیدا کولې، د کور او مدرسې گوزاره یې ښه روانه وه، خو تايي بازار ور سوړ که، ښه یې نه ایسي.

درېم سهار مې بل پسه وړ ولېږه، خو لایې بد اېسېدم، خو هماغه غرمه مې یو اوږد لیک ورته ولیکه، ومې لیکل چې څلوېښت زره پېریان مې په واک کې دي، هر څه را رسېږي، نه د شکرانې په پیسو پسي گرځم او نه هم پسونه، سیرلي، چرگي، هگی... اهمیت راته لري. که تشریف راوړي، نو بغدادی پیر دې له خواري ورځي ایستلی شي....

خط کار وکړ، شېخ پر خره سپور راغی. سترې مشې یې توده وه. کېناست، یو ساعت یې د علماوو د اهمیت په اړه خبرې وکړې، ویې ویل چې که زما او ستا غوندي علما نه وي، نو عامیان به کوپر او اسلام سره گډ کړي... هم به له دې دنیا ووځي او هم به یې اخیرت خراب وي... نه به په نکاح پوهېږي او نه به هم د جنازې لمونځ وړ مالوم وي، ان داسې څوک به ونه مومي چې د ماشوم په غوږ کې آذان وړ وکړي....

بوډا اوږدې خبرې وکړې، په هره خبره کې به یې لومړی ځان او بیا ماته گوته نیوله، ویل به یې چې دا مور علما....

بوډا ته مې وویل چې هر سهار یو طالب را لېږه، دی به ټوله ورځ د شکرانې پسونه، سپرلي... پیسې ټولوي، مازدیگر به له څارویو او ډک جېب سره در روان وي.

بوډا د تگ په وخت کې دعاوې راته کولې، ویل یې چې ستا غوندي علما دې خدای له اور او اوبو وساتي....

بل سهار کوچینی طالب راته ودرېد، تر مازدیگره یې یو پسه، درې سیرلي، څو چرگي... ټولې کړې.

خلک ورو ورو پېرېدل، د بغدادی پیر د کراماتو آواز تر لیرو ځایونو رسېدلی وه، ان ځیني خلک له وردگو او غزني هم راغلل.

قدم شاه نه و، خو د لاوډ سپیکر کرامات ونه درېدل، راغلي کسان به مي ژر نه را پرېنودل، دوی مجبور ول چې له چيني سره يو څه وخت تېر کړي، ناليدلو کسانو به د يو بل نومونه اخیستل، دردونه به يې سره ويل... د کلي او کور په اړه به سره غرېدل... له لاوډسپیکر به دومره څه راوتل چې بغدادی پیر خپل کرامات وښيي.

کله چې به د يوه کس چوف کول خلاص شول، نو ورته و به مي ويل چې اوس فلانی را ولېږه. وره خبره نه وه، که بغدادی پیر کرامات نه درلودای، نود ناليدلو خلکو نومونه او نورې پټې به څنگه ور مالومي وي!

راغلی کس به مي پښو ته را ولوېد.

يو ماخستن مي جامې بدلولي چې په جېب کې مي د زرو سيکه له واړه چاقو سره ولگېده. سهار مي باز را وغوښت. په خبرو مي را ووست، سره غونډۍ نږدې وه. باز وويل چې سيکه او بوتان يې د دې وړې غونډۍ د لمر لوېدو خوا په څنډه کې موندلي وو.

ماخستن مي لاسي بتۍ را واخیسته، ډاډه وم، په دې شپه کې که مي چاته د زمري زړه هم ور کړی وای، نو د رندکي پيري له ډاره سمڅي ته نه شوای را تلای.

سپوږمۍ وه، سره غونډۍ مي په اسانۍ ومونده، لمر لويدو خواته يې ور غلم، تنورونو ته د وړل شوي خاورې کيندل شوي ځايونه مي پيدا کړل. په پسته خاوره پسي وگرځېدم. ځای مي وموند، خاوره مي په دواړو لاسونو ليري کړه، وړې سمڅي ته مي لاسي بتۍ ونيوله، لاندې ډبريني زيني کښته شوي وي.

په احتياط لاندې لارم، اوږدې سمڅي ته د ډبرو پايې ولاړې وي، دېوالونه د مختلفو حيواناتو له رنگه نقاشيو ډک ول.

د یو څه د ماتیدو غږ مې واورېد، لاسي بتی مې ځمکې ته ونيوله، پښه مې د انسان د اسکلپت د ورانه پر هډوکي ایښې وه. مخکې لارم، دېوال ته له ډبرې جوړ لوی بت ولاړ و، څو واړه بتان، دوه، درې کوزرې، د انسانانو هډوکي... پر ځمکه پراته ول... بتی مې را وگرځوله، په رڼا کې یې دومره زور نه و چې د سمڅي تر پایه ورسېږي.

فشس مې واورېد، په بېړه را تاو شوم، زړه مې له وېرې خولې ته راغی، په خاورو کې تور، غټ مار پروت و. په منډه د باندي ووتم، د سمڅي خولې ته مې یوه غټه ډبره ور ورغړوله. پر ځمکه پرته مې خاورې مې ور ټولې کړې.

پوهېدم چې دا سمڅه بي څه نه ده، خو اوس یې وخت نه و.

سهار لس بجې له خوبه را پورته شوم، چینه په خلکو، آسانو، خرو، اوبسانو او کچرو کې نه مالومېده.

غرمې ته حاجي پاینده خان راغی، زارې یې کولې، د سپینو گلانو شیرې یې غوښته، خو دا شیرې مې کله بي ارزښته کوله!

حاجي پاینده مې همداسې په احتیاجی کې پرېښود، ورته ومې ویل چې د سپینو گلانو پر سیمه د کاپرو پېریانو گزمې سختې شوې دي، رندکی موقع ته گوري، بس! څو ورځې نور هم صبر وکه.

د سړي زړه نه ته، خو چاره نه وه، له وچو میوو ډکه لویه غوټه یې راته پرېښوده.

سهار وختی مې یوه ناره واورېده، د باندي ور ووتم، درې کسان لاندې ولاړ ول. اشاره مې ورته وکړه، یو یې پورته را وخوت، په خواره خوله یې چینی ته نږدې د یوه دوکان او سماوار د جوړېدو اجازه غوښته.

تاوان می نه پکی لید، ډېر خلک له لیرو سیمو راتلل، دوکان او د شپې د تېرېدو ځای راته بڼه و.

ځای می ور وښود، ځوانانو هماغه ساعت ملاوی وتړلې، تر مازدیگره یې هواری ډبرې راوړلې....

ماښام چرتي شوم، اووه ورځې تېرې وې، خو د قدم شاه درک نه و، د هغه د نیولو کومه وېره نه را لوبده، قدم شاه په سیمه کې بلد و، د ډیورنډ پر لیکه د افغان پوځیانو قرار گاوی هم له یو بل نه لیرې پرتې وې، بلد کس په اسانۍ تر کرښې اوښت.

په زړه کې می یوه خبره را گرځېده:

_ درې ورځې تگ، درې ورځې راتگ. نو ولي وځنډېد! قدم شاه می د شپې تر ناوخته له ذهنه نه ووت.

سهار چینی ته ورکښته شوم، له درېیو پرونیو ځوانانو سره، څلورو نورو کسانو هم خټې کولې. کار تېز و، بس! پلني ډبرې به یې په خټو کې نیولې... غرمې ته د واړه دوکان دېوالونه ودرېدل.

ماسپین ته کریم داد له خپلو ملگرو سره راغی، زېری یې غوښت، خو ما وریاده کړه چې رندکی پیری ډېر مصروفه دی، زه په خپله احوال در لېرم.

کله چې بېرته ته، یو تک سپین، ښکلی آس یې راته پرېښود.

مازدیگر د دوکان پر سر لرگي او خاوره ولوېدل، لمر لوېدو ته کاگل ورباندې تېر شو. آس می د لېوانو له ډاره همالته وتاړه.

خواشینی وم، قدم شاه می سترگو، سترگو ته کېده.

وختی پر بوتم، یو وخت می کړنگ واورېد، سترگی می رڼې کړې، څراغ بل و، قدم شاه تش دېگ ته کتل.

کېناستم، په خوند می وویل:

_ څه وخت راغلي؟! _

پرته له دې چې راته وگوري ویی ویل:

_ فکر کوم چې له ډېرې لټې دا څو ورځې وړی گرځېدې! _

ومي ویل:

_ راځه! وچه مېوه شته.

راغی، لاس یې را وغځاوه، خو ما راکش کړ، په غېږ کې می ونیو.

ویې ویل:

_ پخوا خو دومره مینه ناک نه وې!

له مختلفو مېوو ډکه کڅوړه می ورته کېښوده. په بېړه می وویل:

څه دې وکړل؟

ویې ویل چې له نیلسون سره وغږېدم، د لېوني غلام دستگیر په باره کې می مالومات ور کړل، ورته ومی ویل چې د دې سړي پیدا کېدا اسانه ده، ټول خلک یې پیژني....

نیلسون پارا چنار ته تلگراف وکړ، ځواب راغی، په پارا چنار کې انگریزې قرار گاه ورته لیکلي و چې سخته نه ده، د لېوني سر به له همدې ځایه ډېوډ جوړ ته ور ولېږو، خو وخت غواړي، مور باید لېوني غلام دستگیر ته داسې موقع وگورو چې راگرم شي....

له قدم شاه سره تر ناوخته ناست وم، د شېخ جیلاني او د سړې غونډۍ کیسې مې ورته وکړې.... بیا مې وویل چې د لېوني غلام دستگیر سر شاید ډېر وخت ونیسي، تر هغو به د ملک ځونډي په باره کې فکر وکړو.

په زورور ملک ځونډي پسې لوی قوم ولاړ و. دې شتمن شپېته کلن سړي پر پراخه سیمه واک درلود، غریبانو ته یې لاس نیو، د لارې مساپر به یې له ډوډۍ پرته نه پرېښودل. ان کله کله به سلامت تجارتي کاروان د ده مهمانخانه ته شپه ور وره.

دې سړي خپله ځواني د هند په اسام کې تېره کړې وه، هلته یې د سود لویې معاملې درلودې، اوس یې هم کار جوړ و، دوو وروڼو او مشر زوی یې له اسامه په خرپ پیسې ورته را لېږلې.

د ملک ځونډي یوه کلیوال راته ویلي و چې دا سړی هېڅوخت له مېلمه پرته ډوډۍ نه خوري، که مساپر ونه مومي، د کلي ملا او څو نور کلیوال ورسره کېږي.

دې سړي ژوندی زړه درلود، ځان یې غم ته نه ورکاوه، د بنو آسونو، اتن او تېزو بنکاري تازیانو شوقي و، کله کله به یې شاعري هم کوله، له خپلې یوې بنځې او شپږو اولادونو سره یې خوشاله ژوند درلود.

له قدم شاه سره مې د ملک ځونډي د ژوند هره خوا و سنجوله، دواړو فکر وکړ، خو د دې سړي په ژوند کې مو داسې څه ونه موندل چې د بغدادی پیر کراماتو ته احتیاج وي.

یوه اوونۍ ووته، په دې ورځو کې مو د حاجي ځونډي ډېر کلیوال و غبرول، پاتې تمه
 مو هم وخته!

دوکان او لویه کوټه جوړ شول، همدې یوه دوکان او سماوار ته یې د (پیر بازار) نوم
 ورکړ. خو دومرو خلکو ته یواځې یو دوکان او یو سماوار کافي نه ول، نورو کسانو
 ته مې هم د دوکانونو د جوړولو اجازه ورکړه، دا اجازه په لومړي دوکاندار بڼه نه وه
 لگېدلې، خو بغدادی پیر ته یې ان د یوې وړې گیلې زړه هم نه درلود.

خلک ډېر ول، سترې شوم، دمونو ته مې یواځې د ماسپینین تر لمانځه پورې وخت
 ورکړ. ناوخته راغلي کسان به یا بېرته تلل، یا به یې په سماوارونو کې د بل سهار په
 تمه شپه تېروله.

وروسته مو بله لاره ومونده، کاغذونه مو وسکښل، سلگونه څلور کونجه وړې توتې مو
 ترې جوړې کړې، په هره توتې کې مو چوکاتونه او د چوکاتونو په مینځ کې
 مختلف عددونه ولیکل. قدم شاه به له چینی سره ولاړ و، خلکو ته به یې په نوبت
 کاغذونه ورکول، ویل به یې چې دا تاویذونه د بغدادی پیر په مبارکو لاسونو لیکل
 شوي دي، په اوو سرو جامو کې یې ونغاړئ، د هر مرض دوا ده....

خلکو به څه ویل! هېڅ! کاغذونه به یې سترگو او شونډو ته ور وړل او بېرته به خپلو
 کورونو ته روان شول. قدم شاه به یواځې هغو کسانو ته له پیر سره د لیدو اجازه
 ورکوله چې یا به له ډېرو لپرو ځایونو راغلي ول او یا به یې څپرې تازه او جامي
 نوې وې.

کله کله به له پیر سید کرم شاه (لارنس) نه هم خبرېدم، دی له ما سل_یو نیم سل
 کپلومتره لیرې و، خو په کراماتو کې یې تر ما وړې وه، له هماغه سیمې یوه راغلي
 سړي قسمونه خوړل چې پیر سید کرم له ځانه مرغی جوړه کړه، والوت....

توله ورخ به می ماغزه و خورل شول، قدم شاه هم ستری و، هره شپه به بی کاغذونه
سکنل....

بل فکر می وکر، بغدادی پیر تر دی دمه لنگر نه درلود! هسی هم د شکرانی پسونه
دپر ول، له شپخ جیلانی سره سره، دم، دعا ته د راتلونکو خلکو گزاره هم پری کپدله،
د هوټلونو خاوندانو ته می تنخوا وټاکله، دوی به هره ورخ دوو، دوه نیمو سوو
کسانو ته د پسونو پخی غوښی ورکولی.

خلکو په خپلو سترگو لیدل چې د خلکو له خوا راوستی پسونه، بپرته همدې خلکو ته
پخپدل، خو بیا به هم حیران ول... ویل به بی چې د دومره بنیادمانو مړول کرامات
غواړی، وره خبره نه ده! د پیرگل لنگر پتی بلاوی چلوی....

یو ماسپینین می پر آس چکر واهه چې د قدم شاه ستری چیغه می واورېده، ورغلم،
ویل بی چې یو څوک تاویذ غواړی. وریاده می کړه چې ته خو په هر څه پوه بی،
سهار ته بی ماته که، خو قدم شاه راته وویل چې دا سړی په لیدو ارزی.

له یوه خوار، هډور سړی سره پورته وختم، دی غلام رسول نومېده، د ملک ځونډی
دهقان و، خو اوس بی داسی تاویذ غوښت چې غوا بی د لوشلو په وخت کی لغتی ونه
وهی.

تاویذ می ورته ولیکه، ومی ویل چې په اوو سرو جامو کی بی وگنډه، غوا به کراره
ولاړه وی. بیا می د ملک ځونډی خبری را واخیستی، ومی ویل چې دا خوشاله انسان
په ژوند کی هېڅ غم نه لری، خو غلام رسول را یاده کړه چې په دې ورځو کی بی
چورت خټه دی.

را ومي غبراهه، د دهقان له خولي د ملك خوندي ژوندی زړه مړ و، خدا ترې هېره
 وه، لودۍ يې نه خوړه، په وړه خبره غوسه كېده... نازولي تازيان به يې په ډېرانو
 گرځېدل... ان جومات يې هم پريښی و.

نورې خبرې مې ترې را وايستي. دهقان يوه كيسه راته تېره كړه، ويې ويل چې څو
 ورځې مخكې مې رشقه رېبله، د ژړا غږ مې واورېد. ورغلم، د جوارو په بوتو كې
 مې چوله جوړه كړه، حاجي خوندي د لښتي پر ژى ناست و، رڼې اوبښكې ترې
 تويېدې، له ځان سره يې خبرې كولې، بيا يې يو ناڅاپه آسمان ته وكتل، له خولي يې
 زوروره چيغه را ووته!

__ اه ! توتكى!

پورته مې وكتل، توتكى نه وه.

غلام رسول غلى شو، ماته يې وكتل، ويې ويل:

__ قربان دې شم، ملك خوندي سم نه شو راته ښكاره، د لپونتوب علامې لري.

د دهقان له تگه وروسته مې له قدم شاه سره خبرې وكړې، دواړه يوې نتيجې ته
 ورسېدو، دا د مينې نښې وې. بوډا ميين و.

سهار ناوخته مې چيغې واورېدې، غلام رسول په بېره پورته را وخوت، لمن يې په
 وينو سره وه. خدای او كوران يې يادول، د خپلې ښځې د پزې د وينې درېدو ته يې
 تاويذ غوښت.

علت مې وپوښت، لنډ يې راته وويل چې ستا راكړى تاويذ مو د غوا پر تندي را
 وځړاوه، خو سهار يې زما كډې ته غبرگي لغتې سيڅې كړې، د مخ پارسوب او مات

غائب یی پروا نه کوی، خو اوس یی د پزی وینه نه درپزی، خوارکی هسی هم کم
جانہ ده، که یی دا حال وی، مره یی بوله.

د غار تیاری برخی ته لارم، شیبه وروسته می سړی ته د وینی د درېدو تر ټولو قوی
دوا ورکړه. په غوسه می ورته وویل چې وه ساده! ولی په خبره خان نه
پوهوئ! درته ویلی می و چې تاویذ ته اوه سړی جامی ور واغونده!

دهقان په خواره خوله وویل چې زه ورته ناست وم، کډی می تاویذ په اوو سرو جامو
کې وگاندہ....

خو ما نه منله، ومی ویل چې که د تاویذ یوه جامه کمه، یا زیاته وی، نو برعکس
تاثیر لری، غوا نوره هم په غوسه کپری....

خو غلام رسول قسمونه خورل چې د تاویذ جامی پوره وی.

ومی ویل:

_ د تاویذ خلاصول دی کور بی برکته کوی، که نه اجازه می درکوله چې تاویذ خلاص
کړی، په خپله به پوه شوی وی چې جامی کمی، یا زیاتی دی....

غلی شو، دهقان به نو ولی خپل کور په لوی لاس بی برکته کاوه!

دهقان په بیړه د باندي ووت.

قدم شاه سره ساه واپسته:

_ اوف، بیچاره بنه!؟

غلی شو، ویی ویل:

_ د دوا د بوتل کاغذ خو به دی ترې شکاوه.

ومي خندل:

_ دا خلک په خپله ژبه نه پوهېږي، نو انگلیسي خط به څنګه لولي؟!!

_ خو احتیاط ښه دی!

ومي ویل:

_ څوک یې سپینوي! که پوه هم شي، لویه خبره نه ده، په څلوېښتو زرو پېریانو کې به داسې پیری هم وي چې بغدادی پیر ته له لندنه دوا راوړي.

ماخستن ناوخته مو ډوډی خوره چې یو دم گوله رانه ولوېده، یو چا په لور غږ زما نوم اخیست:

_ ډېوډ جوړه!

منډه مې واخیسته، سپورمې وه، چینی ته نږدې دوه کسان ولاړ ول، ورغلم، یو دم مې وویل:

_ اه! احمقه! دا خای نو زما د نوم د اخیستلو دی؟!!

سړي کلکه غېږ راکړه، خو ما د سماوار وړې کړکۍ ته کتل، شکر مې وایست، څراغ بل نه شو....

قدم شاه راغی، آسونه یی همالته په ونه پورې وتړل. یوه سپکه او بله درنه کڅوره مو پورته وخپژوله. کپناستم، خو لا می زره نه وو سره راټول.

مایکل توره لونگی لیری کړه، بخښنه یی وغوښته، دی په دې نه پوهېده چې سماوار له خلکو ډک دی.

مایکل خپل ملگری را معرفي کړ، نوم یی چوهدری حسن و، د پارا چنار په قرارگاه کې یی وظیفه درلوده.

مایکل می په پېښور کې لیدلی و، ده به په هفته کې یو ځل د جاسوسی د وسایلو کرامات رابنودل.

ما څو میاشتي په غره کې تېرې کړې وې، د معلوماتو تېری وم، په دې نه پوهېدم چې له دې غرونو وړ هاخوا څه خبرې دي. مایکل می وغږاوه، د پاچا (امان الله خان) قرار دادونه پېر شوي ول، پر معدنونو کار روان و، صنعت وده کړې وه، په کابل ښار کې روان رېل لیدل شوی و، سلگونه ځوانان ترکیې، جرمني، فرانسې.... ته په زده کړو پسې تللي ول....

وروسته د جاسوسانو په باره کې وغږېد، په ټولو کې د بریتانیې لخوا جوړو شویو روحاني څېرو (پیر، فقیر، اغا، ملنگ...) کامیابه نتیجه ورکړې وه. ان ځینو یی په دربار کې هم مریدان پیدا کړي ول....

د لیوني غلام دستگیر کیسه می ترې وپوښته، لنډ یی وویل چې سر یی په راوړې بوجی کې دی.

مایکل وویل چې په دې ورځو کې د بریتانیې په پوځ کې یو سیک عسکر ووژل شو، قاتل یی نه و مالوم، خو مور ورته مالوم کړ، لنډ لیوني غلام دستگیر ته

ور غلو، د لیونی تر مخ مو د مقتول وړې توپانچه په کېردی کې تر لیمڅي لاندې کړه، غلام دستگیر جنجال وکړ، لاس یې را واچاوه، کوچیان راغلل، خپله توپانچه مو بېرته را وایسته، سړی را گرم شو، قرار گاه ته مو را ووست، جلا د غاړه ور پرې کړه. بس! یو- دوه ورځې د کوچیانو مشران راتلل، ویل یې چې لیونی له سره پرته څنگه خاورو ته وسپارو، خو گرمي وه، چاره یې نه لیده.

مایکل لویه خلطه خلاصه کړه، اول یې خوراکي مواد را واپستل، بیا یې اخبارونه او د جاسوسی نوي، پرمختللي وسایل پر ځمکه کېښودل.

مایکل او ملگری یې تر سپېده چاود مخکې بېرته پاراچنار ته روان شول.

په هماغه ورځ مي کریم داد ته احوال ور ولېږه، بله ورځ راغی، په بوجی کې د لیونی غلام دستگیر ترلی سر مي ورکړ، پښو ته را ولوېد.

ماخستن مي نوي راغلي وسایل کتل، تېز گروپ مي ولگاوه، د سمڅي له خولي اووه رنگه رڼا ووته. قدم شاه د سماوار تر مخ وارخطا خلکو ته ویل چې دا له کوه قافه د راغلیو ښاپېریو د اغوستو حجابونو رڼا ده... د خلکو د توبو غبرونه تر سمڅي پورې را رسېدل....

بله ورځ مي ملک ځونډې ته یوه جمله ولیکله:

بغاري دي دومره ليري غره ته را ورسېدي، خو نږدې توتکي وانه وړېدي.

په سبا یو له ونې ټیټ سړی راغی، غټه لونگی یې ترلې وه، زیره یې په نکریزو سره وه. وار له واره مي پښو ته را ولوېد، د خواست په ژبه یې وویل:

یا پیرگله! دومره کرامات لری چی زما چیغی ان په غره کی اوری، نو هر څه دی
په وس پوره دی، خدای به کوی، ته به کوی! داسی تاویذ راته ولیکه چی له توتکی بی
غمه شم.

ومی خندل:

پیر بغدادی ته بی غمه کېدا او یو ځای کېدا، دواړه یوه خبره ده.

په حیرانی بی راته وکتل، ویی ویل:

قربان دی شم، د آب او عزت سړی یم، کور او اولس به څه وایی، بی غمه کېدا راته
بنه ده.

سړی می خپل تیر ته را نږدی کړ، ومی ویل:

په شرعه کی شرم نه شته، ان څلور ودونه هم کولای شی.

یو دم غریو واخیست:

خونه یی منی، خانگل ته می وویل چی غریب سړی یی، توتکی لور دی راکه، په
سرو، سپینو کی به دی پت کم، خو سړی نه وره، نه یی را وره، نبغ یی راته وویل
چی وشرمپره! لمسیان لری، خپله څوارلس کلنه لور څنگه اورته واچوم... که دی بیا
را یاده کړه، پر تندي به دی ولم.

ملک یو دم وژړل... ویی ویل چی دی نجلی خوب راباندی حرام کړی دی.

بیا می د خانگل په باره کی را وغراوه، دی ناروغ سړی د کلي گوروانی (پاده وانی
(کوله. دوه ځله بی سده شوی و، له پزی او غورونو به یی وینه تله، زوی یی نه

درلود، په کور کې یې اووه سرې لوني گرځېدې، په وچه ډوډۍ پسې حیران و،
 تربرونه یې مرگ ته ماتله ول. سر له اوسه لا د خانگل د بنځې او لونیو په وېش نه
 سره جوړېدل.

ملک ځونډي ته مې ډاډ ورکړ چې ځان دې غم ته مه ورکوه، خانگل به په دې
 دوستۍ کې څه ونه وایي.

خانگل مې را وغوښت، څېره یې اشنا وه، فکر مې وکړ، دا سړی دوه ځله پخوا هم
 راغلی و، زوی یې غوښت.

خانگل مې پر لاسونو را پرېووت، په خوشالي یې وویل چې بنځه یې امېدواره ده. ډاډ
 مې ورکړ چې د بغدادی پیر تاویذ بی څه نه دی، په نصیب کې دې یو گلالی هلک
 وینم.

بیا د اصلي موضوع په څنډو کې را وگرځېدم، د خانگل غربت او بی کسې مې یاده
 کړه، د هغه ناروغي او اووه لوني مې مینځ ته را واچولې، ومې ویل چې رندکی پیری
 کله کله احوال راته راوړي، تربرونه دې بڼه نېت نه درته لري....

د سړي سترگې له اوبنکو ډکې شوې، وېې ویل چې بی کسې دي ورکه شي، دی
 هم پوه دی چې تربرونه یې مرگ ته ناست دي....

خانگل ته مې وویل چې له ملک ځونډي سره دوستي دې په خیر ده، لور به دې له دې
 شتمن او زورور سړي سره خوشاله وي، تربرونه به دې سترگه ترې کوي، که مې هم
 شي، داسې څوک به وي چې پرده دې خوندي او لوني دې په عزت واده کړي....

خانگل تر ډېره فکرونه وهل، بیا یې سر پورته کړ، په غریو کې یې وویل:

__قربان دې شم، پوهېږم! ته مې بدې نه غواړې، غیب در مالوم دي، چې ته وايي، نو دا دوستي مې قبوله ده.

په هماغه ورځ مې ملک ځونډي ته احوال ور ولېږه چې خبره خلاصه ده، بس! مرکه ور ولېږه!

اه! باور! باور مې غوښت، تر لاسه مې کړ. پر ټوله سیمه مې واک پروت و. ان د بغدادی پیر له خوبني پرته مرغی هم نه شوای چونډای. په کورونو، گودرونو، جوماتونو، ولسونو کې یواځې د بغدادی پیر کرامات یادېدل. زه به پر ځمکه گرځېدم، خو خلکو به اسمان ته کتل. په هرې سپینې کوټرې پسې به یې چیغې وهلې ((پیر گل ته وگورئ، له ځانه یې کوټره جوړه کړې، پر خپلو مریدانو راگرځي...)). چا چې به ولیدم، پرځان یې د دوزخ اور حرام گانه.

دا ټولې، سختې، خیرني ورځې، لوږه، تنده...خطر...د خلکو په باور ارزېده. اوس نو د اصلي هدف د ترلاسه کولو وخت و. د دې خلکو زړونه د پاچا له مینې ډک ول، خو اوس باید دا ځای کرکې نیولی وای. په لومړي ځل مې په خپلو خبرو کې د امان الله خان نوم را گډ کړ، خو احتیاط مې نه هېراوه، د دې خلکو په زړونو کې له خدای او پیغمبر را وروسته، امان الله خان پروت و.

په پیل کې به مې عمومي خبرې را واخیستي، بیا به پاچاهي ته ورغلم، د غازي بنیگني، له وطن، آزادي او تعلیم سره د پاچا مینه، د هغه دینداري...به مې یاد کړل، په اخیر کې به مې د (خو) ټکی را وایست، وبه مې ویل چې غازي امان الله خان ښه سړی دی، خو کاشکې یې ریره نه خړبیلې.

همدې یوې خبرې به د خلکو له ذهنه د پاچا افغانیت، زړورتوب، د وطن ابادي، دینداري، له وطن او خلکو سره مینه... ټول پاک کړل. پر خای به یې یوه خبره کېده، پاچا ږیره نه لري، مانا سنت ته ارزښت نه ورکوي....

خو مابه وخنډل، وبه مې ویل چې خیر دی، خواني ده، په خپله به پوه شي....

هره ناسته به مې د امان الله خان پر صفتونو پیلوله، خوله به مې ستړې شوه، خو اڅپر په یوې وړې (خو)، د پاچا پر ټولو بښګڼو خړې اوبه وروستي.

وروسته لږ مخکې لارم، ټولو ته مې همدا یوه خیالي کیسه تېروله، لومړی به مې د امان الله خان صفت وکړ، بیا به مې خاڼ خواشینی ونيو، وبه مې ویل چې څه وخت مخکې خوان پاچا له خپلو وزیرانو سره جلسه درلوده، یو وزیر په خړپ نشه و، خو پاچا یواځې سپک کړ.

غلی به شوم، ناستو کسانو ته به مې وکتل، وبه مې ویل:

پاچا زړه سواند انسان دی، خو شریعت شراب خور ته خپله سزا لري، پاچا باید د زړه سواندي پر خای حد جاري کړی وای.

وار له واره مې دا ډول کیسې په خپله په پاچا پورې نه شوای تړلی، دې خلکو د بغدادی پیر الوتل منل، خو پاچا او شراب ډېر سره لیرې ول، خو لږ تر لږه به دې کیسو په دې ساده ککړیو کې دومره ور ګرځول چې که پاچا خپله شراب نه خوري، نو شراب خور یې هم دومره بد نه ایسي....

وروسته یو څه تېز تلم، د هلکانو مکتب مې بڼه یاداوه، خو د نجونو له زده کړې سره مې ضرور د (خو) ټکی تاره.

بیا می تر کیې ته د افغانو نجونو د لېرلو خبرې را واخیستی، ومې ویل چې درس ښه دی، خو دومره هم نه چې ځوانې، جاني، سپینې پښتنې پر دو ملکونو ته پسې ولېرو....

تر دې دمه به ټولو سروڼه راته خوځول، خو یوه ورځ مې په خپلو خبرو کې ملکه ثریا یاده کړه، ومې ویل چې لوڅ مخ گرځي....

په لومړۍ ځل یو چا دومره زړه وکړ چې د بغدادی پیر په خبره کې ور ولوېږي، له کتوازه راغلي یوه زیره ځوان په غوسه وویل:

پیرگله، دم، تاویذ او کراماتو ته دې مات یم، مور مې یاده که، خو د پاچا په ناموس به کار نه لري.

ومې خندل، ملکه ثریا مې د دنیا تر ټولو ښځو پاکه او پرهېزگاره وگڼله، تر هغو مې د ملکي صفت وکړ چې د ځوان د تندي گونځې هواري شوي....

یو څه وخت مې احتیاط کاوه، د امان الله خان نوم مې نه اخیست، خو د والیانو، حاکمانو او نورو غټو خلکو د خیالي گناوو بیانول په دې نه ارزېدل چې څوک بغدادی پیر خفه کړي.

وروسته مې د مایکل راوري اخبارونه وکتل، یوه انگرېزي مجله مې ومونده، په بریتانیې کې د ښځو د پرمختگونو په اړه وه.

گڼ کسان به مې را ټول کړل، مجله به مې وغورولې، د انگرېزي متن او عکسونو له مخې به مې تشریحات ورکول.

په انگرېزي ژبه پوهېدا پوښتنه نه پيدا كوله، له بغداده راغلي پير صافه پښتو ويله، نو ده ته انگرېزي هم سخته نه وه.

د مجلي په لومړي مخ كې لوی عنوان ليكلي و: ((د بریتانیې ملكي د اكسفورډ پوهنتون له تكره محصلينو سره وكتل)). لاندې لوی عكس و، ملكه د پوهنتون له ممتازو انگرېزو نجونو سره ولاړه وه.

وبه مې ويل:

_ دلته يې ليكلي چې د بریتانیې ملكي له هغو افغانو نجونو سره وكتل چې بریتانیې ته په زده كړو پسې راغلي دي.

د دې عكس په لیدو به خامخا یو__ دوو كسانو ويل:

_ څه فايده، بېرته مو هماغه پرنگيانو ته خپل ناموس ور ولېږه چې د ناموس د ساتلو له پاره مو توري پسې را واخيستي....

په دوهمه پاڼه كې له يوه مضمون سره يو عكس ښكارېده، كشيښ او گني انگرېزي نجوني په كليسا كې لوی صليب ته ولاړې وې. ليكلي وو چې په غربي هېوادونو كې له عيسويت سره د ځوانانو مينه كمه شوي ده، اوس كشيښان هڅه كوي چې دا ځوانه طبقه بېرته پر مسيحت باوري كړي... خو ما به دا جملي داسې ورته ژباړلي:

دلته ليكل شوي چې د يهودو او نصاراوو ملكونو ته ورغلي افغاني نجوني مسيحت ته تشويق كېږي، خو دا سپيني پښتني په خپل دين كلكي ولاړې دي، د پرنگيانو له دومره تبليغ سره سره، تر اوسه ايله دوو نجونو خپل دين پرېښی دی....

په خلكو كې به گونگوسې شوې:

_ که دا حال و، د دین پرېښودل څه! خپل پرتگونه به هم لیرې کړي....

خو په بل مخ کې یې پرتگونه لیرې کړي ول. یو ورزشي مطلب و، انگرېزو نجونو په یوه نیکر کې والیبال کاوه.

اسانه وه، دا عکس به مې په پښتو نجونو پورې وتاړه، خلکو به توبې ایستې.

خو یوه هم نه ویل چې ای احمقه! د پښتنو رنگ مالوم دی، دا ډول شنې سترگې نه لري!

یواځې یوه ورځ یوه ځوان راته وویل:

_ قربان دې شم، تاته خو پټې مالومې دي، په پرنگ کې دا د پښتنو نجونو تور وپښتان ولي ژېړېږي؟

یوې خبرې مې غلې کړ، ومې ویل چې اسانه ده، دې نجونو ته د خنځیر غوښه ورکوي، څوک چې څلوپښت ورځې د خنځیر غوښه وخورې، وپښتان یې خپله ژېړېږي.

هر عکس ته به ناستو کسانو توبې ایستلې، خو وروستي عکس به خامخا ژرول. یوه جینایي قضیه وه، په عکس کې یوه نیمه بربنده مړه نجلۍ ښکارېدلې چې غاړې ته یې پری ور لوېدلې و. لیکلي و چې دې نجلۍ د کورني خشونت له لاسه ځان وژلای... خو ما به دا خبرې بل رنگه ترجمه کولې، ویل به مې چې که د پرنگیانو ملک ته تللي کومه پښتنه له خپل دینه وانه وړي، شراب ونه څښي، زنا ونه کړي... نو اته سره پرنگیان یې لومړۍ په گډه بې عزته کوي، بیا یې وژني....

خلکو به ژړل، چيغې به يې وهلي چې د دانکتري او ماليمې په پلمه يې سپينې پينتنې يهودو او نصارو ته ور ولېږلې، بې پردې يې کړې.

ما به د عکسونو په تشریح کې د پاچا نوم نه اخیست، ضرورت مې نه لید، خلکو په خپله پاچا مسوول گانه، همدا خیالی نجونې پاچا لېږلې وې.

دا کیسې په همدې سمخه کې نه پاتې کېدې، کورونو او جوماتونو ته تلې، اولس ترې خبرېده او بغدادی پیر دروغ هم نه ویل.

په ورکتوب کې مې د افریقا د یوه مار په اړه یو مضمون لوستی و، لیکلي و چې که دا مار کومه هوسۍ وچيچي، نو هوسۍ وار له واره نه مري، زهر يې ورو ورو تاثیر کوي او چيچل شوي هوسۍ په اوو ورځو کې له پښو غورزوي.

زما زهر هم همداسې ول، کار يې ورو و، خو تاثیر يې درلود.

يو سهار له قدم شاه سره يوه کم عمره نجلۍ راغله! اه! غټې تورې سترگې، اوږده باڼه ، گلابي مخ... تر دې دمه مې دا ډول بنايست نه په شرق کې ليدلی و نه په غرب کې. نجلۍ مخامخ راته ودرېده، يودم يې پر ډکو گلابي غومبرو رڼې اوبښکې را ماتې شوي، سلگيو واخيسته، درب شو، زنگونه يې پر خړه ځمکه ولگېدل.

په ژړا کې يې وويل:

_ولي! ولي! ولي دې ژوند را تباہ کړ.

قدم شاه ته مې وکتل. ويې ويل چې توتکی ده.

نجلۍ ته مې له حاجي ځونډي سره د خوشاله ژوند تضمين ورکړ... خو نجلۍ ژړل...

کله چې د باندې وته، په سلگيو کې يې وويل:

__خدايکه مي هغه خوږين بوډا روزي کي، ژېر کمر خوشته.

شېبه وروسته د سمڅي خولي ته ورغلم، توتکي له يوه کوچيني سره روانه وه.

زړه مي نا ارامه و، دا بنکلي، تنکي نجلی مي پر شپېته کلن بوډا ونه لورېده.

وخت تېرېده، ساده خلک په اساني غلطېدل....

هوا سره شوه، ځان مي ټينگ کړ، د پير به نو څنگه يخ کېده! په دوو برستونو کي به بيا هم غونج پروت وم. چاره نه وه، قدم شاه مي بانه کړ، له سماواره به صاف شوي، سره سکاره سمڅي ته راوړل کېدل.

يوه ورځ يوه ډله راغله، يو زېره خربيلي ځوان هم پکي و، دا ځوان تر نورو پاک او تازه بنکارېده، نوې خبره نه وه، د خانانو، ملکانو او په گېډه د مړو خلکو اولادونه به له څېرو يو څه غوړ ول.

د مجلي له مخي مي تشریحات ورکړل، ټولو اوبنکي تويولي، خو د زيرې خربيلي ځوان په سترگو کي کرکه پرته وه. د خدای په امانی پر وخت يې د پير صاحب لاسونه بنکل نه کړل.

دا کار په يوه بوډا بد ولگېده، بايد بد ورباندې لگېدلی وای، بغدادی پير ته بي احترامی د منلو وړ نه وه. ځوان يې سپک کړ، په غوسه يې ورته وويل چې ورشه، بخښنه وغواړه او د پير مبارک لاسونه بنکل که. خو ځوان نه راته.

د بوډا سترگی رډې را وختي، ځوان يې تر مټ ونيو، زما خواته يې را کش کړ، خو ځوان چيغه کړه!

__دا دا! ولي دومره ساده ياست! دا سړی دروغ وايي!

اه! پیر او دروغ!

کرس شو، د بوډا په څپیره کې دومره زور و چې د ځوان مخ یوې خواته کور کړي.
د نورو کسانو سترګې هم رډې را وختې، ټولو ځوان ته وچې سترګې نیولې وې، خو
ځوان نه اور واخیست، نه یې داړې راشنې شوې، او نه یې هم د شغال غونډې و
انګولل....

ځوان یو دم مخکې راغی، مجله یې ور واخیسته، لومړۍ پاڼه یې واړوله، چیغه یې
کړه!

_ داته یې په انگریزي ژبه لیکلي چې د بریتانیې ملکی د خپل یوه پوهنتون له تکره
محصلینو سره وکتل...

بله پاڼه یې واړوله:

_ دا نجوني انگریزي دي، د دوی کشیشان غواړي چې دا پېغلي بېرته له خپل دین
سره زړونه وتړي... په دې بل عکس کې هم پرنگی نجوني والیبال کوي... ولي
دومره ساده یاست! په دې کې یوه هم پښتنه نه ده... دا پیر نه دی، جاسوس دی، خلک
د پاچا پر ضد راپاروي...

د بوډا له خولې لارې باد شوې:

_ بس که د سپي زویه! کوپر مه وایه، ته خو بنویږدلی یې، کور به درسره ایره کې.

دبوډا ځان په لمرزېدو راغی، یو ناڅاپه یې وژړل، زانګې وانګې د باندې ووت. ځوان
هم پسې ورغی.

حیرانو خلکو ته مې وکتل، څېرې یې له وېرې ډکې وې. په خدا مې وویل:

__کینی! زړونه مه خورئ! دنیا له هر رنگه خلکو ډکه ده.

غلی کښاستل، یوه هم څه نه ویل، څېرې یې لا له وېرې ډکې وې.

وچه مېوه مې ورته کښنوده، را ومې غږول، بریره خربیلی ځوان عبدالله نومېده، په ترکیه کې یې درس وایه، له یو کال وروسته کلي ته په رخصتي راغلی و. بوډا یې نیکه و، په کلي او اولس کې یې دروند نوم درلود....

تڼده مې تروه کړه، ومې ویل:

__بڼه شو، د مکتب نتیجه مو په خپله ولیده، څوک چې معلم ته کښاست، له اسلامیته ووت...ماته هره ورځ سلگونه اخلاصمند مریدان راځي... یو هم داسې کوپر نه وایي، ټول صادق مسلمانان دي...په علت یې پوه یاست! مکتب یې نه دی ویلی! یو دم مې وژړل....

اه! د پیر ژړا! دا نو ډېره سخته وه.

ناستو کسانو خواست کاوه، د پیر اوښکې یې نه شوای لیدای.

هماغسې مې په ژړا کې وویل:

__سر مې چوي، د ونو، بوټو او ډبرو تېرو کوکو مې غوړونه را کانه کړل، بڼه دی چې تاسو یې نه یې اورئ! خو په ټولو کې د چنغوزیو ونې ډېرې ژرې، وایي چې بغدادی پیر ته سپکاوی به دا غرونه بې برکته کړي، مور نور چنغوزي نه کوو....

ناست کسان مې پښو ته را ولوېدل، ژړل یې، په ځنگلونو کې یې د برکت پاتې کېدا غوښته... پوهیدم چې د دې خلکو لویه سرمایه همدا ځنگلونه دي، اطمینان مې

ورکړ، ورته ومې ویل چې ونو خو څه مکتب نه دی ویلی چې پیر ته عقیده ونه لري، زه به خبرې ورسره وکړم.

ټوله ورځ مې د خولې خوند بد و، قدم شاه ته مې وویل چې په دې خلکو کې یو مکتبي پیدا شو، نه غلطېده، زموږ چټیاټ یې رسوا کړل، دا ځوان خطرناکه دی... خو قدم شاه ډاډ راکړ چې د نیکه او اولس له ویرې به یې بیا ونه ویني.

نیمه شپه مې سترگې رنې کړې، په کتابونو کې کړپا وه، قدم شاه مې وښور او وه، وره بتی مې بله کړه، سیم کش شو، یو پر بل ایښي کتابونه ولوېدل، په کش شوي سیم پسې لاوډ سپېکر را ووت.

په منډه له سمڅي ووتم، له ملنډو ډک غږ مې واورېد:

__بغدای پیر خو په رښتیا هم کرامات لرل. اوس پوه شوم چې د سل، یو نیم سل متره لیرو خلکو نومونه او نورې پټې څنگه ور مالومېدې!

زړه مې خولې ته راغلی، بتی مې ور واچوله، د غرمې رېرې خرپیلی ځوان لاسونه له پېچلي سیمه ډک ول، دا سیم یې له چیني څخه تر دې حایه را ټول کړی و.

قدم شاه د خواست په ژبه وویل:

__خیر دی، رسوایي مه جوړوه!

ځوان وخنډل:

رسوایي؟!!

قدم شاه تر منټ ونيو، درپواره سمڅي ته راغلو.

قدم شاه کتابونه لیرې کرل، کوچینی کارتن یې را وایست، خلاص یې کړ، بتی ته یې ونيو، تر خولې له پیسو ډک و. په خواره خوله یې وویل:

__ دا واخله، په ټول ژوند کې به د بل له احتیاجی خلاص یې، خو خوله به پټه نیسي.

خوان ورو وویل:

__ زه دومره پست درته بنکاره شوم چې خپل وطن او پاچا ته به خیانت کوم؟! له اوله پوهېدم چې تاسو په پوست پاک خلک نه یاست، له ساده خلکو استفاده کوئ، زموږ له دینه ناجایزه گټه اخلی، انگریزانو دا رنگه لوبې په ډېرو هغو هېوادونو کې کړې دي چې واکمنانو یې د دوی اطاعت نه کاوه، دوی پوهېږي چې څنگه جعلی پیر او فقیر جوړ او دا ساده خلک غلط کړي....

غلی شو. ویی ویل:

__ دې خلکو ته که هر څومره ووايم چې او ساده گانو! بغدادی پیر د انگریز جاسوس دی، انگریزان به هغه څوک څنگه خوبسوي چې د انگریز دښمن وي، له انگریز سره جنگېدلی وي، ماته یې ورکړې وي... نه یې مني! بس، سبا له همدې لارو سپیکر سره کابل ته ځم، لمنې به مو پر سر در واړوم.

قدم شاه وویل:

__ دې ته دې نو زه نه پرېږدم.

یوډم یې د خوان ژامې ته سوک ورکړ، خوان پر کتابونو ولوېد، ما یې تر غبرگو ورنونو لاسونه تاو کرل، قدم شاه یې پر ټنر کېناست، د خوان تر ستوني یې د دواړو لاسونو گوتې تاو کړې، خوان زور وواژه، خو له دوو کسانو سره یې نه کېده، بېرته

مو پری ایست. تر یوڅه وخته پورته، پورته غورزېده، خرهاری یې خوت، خره
 ځمکه یې پر خپلو نوکانو اړوله... خو وروسته یې سپکه وخته، بس! دوه، یا درې
 دقیقې یې توپونه ووهل، بیا ارام پرېووت.

دواړه غلي دېوال ته کېناستو، د خپل زړه دربا می غورونو ته راتله. بیا ولاړ شوو، د
 ځوان جسد مو له پښو او لاسونو ونيو، څومره چې مو وس کېده، په سمڅه کې مو
 مخکې یووړ. بېرته راغلو، د لاوډ سپیکر سیم می ټول کړ، تر سهاره لږزې نیولی وم.

قدم شاه تر غرمې دوه ځله پورته را وخوت، ویې ویل چې ځینې قومي مشران دې
 لیدو ته راغلي، خو زما په زړه کې د خبرو زور نه و پاتې.

ماسپینین می سترگې سره ورغلي، تر ماخستنې ویده وم، شپه می په رڼو سترگو تېره
 کړه. اخیر می د چانس لر خبرې ذهن سره را ټول کړ، یو وخت یې راته ویلي و چې
 زموږ په کار کې، وېره، رحم او شفقت نه شته، که دې کومه ورځ زړه نری شو، نو
 پوه شه چې بریتانیې ته خدمت نه شي کولای.

سهار می گېډه ډکه کړه، د باندي ووتم، هوا سره لگېده، د ځینو ونو پانې ژپړې وې.
 کله چې بېرته سمڅې ته ورغلم، لینګي می ولږزېدل، د بربړې خرپلي ځوان نیکه او یو
 بل له عمره پوخ سړی ناست و.

بوډا می پښو ته را ولوېد، یو دم یې وژړل، خپل ورک لمسی یې غوښت... خو ما ورته
 وویل چې دلته نه دی راغلی.

له عمره پوخ سړي می لاسونه ښکل کړل، په غریو کې یې وویل چې زه د عبدالله
 پلار یم، عبدالله مسلمان هلک دی، پنځه وخته لمونځ کوي، بس! بېګا نه، ها بل بیګاه
 مو یو څه سپک کړ، ورته ومو ویل چې د خدای دوستان مه خپه کوه... بس! سهار ته

پرستن وه، دی نه و، تپره ورخ مو د ټولو خپلوانو کورونه پسې وکتل، خو ځمکه
وچاودېده، عبدالله پکې ننوت.

د سپین ریرې غږ مې واوړېد:

__یا پیرگله! د خدای روی ومنه، لمسي مې خوابدی کړې، نادان دی، ویې بڅبنه!

بودا ته مې وکتل، رنې اوبنکې یې د ریرې سپینو ډکو ته ور روانې وې.

ومي ویل:

__اكا، زه په زړه كې كومه عقده نه ساتم، ډېر خلك به پير او فقير نه مني، خو....

د بودا ژړا زور ونيو:

__پوهېږم چې ته له زړه صاف سړی یې، حوصله لرې، خو قربان دې شم، ستا

سپکاوي به دې کوم مرید پیري ته خوند نه یې ورکړی، عبدالله جان به یې.

زورورې ژړا پاتې خبرو ته پرې نه بنود.

د بودا پر ډنگرو اوږو مې خپل لاسونه کېښودل، ومې ویل:

__زړه دې غټ ونیسه! پېریان زما له اجازې پرته هېڅ هم نه کوي. د عبدالله غوندي

ځوانان ژر احساساتي کېږي، د تاسو سپکې به یو څه خوابدی کړی وي، په خپله به

پیدا شي.

د عبدالله پلار په خواره خوله وویل:

_قربان دې شم، مورن خو خپله وسه وکړه، د عبدالله درک ونه لگېد، خیر دی، تاته څه سخته ده، رندکي ته ووايه، پیدا به یې کړي.

ورته ومي ويل چې سمه ده، درېيمه ورځ احوال واخلي.

يوه شېبه کېناستم، فکر مې وکړ، لاسي بتی مې را واخيسته، په سمڅه کې مخکې لاړم، د عبدالله جېبونه مې ولټول، کارت، څو پیسې، او يو سپين خامک شوی رومال مې ترې را وايستل. بېرته د سمڅي خولې ته راغلم، کارت ته مې وکتل، عبدالله په ترکیه کې د انقرې د پوهنتون د دوهم کال محصل و. ده انجنیري وپله.

درېيم سهار بوډا او د عبدالله پلار بيا راغلل، د يوه ديني کتاب د اېښودلو پر پلمه مې تار را کش کړ، له پورته سپين رومال را ولوېد. له عمره پاڅه سړي په بېره رومال ور واخيست، خو بوډا د هغه له گوتو وايست، رومال يې څو ځله ښکل کړ، په غريو کې يې وويل:

_دا خو د عبدالله جان رومال دی، څو ورځې مخکې يې خور ورته جوړ کوه.

ومي خندل:

_بس! رندکي پيري را وور، ويل يې چې عبدالله مې په کابل کې وليد، ترکيې ته يې د تگ تيارى نيوه. رندکي دا رومال د دې له پاره ترې را پټ کړ چې ستاسو زړه ته ولوېږي.

له عمره پوخ سړي مې لاسونه ښکل کړل، خو بوډا رومال ته کتل... په لنډو سترگو کې يې ځلا پرته وه.

ځان مې خواشینی ونيو:

_خو هلك مو ډېر خوابدی كړی، فكر نه كوم چې تر كال دې شپو دې كوم خط يا احوال درته را ولېږي.

له عمره پوخ سړي په خوشالی وویل:

_بس! دی دې خدای ژوندی راته لري، له خط او احواله يي تېر.

دواړه روان شول، بوډا د خپل لمسي رومال په خپلو گوتو کې ټینگ نیولی و.

په درېیم سهار قدم شاه چيني ته كښته شو، تندي يي تريو ونيو، گڼو خلكو ته يي وويل چې سمخه له پېريانو ډكه ده، زه يي غږونه نه اورم، خو قربان يي شم، پيرگل ټوله شپه د پېريانو د ماشومانو د چيغو او شوخی له لاسه رڼه تېره كړي....

تر دې بل لوی ثواب! بس! نر هغه و چې ډېرې ډېرې راوړي، په هماغه ورځ سمخه لنډه شوه، د عبدالله مړی، زاړه اخبارونه او څه نور بېكاره شيان تر دېوال وړ هاخوا پاتې شول.

بله ورځ مو د سمخي خولي ته ليمخي ونيول، خو يخني له گذاري وتلي وه.

قدم شاه او اوزه واچوله چې بغدادی پير په دې سمخه کې ستړی شوی دی، بغداد ته ځي.

گڼ خانان او ملکان راغلل، دوی دا د بخت غمی (بغدادی پير) كله بل ځای لورېده . هر يوه به د پير د پاتې كېدو خواستونه كول، يوه به ويل چې نوې كوته ورته جوړوم، بل به كلا وركوله، بل به ...

پير مغروره څېره نيولې وه، غلی ناست و، زورورو خلكو به د پير پر سر له يو بل سره دعوي كولي، وړه خبره نه وه، پير كور او كلي ته برکت وړ وور، دا برکت هر

یوه غوښت ... خبرې اوږدې شوي، نه سره جوړېدل، اخير يې زما نظر و غوښت. ماته تر ټولو د ملک خوندي د مېلمنو کوټه ښه وه، دا سړی په یوه لوی کلي کې پروت و، ژمی هم نه بېکاره کېدم، له ډېرو ککړيو مي د امان الله خان مينه ايستلی شواي.

په سبا پنځه کسان له څو کچرو سره راغلل، خو د پير يوې وړې خطي او څو کتابونو دومره زحمت نه غوښت، پر خپل آس کېناستم، غرمه يوې درې ته ورسېدو، په لويو ډبرو کې د روانو نريو اوبو دواړو غاړو ته د غره لمنې سلگونو خړو کورونو نيولي وې. ځای ځای به يوه برجوره کلا هم ښکارېدله، برجونه يې د مورچو په ښه جوړ ول.

سلگونه واړه او زاړه مخي ته راغلل، له آسه کېښته شوم، ښی لاس مي تر ډېرو پورته نيولی و، د ښکلولو وار نه کېده، وروسته ستړی شوم، هر يوه به په خپله زما څرېدلی لاس تر خپلو شونډو ورو وړ.

بامونه له سرو- زرغونو ټکريو ډک ول، ښځې وې، د څار او قربان غږونه راتلل... د ملک خوندي تر کلا اووه پسونه په لاره کې حلال شول، د ملک اوږده مهمانخانه د کلا پر دېوال پورې نښتې وه، له خټو جوړې زینې يې درلودې، د خلکو په گڼه گوڼه کې په سخته پورته وختم.... ملک خوندي له ډېرې خوشالي وازه خوله نيولي وه، په سترگو کې يې غرورو ښکارېده. هسکه غاړه ته، دا سړی گرم نه و، بغدادی پير په دومره خانانو او ملکانو کې د ده کوټه خوښه کړې وه.

تر يو څه وخته له ملايانو او سپين ږيرو سره کېناستم، ځان مي نه بې اړښته کاوه، قدم شاه غږېده.

ډوډی مو وخوره، ټول لمانځه ته لارل، خو پير پښې وغځولي، چا دومره زړه نه درلود چې بغدادی پير ته لمونځ او جومات وړ یاد کړي!

ملک خوندي ته مي وويل چي ستري يم، څوڪ مه را پرېرېده.

ملک په منډه له کوټي ووت.

قدم شاه دروازه ځنځير کړه، مخامخ بل وور ور بنکارېده، پوري مي واهه، کوچيني کوټه د مکتب له کتابونو ډکه وه. فکر مي وکړ، دا کتابونه مي بايد په بل، تر دې بڼه وخت کي ياد کړي وای.

غبرونه راغلل، د لويي کوټي وري کړکي ته ودرېدم، د باندې گن کسان ولاړ ول، له عمره پخې او زري بنځي هم پکي بنکارېدلې، نه تکیه کېدل، همدا گري يې د بغدادی پير ليدل غوښتل، خو ملک خوندي ورته ويل چي مبارک ستري دي، سبا راشي، اوس ساسموي....

تر ماښامه چا دومره زړه نه درلود چي دروازه خلاصه کړي، ماښام په خپله د باندې ووتم، وار له واره د تودې ډوډي بوی راغی. لاندې مي وکتل، پر ډېران سرې چرگي گرځېدې، يوه ځوان اخورونو ته ولاړې کتار غواوي خلاصولي...ور هاخوا د گڼو کورونو له موريو (دودکشونو) تور لوگي پورته کېدل.

د يوه ماشوم ناره مي واورېده:

__هلي! پيرگل راوتلی.

په منډه کوټي ته ننوتم.

ماخستن مي له ملک خوندي، د کلي له ملا او څو نورو سپين ږيرو سره ډوډي خوړه، يوه ماشوم لاسونه را پري مينځل، کله چي د باندې لاړ، ملک خوندي اوچت

پسی ولاړ شو، غز یې راته، ماشوم ته یې په زینو کې وویل چې د پیر صېب د لاسونو مبارکې اوبه غواوو ته کېږده، د سلو مرضونو دوا ده.

شپه مې توده تېره کړه، تاوخانه بڼه لگېده.

درې ورځې مې تاویدونه ورکول، خو د کلي ناروغان او د دعاوو غوښتونکي نه خلاصېدل. وروسته د نورو کلیو خلک را مات شول، د ملک د کوټې تر مخ به درجنونه خړې ولاړې وې، پر ملاو به یې سرې، شنې پرستني او توشکونه پراته ول، زړې او له پینو لوېدلې بڼې به پر خړو راوړل کېدې.

ستړی وم، چاره نه وه، خو د هوا په سپړېدو سره د خلکو گڼه گڼه کمه شوه، له غرمې وروسته به مې په ارام زړه خوب کاوه.

دې لوی کلي دوولس جوماته لرل، خو تر ټولو لوی جومات د ملک ځونډي و. کله کله به ملا صېب په خواره خوله جومات ته د ورتلو بلنه راکوله، خو ما به خلک بانه کړل، خو اوس گڼه گڼه کمه شوي وه، دا خبره نه چلېده.

يو مازدیگر په نه زړه جومات ته ورغلم، د ملا صېب په ټینگار کتارونه راپسي ودرېدل، د پټې خولې لمونځ و، ستونزه مې نه درلوده، خو د ماښام آذان مې زړه وخور، ملا صېب ته مې وویل چې ستا په څېر لوی او سپین ږیری عالم به څنگه راپسي درېږي.

يو ټیټ غز راغی:

__قربان یې شم! دې ته وايي د پیر گل خاکساري.

ملا صېب کلیوالو ته وکتل، په سترگو کې یې غرور پروت و . نه و ملامت، د بغدادی پیر غونډې لوی عالم پسې درېده. مخکې شو، خو د ملک خوندې او خینو نورو کلیوالو ټنډې تروې شوې، د پیرگل په امامت کې یې ډېر ثوابونه لیدل. بوډا ملا نا امېده ودرېد، د ملک خوندې غور ته مې خوله ور ټیټه کړه، ومې ویل چې سپین ریرې دی، زړه یې مه ور ماتوه.

وروسته مېلمستیاوو زور ونیو، هر یوه غوښتل چې د کور دسترخوان یې برکتی شي، خو ما به یواځې د هغو کسانو غوښتنې منلې چې خبرو یې پر نورو تاثیر درلود. یوه ورځ ملک خوندې راته کېناست، واده یې غوښت، خو د توتکې پلار ورته ویلي و چې د هوا تر تودېدو پورې به نه سره په عذابوو. خانگل مې را وغوښت، په سخته مې قناعت ورکړ.

یوه اوونۍ وروسته واده تیار شو، ورځ په ډولونو تېره شوه، مازدیگر یې ناوې راوړه، د نکاح په وخت کې د ملک خوندې نوې سرې کړې ریرې د خراغ ژپړې ریا ته سره لمبه کوله.

کلا له بنځو ډکه وه، تر ډېره د چمبې غږ راته، ملک خوندې له مور سره پرېووت. یو وخت چیغې شوې، قدم شاه خراغ ولگاوه، حاجي خوندې پر خپل ځای ناست و، پکه ککړی یې ځلېدله. یو دم د کوتې دروازه له دېوال سره ولگېده، دوی زړې بنځې راغلی، ژړل یې... خبره مالومه شوه، توتکې په نیمه شپه کې تېنټېدلې وه.

ملک په بېره د بانډې ووت، کړکۍ ته ودرېدم، د ناوې تېنټه د پټېدو نه وه، په کلي کې بل خراغونه گرځېدل....

سر مې ولگاوه، لس بجې له خوبه را پورته شوم. ملک راغی، ژړل یې... ویي ویل چې په توتکې پسې یې ټول کلی ولټاوه، پیدا یې نه کړه... ژړل یې زور ونیو، د بوډا

زړه ته لوېدلې وه چې توتکی له کوم چا سره تښتېدلې ده، ملک خپل عزت په خاورو کې لید، دا لویه رسوایی یې نه شوای زغملای، همدا گړی یې له خدایه خپل مرگ غوښت.

یو دم د توتکی وروستی خبره په ذهن کې را تېره شوه ((ژېر کمر خوشته)).

زړه مې ولرزېد، ومې ویل:

__ ژېر کمر چېرې دی؟!

ملک په لنډو سترگو راته وکتل.

همدا خبره مې بیا تکرار کړه، ملک په غریو کې وویل:

__ د هدیرې پر سر.

د باندې ووتو، تر کورونو تېر شوو، ور هاخوا لویه هدیره پرته وه، پر شناختو تومبلی رنگارنگ توتې باد وهلی... مخکې لاړو، د غره په ډډه کې تېره هسکه ژېره پرېښه ولاړه وه.

لاندي مې وکتل، لیرې پر یوې غټې ډبرې سور ټکری پروت و. منډه مې ور واخیسته، د واده په جامو کې ځوانه نجلۍ په خپلو وینو کې پرته وه.

ملک ځونډۍ را ورسېد، ساه یې لنډه لنډه کېده، شکرونه یې ایستل، عزت یې پر ځای پاتې و.

د توتکی جنازه وره وه، ان ملا هم نه ورته، ویل یې چې نجلۍ خان وژلی، نه
بخښونکې گناه یې کړې، جنازې ته به څنگه ورځم! خو ما مجبور کړ، په نه زړه
ورغی.

ناروغه شوم، سرې تېې مې کېدلې، د نجلۍ په وینو سور تندۍ مې له ذهنه نه ووت.
د توتکی د مرگ په اتمه ورځ د ملک ځونډي اتیا کلنه مور مړه شوه. ملک له خیرات
پرته د مور خاورو ته سپارل لویه بې غیرتې گنله، جنازه یې سبا ته پرېښوده.

جنازې ته دوه، دوه نیم زره کسان راغلل، ملایان وغربدل، یو کال مخکې به
لا ملایانو د خبرو په پیل او پای کې امان الله خان ته دعاوې کولې، دا عادل پاچا یې
پر ځمکه د خدای د عدالت سیوری گانه... خو پیر بغدادی خپل کار کړی و، اوس
ملایان پر پاچا تېز ور تلل، له نوم سره یې د (غازي) ټکی نه یاداوه. یوه خو ان
پاچا د کوپر پر څنډه ولاړ لید...

له مانه د خبرو د کولو هیله وشوه، ضرورت مې نه لید، کومې خبرې چې به ما
کولې، نورو وکړې. خو بیا مې هم یوه خیالي کیسه ورته تېره کړه، ومې ویل چې څو
ورځې مخکې د شور بازار حضرت صېب مبارک نور المشایخ، امان الله خان ته
ورغلی و، ورته ویلي یې وو چې په کابل کې عیاشي پېره شوې ده، چاره یې وکه،
خو دا خبره پر پاچا بده لگېدلې وه، مبارک یې درې شواروزه په تشناب کې بندي
کړی و...

د شور بازار حضرتان مشهوره ول، خلکو نالیدلي پېژندل. ټولو ژړل...

خبرې مې را لنډې کړې، ومې ویل چې نور وخت مه تېروئ، جنازه هدېرې ته
یوسی! تر دې زیات د مړي ساتل حرام دي.

غرمی ته کتار ولاړو خلکو د لنډې ډوډۍ سلگونه کاسې یو بل ته ورکولې، دا کاسې د جومات تر مخ لویې فرش شوي میداني ته تلې، له کاسو مړه تاوونه پورته کېدل....

ورځ مې سترې تېره کړه، خو د ملک ځونډي یې کور ودان، په غم کې یې هم د پیر هوساینه په یاد وه، شپې ته پاتې شوي له لیرو ځایونو راغلي خانان او ملکان یې د خوب له پاره په کورونو تقسیم کړل.

د مکتب د کتابونو د یادولو له پاره مې تر دې ښه وخت نه شو موندلی.

سهار وختي مې د دروازي پر سر له ایښي قران شریفه اووه جامي (ټوټې) خلاصي کړې، بیا مې د جاسوسي د وسایلو له خطي یوه سپرې را واخیسته، دا سپرې د اوبنکو د بهېدو له پاره وه، یو پاو به له سرو سترگو رڼې اوبه تلې.

له لمر ختو سره د پښو دربی شو، مېلمانه د چاپو له پاره کوتي ته راتلل. سپرې مې سترگو ته ونيوله، له فئس سره مې سترگي وسوځېدې، څادر مې پر سر راکش کړ، غلی کېناستم.

دروازه خلاصه شوه، د سلام اوازونه راغلل، خو زه سونگېدم... د ملک ځونډي حیرانه غږ مې واورېد، له قدم شاه یې د خیریت پوښتنه کوله، خو قدم شاه ورته وویل چې پیرگل له نیمې شپې راهیسي همداسې ژاړي.

پر ځنگنو مې لاسونه ولگېدل، د ملک ځونډي غږ مې واورېد:

__قربان دې شم، څه خبره ده؟

څادر مې لیرې کړ، د ملک ځونډي سترگې رڼې را وختې، ورو یې وویل:

__ولي ژاړې؟!

یو دم په احساساتو راغی:

__چا خو به نه یې خوابدی کړی، را ته ووايه! بنځه راباندې طلاقه، که د ژوند څکه رانه وکي.

ناستو کسانو ته مې وکتل، له وپړې ډکې، حیرانې سترگې یې راته نیولې وې.

په غریو کې مې وویل:

__مه پسي گرځه! کومه خبره نه ده.

خو ملک ځونډي کله پرېښودم، د پیرگل ژړا وړه خبره نه وه.

په خواره خوله یې وویل:

__قربان دې شم، زړه مې چوي، راته ووايه، د ا سرې سترگې خو دې بي څه نه دي.

ومي ويل:

__په دې وړه کوټه کې دا کتابونه څه کوي؟!

ټولو يو بل ته وکتل. ملک ځونډي په خواره خوله وویل:

__تر تا مې ځار کې، دا خو یې دا څو میاشتي مخکې له کابله راوړل، ویل یې چې د څرمني (پسرلي) په اوله میاشت کې به په کلي کې مکتب جوړېږي. یواځې مور نه، ټولو کلیو ته یې د اول او دوهم صنف کتابونه راوړي دي.

ټنډه مې تروه کړه:

تاسو قرآن شریفونه غواړئ، که د مکتب کتابونه؟!

تولو یو بل ته وکتل....

یوډم مې وژړل، ژړا مې تیزه کړه، په کوکو کې مې وویل:

_بیګا مې قرآن شریفونه په خوب لیدل، د کلي له کورونو یې منډې وهلې، مخې ته یې ودرېدم، ورته مې ویل چې څه خبره ده! ولې کلی پرېږدی؟! دوی په دې وره کوته کې ایښي د مکتب دا کتابونه یادول، ویل یې چې زموږ او د کوپړي کتابونو نه سره کېږي... خواست مې ورته وکړ، مې ویل چې دا خلک تک، سپین مسلمانان دي، پیران مني، خیر دی، زه به یې پوه کم، که یې خبره نه منله، لاره خو مو چا نه ده نیولې. بس! په سخته مې را وگرځول.

ملک ځونډي د وره سر ته وکتل، سترګې یې رډې را وختې، پوهېدم چې په ذهن کې یې څه ور ګرځي! پورته ایښي قرآن شریف به خامخا د تېښتې پر وخت خپلې جامې لیرې کړې وې.

د پزو سونګا راغله، ناستو کسانو ژړل....

ملک ځونډی په بېړه ولاړ شو، قرآن شریف یې تر ډېرو په خپل تېر پورې تینګ نیولی و، توبې یې ایستې، ژړل یې.... وروسته یې یوډم چیغه کړه!

_بارانه!

یو خیرن ځوان راغی، له جامو یې د خوشایو بوی ته!

ملک ځونډي وویل:

__ هله، دوه، درې نور مزدوران هم درسره که، همدا اوس به له وړې کوټې ټول کتابونه باسي.

خیرن ځوان په خواره خوله وویل:

__ د کور کوټو ته یې یوسو!؟

ملک چیغه کړه!

__ وه کم عقله، کور ولې بې برکته کوي، چپرته یې وغورځوه.

په ناستو کسانو کې یوه چاغ سړي وویل:

__ ملک صېب! دا کتابونه ما لیدلي، بسم الله پکې لیکلي، د خدای او رسول له نومونو ډک دي، گناه لري، که زما مني، په اوبو کې دې یې واچوي.

د ملک ځونډي ټنډه لا پسې تروه شوه!

__ همدا څو ټکي یې ام د اعتبار له پاره پکې راوستي دي، هر چپرته چې یې وړې، مخصد (مقصد) له کلي یې ورک کړ!

یو بل ډنگر سړي وویل:

__ ښه خبره ده، دا کتابونه یې مور ته هم را لېرلي دي، ورک به یې کو، خوله حکومت سره به څه کوو!؟

ملک ځونډي څو ځله خپل سر وخواوه، ټنډه یې تروه شوه، ورو یې وویل:

_ هی هی! له ایمانونو خلاص یاست، له خدایه نه وپریږی، له حکومته مو زړونه چوي، بنځې خو نه یاست، لونگی مو تړلې، تر دې به بله کومه سخته ورځ درباندي راځي چې قران شریفونه مو له کورونو تښتي! وایم که یې څه ویل، وچ یې پر دا تندي ولی، مردار یې کئ، تر دې بله لویه غزا به چېرې پیدا کئ....

وره کوته په هماغه ورځ له کتابونو تشه شوه.

لومړی واورې، غرونه سپین کړل، دوهم ځل اوارۍ ته راغله، درېیمې وړېدا، د کلیو لارې وتړلې.

ژمی په مزو روان و، گرمه بخاری، د لاندې او چرگانو غوښې، مېلمستیاوي او خوبونه! بس! څو ځله د سویانو ښکار ته هم لاړو، په واوره کې به د سوی پلونه اسانه موندل کېدل، په پلونو پسې به مو گامونه واخیستل، سوی به منډه کړه، خو ملک ځوندي کلیوالو ته ویلي و چې پام! تازیان به نه ور پرېږدی! د پیر صېب باید پام غلط شي، کوم سوی چې به د پیر د ټوپک له گولۍ روغ ووت، بیا به تازیانو منډې پسې وهلي.... د ښکار سویان به ډېر ول، خو د پیر صېب ویشتلې سویان به همالته ټوک ټوک شول، یوه یوه ټوټه غوښه به یې د تېروک له پاره کورونو ته وړل کېدله.

د ژمي د وروستۍ میاشتې په پای کې واوره ټوله شوه، خلک بیا را مات شول، ان د کرښې د ها غاړې قبایل به هم دم او دعا ته راتلل....

یو مازدیگر په جومات کې ناست وم چې راجندر راغی، راجندر عیسوي و، په ملتان کې یې د بریتانیې په پوځ کې لویه وظیفه درلوده.

د وارخطایۍ خبره نه وه، بغدادی پیر ته ډېر کسان راتلل، یو یې هم راجندر.

لاس می د بنکلولو له پاره ور وغځاوه، راجندر تیت شو، ناڅاپه می ټول ځان وړپرېدېد، د راجندر له غاړې په ژېر ځنځیر پورې پېیلی غټ صلیب را وځرېد.

په سترگو می اشاره ورته وکړه، خو ساده راجندر زما پر لاس را پرېووت.

صلیب نو د پټېدو شی نه و، هر څوک چې د ډیورنډ تر کرښې اوښتی ول، کلیساوې به یې خامخا لیدلې وې.

لومړی می یو تیت غږ واورېد:

_نصارا دی!

بیا گونگوسی شوی... وروسته یوه ناره کړه!

_کاپر جومات ته راغلی.

چېغې شوی، په سلگونو سترگې رډې راوختې.

ملا صېب نه وړه، نه یې راوړه، وار له واره یې د راجندر د وژلو فتوا ورکړه!
ملامت نه و، کاپر، جومات او دا ځای! چې دا سړی یې نه وای مړ کړی، نو څوک به یې واژه!

لینگی می ولرېدل، له پښو می د ولاړېدو سپکه ختلی وه... راجندر ته لاسونه ور ولوېدل، د سترگو په رپ کې وارخطا راجندر هوا ته پورته شو.

چیغه می کړه!

_ودرېړی!

د راجندر پښې پر حُمکه ولگېدې، په مخ کې یې ټکی وینه نه وه پاتې.

یو دم موسک شوم، ومې ویل:

_تاسو خو یو ځل په خبره ځانونه پوه کړئ!

یوه په غوسه وویل:

_قربان دې شم، پوه یو، د خدای دښمن مو د خدای په کور کې ونیو.

ومې خندل:

_چا ویل چې پوه یاست! په هېڅ هم نه پوهیږئ! دا سړی د خدای دښمن نه، د خدای دوست دی.

حیراني سترگې را واوښتې.

ولاړ شوم، راجندر ته مې کلکه غږ ورکړه، تنده مې یې ښکل کړه، تر څنگ مې کپناوه. ورته ومې کتل، موسک شوم، ومې ویل:

_مبارک، مبارک، مباح....

د ټولو خولې وازې پاتې وې....

ومې ویل:

_د چا اول سمه وي، د چا اخبره، خو د دې سړي زړه په اخیره کې له نوره پک شو، بېگاړندکي راته وویل چې قربان دې شم، ستا یو لیکلی کتاب په ملتان کې د یوه کاپر

په کور کې رانه لوېدلی و، کاپر ولوست، اوس را روان دی، د لارې سختو ته یې ځان ور کړی، غواړي چې ستا تر مخ ایمان راوړي.

خلکو په حیرانی راته کتل.

راجندر په پښتو نه پوهېده، په انگلیسي مي ورته وویل:

_احمقه! نو دومره اشتباه!

غلی شوم، ملا ته مي وکتل، ومي خندل.

_بس! مولوي صېب! سړی تيار دی، کلیمه ور بنیه!

د ټولو سترگي و ځلېدې.

د وارخطا راجندر غور ته مي خوله ور نږدې کړه:

_که غواړي چې ژوندی پاتې شي، نو یوه خبره واوره، څه چې دا سپین ږیری وايي، پسي تکراره یې.

کلیمه وویل شوه، جومات د الله اکبر چیغو پر سر واخیست. له هرې خوا مبارکی راغلي...

بیا د نوم وار شو، راجندر ته یې عبدالرحمن نوم وټاکه!

خلک خوشاله ول، نوي عبدالرحمن ته یې مبارکیانې ورکولې.

راجندر ته مي وویل:

تر اوسه می لا زره خای ته نه دی راغلی، یوه سزا باید وویښي.

یوډم می ناره کړه!

د عبدالرحمن جامي مو څنگه هېرې دي!

د خلکو تېروک ته ور پام شول، لاسونه ور ولوېدل، راجندر چيغې کړې، څرر شو، دوي دقيقي وروسته لوڅ لپر و. ان يوه عمر خوړلي بودا يې نېکر هم کشاوه، خو ما منع کړل.

وارخطا راجندر می په خپل څادر کې پټ کړ. خو ډېر ژر نوې لونگی، له سنیو اوبدلی کوټ، پټو او جامي ورته راغلي.

ماخستن می کوټي ته بوت، راجندر د خپل بوت له تلي یو کوچینی کاغذ را وایست، چانسلر لیکلي و چې په کابل او غزني کې یې زموږ دوه جاسوسان اعدام کړل، خبرې دي یو څه پستي که، خو که بیا هم کوم خطر وینی، ځانونه را وباسئ!

له قدم شاه سره می مشوره وکړه، ویې ویل چې ستړی یم، ماشومان می یادېږي، خو یو- دوه میاشتي نوره پاتي کېدا مو په گټه ده، یو ځل باید تر سرې غونډی هم ورشو.

د ویدېدو پر وخت می راجندر ته وویل چې بچو! ودري! سهار به د کلي نايي را غواړم! د سنتېدا کار دي لا پاتي دی.

وارخطا سړی می پښو ته را ولوېد، تر ډېرو یې زاری کولي....

سوزان د خپل غور نیکه د کتابچې پانې سره ور وستي، کوټي ته لاړه، پلار، مور او ورور یې تلویزیون ته ناست ول، تر ویدېدو مخکې یې بیا کتابچه خلاصه کړه، ډېوید جونز لیکلي ول:

د هوا په گرمېدو سره بېرته سمځې ته لاړو، د دم، دعا بازار له سره تود شو، د بغدادی پیر د کراماتو اواز تر کلاته هم رسېدلې وه، خلکو په په شپو ورځو مزل کاوه، ستړې به یې گاللي، ځانونه به یې تر پیره را رسول.

یوه ورځ په لومړي ځل څلور افغان پوځیان راغلل، مشر یې تک سپین مخ او اوږده توره ږېره درلوده، سمځې ته د راختو په وخت یې د توپک کنداغ له راوتلې تیرې سره ولگېد، تر ډېرو یې د توپک کنداغ ته کتل، بیا یې سپینه توتیه پرې تېره کړه.

پورته راغی، ستړې مشې یې توده وه، ویې ویل چې ژمی یې د کرنې په یوه قرارگاه کې تېر کړ، گردېز ته ته، زما د لیدو په خاطر یې لاره راکړه کړه.

مشر اوږدې خبرې وکړې، د شور بازار د حضراتو په صفت نه مړېده. وروسته یې د امان الله خان خبرې را واخیستې، ښه زړه یې نه ترې درلود، ترکیبې ته د زده کړې له پاره د افغانو نجونو په لېرلو خواشینې و، خو ما امان الله خان، پوه او مدبر انسان یاد کړ، د پاچا په دینداري او هېواد پالنه کې مې شک نه درلود.

د پوځیانو له تلو وروسته قدم شاه را په غوږ شو، ویې ویل چې دې سړي هسې هم په پیر او فقیر باور درلود، له امان الله خانه د دې سړي د زړه د تورېدو له پاره ښه موقع وه، خو تا برعکس، د پاچا صفت ورته وکړ.

قدم شاه ته مې وویل چې دومره مه ساده کېږه، له دې سړي ویره په کار ده.

قدم شاه په حیرانۍ راته وکتل.

ومي ویل:

په کربنه کې پرته افغان پوځي قرارگاوي دومره امکانات نه لري چې د ژمي په خله کې دې داسې پاک او تک سپين ترې را ووځي. بله دا چې د دې مشر د ټوپک پر کنډاغ خوا بده شوه، مانا بيت المال ته صادق دی او پر وطن يې زړه خوږېږي، نو وطندوسته انسان، يواځې وطندوسته امان الله خان غواړي.

غلی شوم، ومې ويل:

دا سړی دستوري را لېږل شوی و، نور مو دلته پاتې کېدا خطرناکه ده.

خو د قدم شاه زړه ته نه لوېده، ويې ويل چې زموږ په کار کې ډار نه شته.

يوه اونۍ وروسته له پېښوره يو کوچینی کارتین راغی، خلاص مو کړ، حيران شوو، د امان الله خان او ملکي ثريا له لوڅو عکسونو ډک و.

د کارتین را وړونکې راته وويل چې دا عکسونه له لنډنه راغلي دي، د پاچا او ملکي څېرې يې را اخيستي، د نورو کسانو پر لوڅو بدنونو يې ايښي، بيا له همدې عکسه نور عکسونه اخيستل شوي دي.

دا عکسونه په دومره مهارت جوړ شوي وو چې جعلکاري يې په اسانه نه ښکارېده.

په لومړي ځل مو دا عکسونه يواځې شناخته وو ته ورکول، بيا مو تر وردگو، غزني او زابله پورې وليږل.

خلکو به توبې ايستي، اوس پاچا او ملکه د کوپړ پر ژي نه، کوپړ ته ور لوېدلي ول.

يو سهار يوه بل جاسوس د چانسلسر خط را وور، سترگې مې رډې را واختې، چانسلسر ليکلي و چې ځانونه راباسی، لارنس (پير کرم شاه) يې له اسنادو او شواهدو سره ونيو، اعدام يې کړ.

په هماغه ساعت مو د جاسوسي وسایل او پاتي دوا په خلطه کې واچول، قدم شاه ته مې وویل چې په تیاره کې به له دې ځایه ځو، خو قدم شاه یواځې یوه بله شپه غوښته، ویل یې چې نن بېگا به د سرې غونډۍ خزانې ته ورشو، سبا ماخستن به له دې ځایه پښې سپکې کړو. خو ما ونه منله، نور نو په افغانستان کې یوې ورځې پاتي کېدا هم خطر درلود!

په تیاره کې د باندې را ووتو، سپورمۍ وه، په احتیاط لاندې لاړو، له سموراوونو خرهاری، د ناروغانو ځگړوي او د یوه ماشوم ژړا راتله.

آسونه مو تر قیضو ونيول، پلې ورسره تلو... پر ډبرو د آسونو د نالونو د لگېدا غبرونه مې تر زړه تېرېدل....

بودم له ونو گن کسان را ووتل، په غره کې زوروره چیغه را وگرځېده.

شور ونه خورئ!

زړه مې پښو ته ولوېد، لسو، دولسو پوځیانو منډه را واخیسته، څو چې مو ځانونه خوځول، تر لاسونو مو پري تاو شول.

لاس تړلي یې چینې ته را وستو، خلک له بلو څراغونو سره را ووتل. خوبولي سترگې له حیرانۍ ډکې وې.

سمڅې ته یې بوتلو، یوه پوځي څراغ ولگاوه، بل د بوجی خوله ځمکې ته کړه، له کړنگ سره لاوډسپیکرونه، سیمان، سپیری، تارونه، دوا، رنگارنگ گروپونه... ولوېدل.

یوه له ونې لوړ پوځي ورو وویل:

_ دېوېد جونزه، درې شپې مو په ونو کې درته تېرې کړې، د نورو جاسوسانو راتگ ته مائله وو، خو تا د تېنټې له پاره دېره بېره وکړه.

غلی شو، دېوال ته ور وگرځېد، لاس يې پرې تېر کړ، ويې ويل:

_ دېر وخت نه دی پرې وتلی، ږنگ يې کړئ!

يوه پوځي د دېوال د سر تيرې ته برچه ونيوله، تيره په سخته را جلا شوه، خو نورو تيرو دومره زحمت نه غوښت، په اسانۍ لاندې را لوېدې....

سمڅې ته گڼ خلک راغلل، د ټولو سترگې رډې را ختلې وې.

يو رېرډېلی زور غږ راغی:

_ څه خبره ده؟!

له ونې لوړ پوځي وويل:

_ دا سړی، پير نه، انگرېز دی، گردېز ته يې بيايو.

خلکو يو بل ته وکتل، بوډا چيغه کړه!

_ سپينې پښتنې خو مو پرنګيانو ته ور ولېږلې، شرم نه لرئ! اوس مو د خدای په دوستانو پسې ام را اخيستي ده.

پوځي ټيټ شو، لاوډ سپېکر يې را پورته کړ، ويې ويل:

_ دې سړي دوکه درکړې، هېڅ کرامات نه لري، دې ته لاوډ سپيکر وايي، لاندې به
 يې ستاسو خبرې اورېدې، دلته به يې ستاسو نوم اخيست... سوچ انگرېز دی، د پاچا د
 بدنامولو له پاره کار کوي.

يو ډډ غوسه ناک غږ راغی:

_ کوپر مه وايه، په پاچا کې نو څه پاتې دي، له خپلې بنځې سره يې لوڅ لپر عکسونه
 اخيستي دي.

بل سړي وويل:

_ پاچا خو نه خدای مني، نه پيغمبر! اوس پيران ام نه دي ترې پاتې.

پوځي خوله خبرو ته جوړوله چې بودا وويل:

_ نور خانه! د پير گل لاسونه ور خلاص که! که نه نو دا سمڅه به راباندې را
 پرپوځي.

يو قوي ځوان مخکې راغی، خو پوځي يې پر ټټر لاس ور کېښود.

بودا چيغه کړه!

_ عطاگله، برېڅه، خداينوره... تاسو هم ځانونو ته نارينه وایاست! د پيرگل تړلي
 لاسونه مو څنگه لورېږي!

څو کسان را مخکې شول، خو پوځيانو ټوپکي ورته ونيولي، ځای پر ځای ودرېدل.

په ونه لور پوځي چيغه کړه!

__وخی!

خلک شاته شول، د سمڅي په خوله کې ودرېدل. دېوال ړنگ شو، گڼ پوځيان مخکې
لاړل، تر يوه ځايه د څراغ رڼا بنکارېدله، بيا ورکه شوه، خو شېبه وروسته بېرته د
سمڅي دېوالونه ژېرې رڼا ونيول، دقيقه وروسته يې د عبدالله وچ شوی جسد،
اخبارونه، مجلې... پر غولي کېښودل.

په ونه لور پوځي مې تر مخ ودرېد، ورو يې وويل:

__دا ځوان څوک و؟

غلی وم.

__يودم يې پر ژامه سوک راکړ، ولوېدم، له خولي مې وينو داره وکړه.

چيغې شوې، خلکو ډېرې ور واخيستي، يوه پوځي (اخ) کړل، ولوید، نورو هوايي
ډزې وکړې، خلک ودرېدل، سمڅه د سوځېدلو باروتو بوی ونيوله.

په ونه لور پوځي چيغه کړه!

__که څوک يو گام را مخکې شو، خون يې پر خپله غاړه!

غلی شو، ويې ويل:

__او ساده گانو! له پيرگله پوښتنه وکړې چې دا مړی دلته څه کوي.

بوډا په غوسه وويل:

__کوپر مه وايه! له پير گله به څنگه پوښتنه کوو، پيريانو به راوړی وي.

د پوځي ټنډه لا پسي تروه شوه:

_له دې ځايه ورک شئ!

بودا وويل:

_پيرگله! دا خلک په سمه نه پوهېږي، ولي ماته يې؟! رندکي را وغواړه! دا د کوپړ
زامن به شنه لمبه کړي.

پوځي توپانچه را وايسته، ډز شو، د بودا پښو ته نږدې نړۍ دوره پورته شوه.

شېبه وروسته يې لاس تړلي پر آسانو کښولو، خو تر مور مخکې څو کليوالو د خپلو
آسانو تشو ته پوندي ورکړي، په تياره کې ورک شول.

ټوله شپه مو مزل وکړ، سپېده چاود يوي تنگي درې ته ورسېدو، چوپه چوپتيا وه،
يواځې د آسونو د پښو ټکا اورېدل کېدله... کله کله به يوه مرغی هم وچونېده.

يودم سغ شو، له ټک سره د مخې پوځي ولوېد. ډزې شوې، له ډبرو سره سوکي
بادېدل. پوځيانو مورچې ونيولي، آسونه وشنېدل، د ټوپکو له خولو سرې غورنجي را
وتلې....

د آس تشو ته مې د بوتونو غبرگ تلي سيخ کړل، آس منډه واخيسته، شاته مې وکتل،
قدم شا را پسي و. يودم مې په بنۍ اوږه کې نړۍ څړيکه تېره شوه، آس ولوېد، پر لويو
ډبرو ورغلم، سر مې پر تېره ولگېد، پر ځان ونه پوهېدم.

يو وخت مې سترگې رڼې کړې، په کنډواله کې وم. اوږې ته مې وکتل، تړل شوې وه.

د قدم شاه غږ راغی:

زړه دې مه خوره! گولی وتلې ده.

شاوخوا مې وکتل، د کندوالې پر ښارونو گڼ مول وهلي کسان ناست ول.

حاجي پاینده خان راغی، خوشاله و، له پیر سره د مرستې او پنځو افغان پوځیانو د وژلو په خاطر یې ځان په جنت کې لید.

له پاینده خان مې د نورو پوځیانو پوښتنه وکړه، ټنډه یې تروه شوه، د نورو پوځیانو تیبنتې له اضافه ثوابه ایستلې و... بیا یې په خواره خوله د سپینو گلانو شیرې وغوښته، خو ما ورته وویل چې د ښارونو پیري راوړې شپږه مو له لاسه ووتې، شیرې په کڅوړه کې وه.

د پاینده خان تندي وغوړېد، په لوړ غږ یې د خلطې د راوړلو امر وکړ. یوه له ونې تیبنت سړي خلطه راوړه، خلاصه مې کړه، د جنسي قوې د ډېرېدو د گولپو سلامت پاکت مې ورته ونيو. پاینده خان په حیرانۍ راته وکتل، خو نور د دې خلکو غلطېدا په دې نه ارزېده چې خپل ماغزه وخورم، لنډ مې ورته وویل چې ښارونو پیري ترقي کړې، اوس له سپینې شیرې گولی جوړوي.

دوې شپې مې د حاجي پاینده خان د کور په کوټه کې تېرې کړې، هېڅوک نه و خبر، یواځې پاینده خان مې لید، سهار وختي به یې له لنډو وپښتو او توري کړې ښارونو راڼه څاڅکي څڅېدل.

په درېیم ماخستن یې دوه کسان را سره کړل، دې خلکو ته پټې لارې مالومي وې، له درې شواروزه مزل وروسته د ډیورنډ تر کرښې واوښتو.

غرمه مو د انگریزانو یوې قرارگاه ته ورسوله، ډاکتر مې د اوږې ټپ وکوت، د خلطې دواوو میکروبي کېدو ته نه و پرېښی.

یوه اوونۍ وروسته په پېښور کې د انگرېزانو په نظامي روغتون کې وم، چانسېر له لاهور څخه زما پوښتنې ته راغی، کلکه غېږ یې راکړه، پر تپ مې فشار راغی، خو چانسېر تر ډېرو ټینګ نیولی وم.

وروسته افغانستان ته د لېرلو جاسوسانو په باره کې راته وغږېد، ویې ویل چې بریتانیا افغانستان ته څلور زره کسان لېرلي دي، دا جاسوسان دې هېواد ته په مختلفو څېرو کې تللي ول، څوک موچي و، څوک نجار، څوک معلم، څوک تجار، څوک هم نظامي مشاور... خو تر ټولو په روحاني جامو کې لېرلو کسانو بڼه نتیجه ورکړې وه.

چانسېر وویل چې ان د وزیرانو په سویه زړونه یې هم له امان الله خانه خوا توري کړي دي. بس! خبره خلاصه ده، د امان الله خان پر پاچاهي مو تپل وپاشل، اوس یواځې د اورلګیت ځلی غواړي.

په میاشت کې مې د اوږې تپ سره ورغی، بیا له ډېره وخته وروسته حمام ته ننوتم. یوه لوښت ږېره مې نوره څه کوله! چاره مې پرې تېره کړه. بیا تودو اوبو ته ودرېدم، د صابون سپین ځګ تورو خپرو ونيو.

چانسېر یو کال رخصتي راکړه، لندن ته لاړم، له ډېر وخت وروسته مې د هوساینې ساه واخیسته، خو رخصتي مې لا نه وه پوره چې بېرته یې لاهور ته ور وغوښتم.

وار له واره مې قدم شاه ولید، دی د چانسېر د دفتر په دهلېز کې راته ماته و.

قدم شاه کلکه غېږ راکړه، یوه شېبه کېناستو، د سړي غونډۍ خزانه یې لا نه وه هېره.

وروسته مو چانسېر ولید، تنده یې هواره وه.

چانسلر یو عکس راته ونيو، په عکس کې يو خيرن، له وني تپت، خو قوي خوان ولاړ و، توره ږيره يې درلوده، گرد پټکي يې تړلي و.

چانسلر ته مي په حيراني وکتل.

د چانسلر سترگي وځلېدې، په خوند يې وويل:

_ دا سړی به زموږ پاشلو تپلو ته د اورلگيت ځلی وهي.

خبره واضح نه وه، چانسلر بايد نور مالومات هم راکړي واي. چانسلر وويل:

_ دا سړی حبيب الله نومېږي، خو د سقاو په زوی مشهور دی، څو کاله مخکې په پېښور کې د يوه زرگر د پيسو سيف غلا شو، د سقاو زوی زرگري ته نږدې چای خرڅاوه، د خلکو پر ده شک راغی، ځکه دا دروند سيف له دې سړي پرته بل چا نه شوای پورته کولای، خو د سقاو زوی وتبتيد، دوه کاله وروسته په پارا چنار کې د غلا په تور ونيول شو، هغه وخت د پارا چنار د قرارگاه مشر راته وويل چې دا ساده سړی د امان الله خان ډېر ضد دی، گڼ غله پرې راټول دي، له دې سړي ډېر کار اخيستی شو.

دا خبره مي خوبه شوه، د بند يوولسمه مياشت يې لانه وه تېره چې خوشی مو کړ.

يو څه مو نور هم وپرساوه، په لار کې د انگرېز له خوا يوه جوړ شوي ملنگ ورته وويل چې دی به يو وخت د افغانستان پاچا شي.

د سقاو زوی د کابل کلکان ته لاړ، غلاوي يې شرع کړې، کله کله به يې پر حکومتي کاروانونو هم بريد کاوه.

دې سړي په کم وخت کې ډېر ملگري پیدا کړل، خبره تر امان الله خانه ورسېده، د سقاو زوی یې په پوځ کې شامل کړ، خو دې سړي په هماغه لومړیو کې یو پوځي افسر وویشت. بېرته غره ته وتښتېد. پاچا یې پر سر انعام وټاکه، خو د سقاو د زوی سر دومره اسانه کار نه دی، په دې سړي پسې د شوربازار حضرتان ولاړ دي، اوس یې گن خلک طرفداري کوي....

چانسلر غلی شو، ماته یې وکتل، په سترگو کې یې خلا پرته وه.

ومي ویل:

__ ښه نو، زما رخصتي لانه وه پوره، لاهور ته دې د څه له پاره را وغوښتم!

چانسلر را نږدې شو، ورو یې وویل:

__ یو ځل بیا ږېره پرېږده!

دا خبره ښه نه شوه راباندې تمامه، ومي ویل:

__ د برېتانیې په استخباراتو کې یواځې ډېوډ جونز نه دی، نور هم باید خطر ومني، بل

یوه ته ووايه!

چانسلر یو گام شاته شو، سترگې یې رډې را وختې، چیغه یې کړه:

__ نو ته د ملکي امر نه مني!

غلی وم.

چانسلر پر څوکی کېناست، ورو یې وویل:

له تا می دا تمه نه درلوده. سم وایی، په استخباراتو کې ډېر خلک کار کوي، خو ډېوډ جونز (یو) دی. که مو بل ډېوډ جونز لرلای، نو ته مو په رخصتی کې تر دې ځایه نه راغوبنتي.

پورته کوتي ته وختم، پر مېز نوي او زاړه اخبارونه پراته ول. یو اخبار می را پورته کړ، امان الله خان د اروپا له سفره بېرته راغلی و، ده له څو اسیایي او اروپایي هېوادونو سره گڼ نظامي، اقتصادي، تجارتي... فرهنگي تړونونه لاسلیک کړي ول. وروسته د اخیستل شویو وسلو او نورو قراردادونو لیست راغلی و. امان الله خان په دې سفر کې له اروپایي هېوادونو شپېته زره نوي توپکونه، یوسلو شپږ توپونه، اته جنگي الوتکې، پنځه زغروال موټر، په زرگونو نظامي خولی، پتکونه، درې زره دوربینونه... اخیستي ول.

له اروپایي هېوادونو سره یې په افغانستان کې د قند، کاغذ، تار، توکر، جاکټ، جورابو، درملو، برقي او زراعتي وسایلو... د جوړولو د فابریکو قراردادونه امضا کړي ول....

فکر می خپه شو، خو بل اخبار می تندې ورین کړ، امان الله خان له اروپایي سفره له راتگ وروسته لویه جرگه را غوښتي وه، د جرگې غړو ته یې خپل تصمیمونه ويلي ول، د دې تصمیمونو مهم ټکي لیکل شوي وو:

د مریدي له مینځه وړل، د بنځو د چادری لیرې کول، د برېتانوي هند د دیوبند په مدرسه کې د افغانانو په زده کړه بندیز، له ملایانو له سره امتحان اخیستل، د تذکرو وپش، د عسکري جبري کېدل، بهر ته د زده کړې له پاره د ځوانانو لېږل، د وړو نجونو نکاح منع کول...

دا هغه څه وو چې ملایانو نه غوښتل، تر ټولو ډېر مخالفت یې د شوربازار د حضرتانو مشر نور المشایخ فضل عمر مجددي کړی و.

انگریزي اخبار مې را واخیست، سلامت مخ یې د شینوارو پاڅون ته ځانگړی کړی و، تبلیغات تاوده ول، د امان الله خان پاچاهي یې نسکوره کړله....

یوه میاشت له چانس لر او ځینو نورو انگرېزانو سره پر پلانونو وغږېدم، د سفر له پاره هر څه تیار ول، بس! یواځې زېږې ته ماته وم. اه! زېږه! که زېږه په پیسو اوږدېدای، نو چانس لر زما د زېږې د واړدېدو له پاره تر میلیونونو روپیو تېر و.

پاتې سلامت میاشت ونه لمبېدم، خیرن ځان، اوږدو له خیرو ډکو نوکانو او څپولو وپښتو مې پیري نوره هم تقویه کوله.

وخت را ورسېد، شني مری مې غاړې ته واچولې او یو ځل بیا له قدم شاه سره سمځي ته ورغلم.

د یو کال ورکېدو بانه جوړه وه، بغدادی پیر خو یواځې د ملک ځونډي له پاره نه و پیدا، په ټوله دنیا کې یې مریدان لرل.

په یوه میاشت کې څو ځله له خانانو او ملکانو سره وغږېدم، نالیډلي خوبونه به مې ورته تېرول، د سقاو زوی مې د دې ټولو مشکلاتو حل گانې، ویل به مې چې په همدې سړي پسې ودرېږئ، خوب مې لیدلی، همدا مسلمان ځوان به مو له کوپره راباسي.

پاچا ته د خلکو زړونه هسي هم ډک ول، خو زما خبرو نور هم وپرسول. د پاچا پر ضد سلامت لښکر تیار و، خو ما د اوس له پاره درې سوه تکړه ځوانان ترې را بېل کړل او د کابل شمال ته مې مخه کړه.

یوه اوونۍ وروسته مې د سقاو زوی په یوه زړه کلا کې ولید، ساده سړی و، پیرانو او حضرتانو ته یې له حده تېر احترام درلود.

له دې سړي سره د شپې تر ناوخته ناست وم، غیبي مرستې یې یادولې، ویل یې چې په فلاني ځای کې مې یو پیر ولید، رایاده یې کړه چې خوب مې لید، پر سپین آس سپور یې، توره دې په لاس کې وي، کاپر امان الله منډې درنه وهي... لاړ شه، فلاني ځای وکینده، غیبي مرسته درته پرته ده. ځای مې وکېنده، نوې توپکې او ډېرې پیسې ترې را ووتې....

د سقاو د زوی ټولې کیسې د پیرانو او غیبي مرستو په اړه وې، ځان یې سر له اوسه د افغانستان پاچا لید.

گرم نه و، پیرانو، ملنگانو، ملایانو، حضرتانو، په غلا تورنو حاکمانو، له وظیفو شرل شویو وزیرانو... ټولو د امان الله خان ورکېدا غوښته.

پټې او ښکاره جلسې نیول کېدې، د سقاو د زوی خبرې چلېدې، ان په پوځ کې یې هم ډېر هغه کسان خپل کړي وو چې پاچا به غلاوو او فساد ته نه پرېښودل.

چا چې به په کوهدامن کې د امان الله خان له نوم سره د (غازي) ټکی وتاړه، سر یې قلم کېده، کور ته یې اور ور لوېده، ښځه او لونی یې د مینځو په نوم پر خپلو قوماندانو وپشلي....

د سقاو زوی ته ځینو شېخانو د خادم دین رسول الله لقب ور کړی و، خلکو به د دې سړي غلاوي او ظلمونه په خپلو سترگو لیدل، خو سون یې هم نه شو کولای، د دې سړي پر وړاندې ان له تریو تندي هم د کوپر مانا اخیستل کېدله. تریو تندي یانې مرگ.

د اورلگیت وار را ورسېد، د سقاو د زوی په مشرۍ زرگونه کسان د کابل پر ښار ورغلل، دوی ورځې وروسته احوال را ورسېد چې امان الله خان د غزني خوا ته مخه کړې.

د هوساینې سا مې وایسته، د انگرېز پاشلو تیلو اور اخیستی و.

یوه اوونۍ وروسته کابل ښار ته ورغلم، اه! له ښاره سا ختلي وه، توري ورپځي د اسمایي تر غره را تیتي وي، دوکانونه ته کولپونه ور لوېدلي ول، په کوڅو کې مې یو-یو بنیادم لید، په خټو کې تیت سرونه روان ول... ځای ځای به د دار په پایو پسي ځړیدلي کسان زنگېدل.

یو ځای مې چیغې واورېدې، څو وسلوال په یوه سړي کې ختل، ویل یې چې دا کاپر دی، د امان الله خان په وخت کې یې خپله لور کوپر ته د درس له پاره ور لېرلې وه، سړی یې همالته وویشت.

ارگ ته ورغلم، چمن له لندو دوسیو او کاغذونو ډک و. کرکۍ ماتې وې، په ونو کې قفسونه را ځړېدل، بندي زرکان غلي پراته ول.

د ارگ پر دفترونو را وگرځېدم، مېزونه، څوکۍ، الماری، غالی... هېڅ هم نه وو پاتې.

پر دېوال غټې رسامي شوي نقاشي ته ودرېدم، د سپینو بتو سرونه په برچو یا کوم بل تېره شي، خراب شوي ول، خو شني اوبه، غرونه او د غرونو په لمنو کې شني وني پر خپل ځای پاتې وې.

د امان الله خان دفتر ته ورغلم، دېوالونه یې تک تور ول، د سوځېدلو کوچونو یواځې فلزي سپرنگونه پاتې ول.

بېرته چمن ته ورغلم، یوه دوسیه مې را پورته کړه، د تجارت د وزارت د کلني راپور له پاڼو ډکه وه. بل کاغذ مې را واخیست، په کابل کې د یوه لوی پوهنتون د جوړېدو د قرار داد کاپي وه.

دوې، درې، نورې په خټو لړلې دوسیې مې وکتې، د افغانستان په څو لویو بنارونو کې د لویو بنارگوټو د جوړېدو له نخشو او اسنادو ډکې وې....

په رڼا ورځ د بریتانوي سفارت ته ورغلم، وېره مې نه درلوده، بې سرپوښه وطن و، چا به پوښتنه کوله چې بغدادی پیر د انگرېزانو په سفارت کې څه کوي!

سفیر مې ولید، خوشاله و.

سفیر وویل چې د سقاو د زوی په امر د بریتانوي له سفارته پرته، نور ټول سفارتونه تړل شوي دي.

د سفارت ځینو مامورینو کیسي راته وکړې، د خلکو کورونه چور شوي وو، نجونو او ځوانو بنځوته لاس ور لوېدلې و، په سپینو هلکانو پسي کورونو ته ور اوښتي ول.

بانکونه، دولتي شتمني، دوکانونه، فابریکې... هېڅ هم نه و پاتې....

څو ورځې وروسته احوال راغی چې خادم دین رسول الله خلکو ته خپل اصلاحي پروگرامونه تشریح کوي.

ورغلم، په یوه لویه میداني کې گڼ خلک را ټول ول. مخکې لارم، له علماوو سره کېناستم.

شېبه وروسته یو تور موټر او پر آسانو سپاره گڼ کسان راغلل. حبیب الله (د سقاو زوی) د موټر له مخکیني سېټه را کښته شو، رږره یې لنډه کړې وه، د اغوستي توري دريشي پایڅي یې ور پورته کړې وې.

له علماوو سره یې ستړي مشي توده وه.

لومړی د شور بازار حضرت وغږېد، د حبیب الله کارنامي یې يادې کړې، ويې ويل چې دا وطن همدې خادم دين رسول الله له کوپره وژغوره... په پای کې یې نوي پاچا ته اوږده دعا وکړه.

حبیب الله ودرېد، خپلې پخواني کارنامي یې را واخيستي، ويې ويل چې د امان الله خان بت پرستي او کوپر د دې سبب شو چې د هغه پر ضد را پورته شي... ياده یې کړه چې په لومړيو کې څوارلس زره نغدي روپۍ او نولس ځوانان را سره ول، ورور ورو ډېر شول، بيا ملايکي مرستي ته راغلي... دا وطن مو له کوپره وژغوره.

نور به د بيت المال پيسي پر خپلو عسکرو او ملايانو لگوم چې عبادت وکړي... د نجونو مکتبونه بند دي، هلکانو ته هم د مکتب کوپري کتابونه فزيک، رياضي، کيميا... بڼه نه دي، له دينه یې باسي، دوی بايد مدرسو ته لاړ شي.

له دې وروسته د عدليې، تعليم او تربیې، حفظ الصحي... وزارتونو ته ضرورت نه شته، عدل د ملايانو کار دی، ناروغۍ په دم تايز بڼه کېږي، د تعليم او زده کړي له پاره مدرسې لرو...

ماليات نه اخيستل کېږي... په دې وطن کې يواځې انگرېزان سفارت درلودای شي، ځکه دوی له مور سره په گډه کاپر پاچا را وپرزاوله، نور کوپري هېوادونه د سفارت حق نه لري... ورځی! خپل ساعت تېر کړی، چرگان او مرزان و جنگوی....

په پای کې یې ځان د افغانستان امیر اعلان کړ.

خو ورځې وروسته بیا ارگ ته ورغلم، د سقاو زوی په جگو پینو پر څوکی ناست و، مخې ته یې جنګي چرګان تړلي ول. دی په ټکي نه پوهېده، د خلکو عریضې به یې شفاهي اورېدې.

بیا د هغو بندیانو وار شو چې د امان الله خان په دوره کې یې لوړې څوکی درلودې.

لومړۍ یې یو ډنګر سړی را ووست، دا سړی په تېر حکومت کې د موزیم رییس و. د سقاو زوی د موزیم په مانا نه پوهېده، یوه بل ورته وویل چې دې سړي زاړه بوتان ساتل...

د سقاو زوی سترګې پټې کړې، چیغه یې کړه چې د بت پرستانو دید ناروا دی، مه یې ځنډوئ، همدا نن یې سر په لاهوري دروازه کې راو ځړوئ.

بل لاس تړلی بندي یې را ووست. دا سړی د امان الله خان د مالیې وزیر میر هاشم خان و.

د سقاو زوی وویل:

__ دا کاپر مو ولې تر اوسه ژوندی پرېښئ!

هاشم خان وویل:

__ سم مسلمان یم!

د سقاو زوی چیغه کړه!

__دې وطن ته دې کوپر را ووست، بودیجه تا جوړه کړې وه!

وزیر وویل:

__هو، خو بودیجه د حساب داری یو پخوانی سیستم دی، په کورونو، دوکانونو کې هم بودیجې لرو، بودیجه یواځې یو نوم دی....

د سقاو زوی چیغه کړه:

چپلم راوړئ!

وزیر ته یې وکتل، ویې ویل:

__ورک شه!

په دوو ساعتونو کې اتیا کسان محاکمه شول. ځینې یې زندان ته ولېږل، نورو ته یې د مرگ حکم واوراوه....د کابل پر څلورو دروازو باید سرونه را څرېدلې وای، دا سرونه د نورو له پاره عبرت ول.

نور مې په کابل کې پاتې کېدا گټه نه درلوده، څه چې بریتانیا غوښتل، تر لاسه یې کړل.

پېښور ته له تگه یوه ورځ مخکې یو ځل بیا ارگ ته ورغلم. زینتې بوتې، گلان، چمن... له بېخه ایستل کېدل...د سقاو زوی امر کړی و چې دا بې گټې شیان له ریشو را وباسئ، پر ځای یې ترکاری وکړئ!

بیا په بنار کې وگرځېدم، د پخوا غونډې نظافت نه و، ډېر کسان به په لارو کوڅو کې رفع حاجت ته کېناستل... ډېرو دوکانونو ته کولپونه ور لوېدلې وو. لارې، کوڅې له شنو چادریو ډکې وې، بنځو، ماشومانو او ځوانو نجونو سوال کاوه.

مخکې لارم، د حبیبي د لیسي ټولې شیشې ماتې وې، په لویه میداني کې یې غواوې گرځېدې...

سوزان کتابچه کېښوده، گروپ یې مړ کړ.

* * *

ټک شو، توپ له بېټ سره ولگېد، سوزان منډه واخیسته، توپ په چمن کې رغرېده....

تام چیغه کړه!

_څلورپزه!

سوزان توپ را واخیست، بېرته راغله، خپل ورور ته یې وکتل، په سترې ساه یې وویل:

_بس ده! نوره مې پرېږده!

د تام تندې تریو شو:

_نه، اوس به زما وار را تېروي.

سوزان وویل:

_ما دېرش منډې کړې، ته لا په شپاړسو کې یې، پاتې منډې مې در وبخښلې، تا وگټله.

تام چیغه کره!

_له اوله به دې کرکت نه کاوه، نه به راتلې، اوس باید زما پنځه اووره را پوره کړې.

سوزان توپ پر ځمکه واچاوه:

_بد مې وکړل، بڅبننه غوارم

د لارا غږ راغی:

_څه خبره ده، ولې سره خورئ!

سوزان ور وکتل، مور یې په چمن کې ناسته وه، پر مخ یې د لمر ضد کریم وهل....

سوزان وویل:

_مورې! که وخت لري، نو زما پر ځای د تام درې پاتې اوورونه ور پوره که.

سوزان لاره، کتابچه یې ور واخیسته، ډېوډ جوړز یوډېرش کاله وروسته تاریخ لیکلی و.

۱۹۶۰ م کال د اپرېل شپږ ویشتمه لندن

_تېر مازدیگر تلویزیون ته ناست وم، درې اویا کلن یم، غوږونه مې درانه دي، له

غوږی پرته، غږ سم نه اورم. یوډم پر تلویزیون یو تور او سپین عکس راغی، دا

څېره شناخته راته واپسېده، پر ذهن مې فشار را ووست. د افغانستان د پخواني پاچا

امان الله خان د ځوانی عکس و.

په بېره ودرېدم، د تلوېزیون غږ مې لور کړ، امان الله خان د سویس په یوه روغتون کې له وطنه لیرې، په بې کسی کې سا ور کړې وه.

بېرته پر څوکی کېناستم، پر اوږه مې څه ولگېدل، د اووه کلن لمسي کوچینی لاس و. ماشوم په حیرانی راته وویل:

__نیکه! ته ژارې!

ځان ته مې پام شو، ما په رښتیا ژړل، خو ولې؟! نه پوهېدم!

کوټې ته لاړم، کتابونه مې ولټول، له کلونو وروسته مې د یادښت کتابچه را واخیسته. ومې کته، وروستی یادښت مې یوډېرش کاله مخکې لیکلی و.

په دې کلونو کې مې امان الله خان یواځې یو ځل ولید، په ۱۹۵۵ م کال کې مې مور مړه شوه، نوي کلنه وه، وصیت یې کړی و چې جنازه به مې خپل پلرني وطن، ایټالیا ته وړئ!

مور مې په روم کې خاورو ته وسپارله. منی و، د ایټالیايې هوا تر لندنه توده لگېده، فکر مې وکړ، توده هوا مې هډوکو ته ښه وه. څو ورځې په ایټالیايې کې پاتې شوم، یوه ورځ مې امان الله خان په ذهن کې را وگرځېد، پوهېدم چې په روم کې اوسي، خو دقیق ادرس یې نه و راملوم.

د افغانستان سفارت ته ورغلم، باني یې کولې، نه پوهېدم چې ولې یې له پخواني پاچا سره زما لیدل نه خوښېدل. په سخته مې قانع کړل، ادرس یې راته ولیکه.

کاغذ ته مې وکتل، پخوانی پاچا د ښار په تر ټولو غریبه برخه کې اوسېده.

یو سهار می تکی ته لاس ورکړ، شل دقیقې وروسته د یوه پارک پر غاړه کښته شوم.

یوې ځوانې نجلۍ ته می کاغذ ونيو، شمال لور ته یې گوته ونيوله، مجبور وم، باید په پارک کې تېر شواى وای.

پر ژېړ چمن ژېړې پانې پرته وې. څو ماشومانو فوتبال کاوه، زاړه کسان پر اوږدو څوکیو لمر ته ناست ول. مخکې لارم، سرې او ژېړې پانې می د بوټو تر تلیو لاندې کېدلې... یو ځای ودرېدم، بېرته می شاته وکتل، یو څوک پر اوږده څوکۍ ناست و، اخبار یې وایه.

نږدې ورغلم، دا غټې سترگې شناخته راته واپسېدې. مخامخ ورته کېناستم. حساب می وکړ، دوه شپېته کاله! نه وم غلط، امان الله خان به په دوه شپېته کلنۍ کې خامخا همداسې څېره درلوده. ور نیردې شوم، پر سرې می سیوری ورغی، شپو خولۍ یې له څوکۍ ور پورته کړه، کېناستم، په انگلیسي می وویل:

__ هوا بنکلی ده!

غټې کڅوړنې سترگې یې را واړولې، موسک شو، لنډ ځواب یې راکړ!

__ ډېره!

بېرته یې اخبار سترگو ته ونيو.

ور ومې کتل، د زاړه، خو پاک بالاپوښ گروي (تنی) یې تر غاړې پورې تړلې وې، له لیرې یې د مخ گونځې دومره ژورې نه ښکارېدې.

ٽپ شو، توپ پر اخبار او بیا د سري پر اوره ولگېد، یو ماشوم راغی، بخښنه یې
وغوښته، سري توپ ور واخیست، د ماشوم پر سر یې لاس تېر کړ، توپ یې ورته
ونیو. ماشوم موسک شو، مننه یې وکړه.

سري بېرته اخبار ته وکتل.

په انگلیسي مې وویل:

__ په ماشومتوب کې دې کومه لوبه خوښېدلې؟!

سري را وکتل، وېي خندل:

__ د آس سورلی.

بېرته یې سر وځړېد.

یوه شېبه ناست و، بیا ورو ولاړ شو. گام یې واخیست، په پښتو مې وویل:

__ مېلمه یواځې پرېږدې!

نېغ یې راته وکتل، سترگې یې وځلېدې، په خوند یې وویل:

__ افغان یې؟!

راغی، تر لاس یې کش کړم، ودرېدم، تر ډېرو یې په غېږ کې نیولی وم. نه یې
پرېښودم.

ومي ویل:

__ نه! پرنگی!

ویې ویل:

__ ټوکی مه کوه! پرنگیان او داسې صافه پښتو! ډېر سره لیرې دي.

ومي ویل:

__ ډېوډ جونز یم، په ۱۹۱۹ کال کې ارگ ته درغلی وم، درې کسه وو، د چانسلر لپک

مو دروور، په کابل کې مو د خپلو څو نمایندگانو پاتې کېدا غوښته.

د سړي لاسونه مړه شول. تر څنگ مې کېناست، سر یې څو ځله یوې، بلې خواته

وخوځاوه، یو دم یې وخنډل:

__ اه! پرنگیانو! دلته هم نه یم درنه خلاص!

ومي ویل:

__ خو اوس مې تقاعد اخیستی، له سیاست سره کار نه لرم، ایټالیا ته مې د خپلې مور

جنازه راوړه، ته مې په ذهن کې را وگرځېدې، لیدو ته دې راغلم.

امان الله خان ودرېد، تر لاس یې ونيولم، په موسکا کې یې وویل:

__ راءه! کورته ځو، بیا ونه وایې چې یوه افغان بوډا په پردې وطن کې خپله مېلمه

پالنه هېره کړې وه.

تر پارک ووتو، تنگه کوڅه راغله، امان الله خان په یوه زاړه کور کې اوسېده. پورته

وختو، وړه کوټه وه، پر زړه، رنگ خوړل شوی غالی یو کټ، کوچینی مېز، دوی

څوکی... بنکار بدلې. کپناستم، شاوخوا مې وکتل، وره الماری له کتابونو ډکه وه، پورته د لرگي په چوکاټ کې کلیمه نیول شوي وه، کټ ته نږدې، په تاقچه کې د جاینماز پر سر کوچینی قرآن شریف ایښی و.

امان الله خان د باندي ووت. زاړه وره چولي درلودې، غږ يې راته، يو چا ته يې وويل:

_ څه مو پاڅه دي؟! _

بنځینه غږ راغی!

_ لوبیا! _

امان الله خان وويل:

_ مېلمه لرم، قابلي پلو پوخ کړئ! _

بنځینه غږ وويل:

_ غوښه نه شته! _

_ يو څوک پسي ولېږئ! _

دروازه خلاصه شوه، امان الله خان بېرته راغی، ويې ويل:

_ کړکی ته کېنه، کوټه سره ده. _

څوکی مې وکښوله، د لمر وړانگې مې اوږو ته سيڅي شوي. امان الله خان پر کټ کپناست، ويې خندل:

_ اوس می نو سم زره ته ولوبده چې ډېوېډ جونز یې، فکر کوم چې یو ځل مو بیا هم سره لیدلي و.

ومي خندل:

_ هو، زه او سفیر دې په نیمه شپه کې در و غوښتو، ویل دې چې انگرېزان د افغانستان په شمال کې مداخله کوي، خلک یې مسلح کړي دي، سفیر ته دې د هغه له خوا امضا کړی سند ورکړ، ورته ودې ویل چې په دوه اویاوو ساعتونو کې به له افغانستانه وځي. یوه اوونۍ وروسته دې زموږ انگرېز جاسوس اعدام کړ.

امان الله خان سره ساه وایسته:

_ اې پرنگیانو، حق مو و، وطن مو را غرق کړ.

ومي خندل:

_ ته هم گرم وي، ډېر تیز تلي.

راته ويې وکتل، څه یې ونه ویل:

_ د کوټې دروازه وټکېده، امان الله خان ولاړ شو، بېرته له پتنوس سره راغی. دوه گیلاسه یې له شنو چایو ډک کړل.

کړکی ته ودرېد، ويې ویل:

_ هاغه ماشومان ویني؟!!

ودرېدم. لاندې پاک، سوتره او صحتمند ماشومان روان ول، خنډل یې، په ملاوو پسي یې د مکتب بکسي ترلې وې.

امان الله خان وویل:

_ دا ماشومان پچې نه جارو کوي، په دوو اوزو پسي هم ټوله ورځ نه دي روان، لوره نه پېژني، مکتب ته ځي، خاندي، تفریح لري، تلویزیون ته گوري، غم نه ویني، د ټوپک ټک یې نه دی اورېدلی، روغ دي، له ژونده خوند اخلي....

غلی شو، ویي ویل:

_ د هاغه دوکان تر مخ ناست بوډا زموږ گاونډی دی، پنځه څلویښت کاله یې په یوه فابریکه کې کار وکړ، اوس کرار ناست دی، د تقاعد پیسي ورته راځي... نه زوی ته احتیاج دی، نه لمسو ته، تر مرگه به په گډه مور او پر تن پټ وي.

هاغه بله ځوانه بنځه ډاکټره ده، اته ساعته کار کوي، خو څوارلس ساعته هوسا ژوند لري، کونډه ده، خو دومره پیسي پیدا کولای شي چې د خپلو اولادونو، درس، روغتیا، خوراک، تفریح... ته ورسېږي.

دا د روم تر ټولو غریبه سیمه ده، خو کورونه یې څلرویشته ساعته برق، گاز او اوبه لري... کوڅې یې پخې دي، مکتب او روغتون نږدې دی، په دې ټوله غریبه سیمه کې به یو سوالگر هم ونه ویني.

غلی شو، بېرته پر خپل ځای کېناست، پیاله یې ور پورته کړه، ویي ویل:

_ سم وایي! زه تېز تلم، ځکه وخت کم و، ما وېل چې په خپل ژوند کې یو پرمختللی افغانستان وینم. داسې وطن چې اوسېدونکي یې د دې خلکو په څېر ارام ژوند ولري،

لورہ ونه پېژني، تعليم وکړي، د خان او نورو په حقوقو پوه شي، بڼه او بد وړ مالوم وي، په کورونو کې د مورچو د جوړولو پر خای، د کتابونو خای جوړ کړي... نور يې په يوه او بل نوم غلط نه کړي

غلی شو، له پيالي يې سور وکړ، سور اسويلی يې وايست:

_ ايتالياوان له دوهمې نړيوالې جگړې را ووتل، ټوله ايتاليا خاورې شوه، خو خلک يې پوه او تعليم يافته ول، په لسو کلونو کې يې بېرته ايتاليا، ايتاليا کړه، اوس موټري او طيارې جوړوي، خو زما خلک بې سواده ول، ماغزه به مې ورسره وخورل، په عادي خبره کې به يې قناعت نه کاوه.

غلی شو، يودم يې ترخه وخنډل:

_ يو وخت خو سپين ږيري راغلل، دوی په کابل کې روان رېل ليدلی و، غوسه يې نه کنټرولېده، ويل يې چې بڼار ته دې د اوسپني بڼامار راوستی، خوراک يې اور دی، شيطان يې چلوي.

ورسره ووتم، په رېل کې مې کېنول، دوره مې ورکړه، پوه مې کړل چې ريل د مساپرو او تجارتي اجناسو د انتقال له پاره تر ټولو ارزانه او گټوره لاره ده... ورته ومي ويل چې دا رېل له اوسپني او لرگيو جوړ دی، د ډبرو په سکرو کار کوي، بنيادم يې چلوي... هر څه يې په خپلو سترگو وليدل، خو کله چې رېل ودرېد، بېرته يې هماغه پخوانی خبره را واخيسته، تور شيطان او د اوسپني بڼامار يې نه غوښت.

راډيو يې نه منله، ويل يې چې په مينځ کې يې واړه واړه شيطانان ناست دي... خلک له دينه باسي... تليفون کوپر ورته ښکارېده، ويل يې چې له دينه اوښتی يې، له شيطان سره غږېږي.

دې خلکو ان په پخه خښته او پوخ دېوال کې هم شیطان لید... پوهېږې چې ولې؟!
 علت یې بېسوادي وه.

ما باید دا ستونزه حل کړې وای، مکتبونه مې جوړ کړل، غوښتل مې چې دا خلک له
 تیاري را وباسم، په هرڅه یې پوه کړم... خو دوی مکتبونه هم نه غوښتل، د کوپر
 خالي یې بللي....

ومي ویل:

_ نو فکر نه کوي چې په داسې یوه ساده او بې سواده ټولنه کې ترکیبې ته د نجونو لېږل
 ښه نه و؟!!

امان الله خان پياله ور ډکه کړه، سره ساه یې وايسته:

_ په ټول وطن کې ښځینه ډاکټره نه وه، ښځې به په ډېرو عادي ناروغيو مړې کېدلې،
 فکر مې وکړ، په ټولو اسلامي هېوادونو کې ترکیه ښه راته وایسېده، تر عربو مخکې
 وه، ما باید په خپل وطن کې ښځینه ډاکټرانې درلودای، سلامت پوهنتون، استادان،
 لابراتوارونه، کتابخانې... خو مې غریب افغانستان ته نه شوای راوړلې، چاره نه وه،
 نجوني او هلکان مې ترکیبې ته ولېږل... د شرعي خلاف کار مې نه گانېه، ترکیه
 اسلامي هېواد دی، د نجونو لیلیه، خوراک، څښاک، هر څه بېل ول.

ومي ویل:

_ د چادري په اړه څه وایې؟! تا په کابل کې چادري منع کړه!

امان الله خان سر و خوځاوه:

زه دینی عالم نه یم، خو اسلامی نړی می لیدلی ده، مطالعه لرم، ما په یوه اسلامی هېواد کې هم دا ډول شني رنگه چادریانې ونه لیدلې... زمونږ د خلکو لوی مشکل دا دی چې دین او رواجونه یې سره گډ کړي دي...

زه به د بند، فابریکې، برق، سرک، پل، پلچک، مکتب، پوهنتون... د جوړېدو په باره کې ورته غږېدم، گټې به مې یې بیانولې، د دې شیانو په جوړولو کې به مې د خلکو همکارې غوښته... خو دوی به په هر څه کې ښځې را گډولې... پوخ سرک او په موټر کې هوسا تگ ته یې پام نه و، ویل به یې چې نه، بیا به له روان موټره زمونږ کورونه او د کورونو په مینځ کې زمونږ ښځې ښکارېږي.

د مکتب او پوهنتون په گټو به مې خوله ستړی شوه، خو په په اخیر کې به یې راته وویل چې نجوني مو کوپر او فحشۍ ته مه باسه....

د روغتون فایډې به مې ور یادې کړې، ویل به یې چې ته عیاشي غواړې، تورسري به مو څنگه له کوره د باندې وځي!؟

خوارځواکه ماشومانو او ښځوته مې د تقويې دواوې ور ولېږلې، خو خلکو اور ور واچاوه، ویل یې چې پاچا د اسلامي امت د پېرېدو مخالف دی، دا دوا زمونږ ښځې را وچوي، اولاد نه شي پیدا کولای.

ما به د وطن د پرمختگ خبرې ورته کولې، خو دوی به خامخا پل، پلچک، دېوال، پوخ لښتۍ... د ښځو له نوم سره تارې... وی، په دې کې خو زمونږ ښځې راځي، خلک به یې مخ وویني، بې بندوباره به شي... دوی هر څه ته بد بینه ول، هر پرمختگ یې خامخا د ښځو د مخونو له لوځوالي او عیاشي سره تارې....

امان اله خان اوږدې خبرې وکړې، سترگې یې لنډې وې....

د ډېوډ جونز یادښتونه همدومره ول.

سوزان خپل تلفون را واخیست، په انټرنټ کې یې د امان الله خان نوم ولیکه، گڼې انټرنیټي پاڼې راغلې. یوه یې خلاصه کړه، اروپا او ځینو اسیایي هېوادونو ته د غازي امان الله خان سفر پکې راغلی و.

په مصر کې یې د مصر پاچا شاه فواد، صدراعظم او د کابینې غړې مخې ته را وتلي ول. په عکس کې د امان الله خان استقبال ته په زرگونو کسان د گلانو له گډپو سره ولاړ ول.... گڼ لیکل شوي شعارونه بنکارېدل، امان الله خان یې په اسلامي نړۍ کې خپلواکۍ اخیستونکي اتل یاد کړی و.

د مصر مشهورې ورځپاڼې الاهرام لیکلي ول ((ای هغو کسانو چې استقلال غواړي او له آزادي سره مینه لري... نو له امان الله خانه یې زده کړئ....)).

دوهم سفر یې ایټالیا ته و، په روم کې د ایټالیا پاچا، ملکه، د دربار غړي، صدراعظم موسیولیني... مخې ته ورته راغلي ول. .. بیا فرانسې، سویس، المان،، پولنډ، انگلستان، شوروي ... ته تللی و، هلته یې هم تود هرکلی شوی و، پاچا د افغانستان د پرمختګ له پاره گڼ قرار دادونه امضا کړي ول...

سوزان بله انټرنټي پاڼه راوسته، په دې پاڼه کې یې د امان الله خان په اړه د نړۍ د سیاستوالو، پوهانو، لیکوالو... خبرې را اخیستي وې.

په کابل کې د انگلستان د هغه وخت سفیر لیکلي ول:

((امان الله خان په مېراني، زړورتوب، دوستي او ښه مشرتوب کې جوړه نه درلوده. دا سړی د پرمختګ لېونی و، غوښتل یې چې خپل هېواد په لنډ وخت کې د نړۍ د پرمختللو هېوادونو په کتار کې ودروي....

د هند لومړي وزير جواهر لعل نهرو ليكلي ول:

((امان الله خان فصیح، روانه او قناعت وركوونكې ژبه درلوده، په خپل سفر كې يې ډېر اروپايي هېوادونه قانع كړل چې په افغانستان كې سرمايه گذاري وكړي، فابريكي جوړې كړي... دې سړي خپل هېواد نړۍ ته ور وپېژاند، د افغانستان حيثيت او اعتبار يې ډېر كړ...)).

فرانسوي سفير موريس فوشي ليكلي ول: ((ځوان پاچا په سياست كې حيرانوونكې پوهه درلوده، وېره يې نه پېژندله... ما په لومړي ځل د جنرالي په د ريشي كې وليد، بنكلی بنكارېده، سترگې يې اغېزناكې وې، مقابل لوري يې تر تاثير لاندې راووست، په خبرو كې به يې موسكا گډه وه، په ډېرو سختو حالاتو كې هم نه عصبي كېده، دې سړي خپل هېواد په لنډ وخت كې نړۍ ته ور وپېژاند...)).

امريكايي ليكوال پولاده د امان الله خان د ملگرو له قوله ليكلي ول:

((د دارلامان مانۍ د يوې غونډۍ پر سر جوړېده، امان الله خان راغی، د مانۍ جوړېدو ته خوشاله و، ويل يې چې د مانۍ كارونه بايد له نږدې ووينو، خو مور ورته وويل چې غونډۍ يخ وهلي، ځانونه مو وازمايل، پورته خنل ناممکنه ده، بنويپرو... خو پاچا وخنډل، منډه يې واخيسته، په يوه ساه د غونډۍ سر ته وخوت. له هماغه ځايه يې په خندا را غږ كړل:

((ډېره ډوډۍ مه خورئ، زما غونډي ورزش وكړئ...)).

(په افغانستان كې اور) د كتاب ليكوالي ميرمن رياتالي ستيوارټ ليكلي ول: ((د افغانستان پخواني اميران مغروره او متكبره كسان ول، په سخته به يې چاته اجازه وركوله چې ورسره وويني، خو امان الله خان بي كبره انسان و، له گارډ او محافظ پرته به په ښار او كوڅو كې گرځېده، له غريبو خلكو سره به يې ناستې درلودې، د

هغوی مشکلات به یې لیکل... دی ریښتونی او صادق انسان و، کله چې له کابله ووت، نو په غزني او کندهار کې په زرگونو خلک ورباندې را ټول شول، ټول د پاچا امر ته مائله ول، ویل یې چې د سقاو پر زوی حمله ورو، خو امان الله خان منع کړل، ویې ویل چې زما پاچاهي د افغانانو په خپل منځي جگړې نه ارزي...))

یوه بل لیکوال لیکلي ول:

((په ایټالیا کې د پاچا ژوند سخت و، په ناز او نعمت کې را لوی شوي دي سړي نجاري کوله، ده هېڅوخت د ایټالیا د حکومت مرستې ونه منلې، ویل به یې چې لاس او پښې لرم، خیرات ته ولې کینم... یو وخت یې لاس ډېر تنگ شو، د افغانستان پاچا نادر خان ته یې لیک ورو ولېږه، له هغه یې غوښتي ول چې په کابل کې زما یوه ټوټه ځمکه خرڅه او پیسې یې را ولېږه، خو نادر خان دا کار ونه کړ... امان الله خان بیا د مرگ تر ساته له هېچا، هېڅ ونه غوښتل...))

افغان دیپلومات ډاکټر شاهي بای مستمندي لیکلي ول:

_ ((په ایټالیا کې د امان الله خان کور ته ورغلم، پاچا غریبانه ژوند درلود، ملکي ثریا د پاچا د کت روځايي لیرې کړه، یو بالښت یې را وایست، راته ویې ویل چې دا بالښت د افغانستان له خاورې ډک دی، پاچا دا خاوره هغه وخت ورسره را وړه چې له افغانستانه را ووت.

پاچا پر همدې خاوره سر لگوي، وایې چې بوی یې ښه راباندې لگېږي، کله چې ناروغه شي، نو همدې خاورې ته پزه ورو نږدې کړي، خپل سړي وپرسوي، وایې چې درملو ته ضرورت نه شته... پاچا وصیت کړی چې که مړ شوم او وطن ته مې د تابوت د وړلو امکانات نه ول، نو په قبر کې به همدا خاوره راسره ږدئ...))

یوه بل اروپایي لیکوال لیکلي ول:

__ ((دې خلکو (افغانانو) کبر وکړ، د عزت، ترقی او پرمختګ چانس یې په لغته وواهه... دوی یو داسې پوه، مدبر، زړه سواند، زړور او پر وطن مین پا چا پسې واخیست، چې په افغانستان کې به بیا تکرار نه شي...)).

سوزان د دوه زره شپاړسم افغانستان عکسونه را وستل. خوار او په نس وړي، خړ پر خلک، سوالګر، له خټو جوړ کورونه، وژني، چاودني، بمبارد، پرې کړې اندامونه... یې سترګوته ودرېدل.

د سوزان سترګې ډکې شوې، گامونه یې واخیستل، د ډېوډ جوړ کتابچه یې د جهیل اوبو ته واچوله.

د خیمې خواته ورغله، د پلار خوشاله ږغ یې واورېد:

__ څنگه! ډاډه یم، پر غور نیکه به دې افتخار کړی وي.

سوزان ور وکتل.

پلار یې په حیرانۍ وویل:

__ ته ژارې!

نجلی خیمې ته ننوته.

(پای)